

توہین التصوح

از
شمس العلماء ڈپٹی نذیر احمد

شیخ شوکت علی اینڈ سنز

پرنٹرز - پبلشرز - بک سیلرز

ایم - اے - جناح روڈ ، کراچی

تَوْبِيَةُ النَّصُوحِ

۱۸۱

شمس العلماء ڈاکٹر مولوی نذیر احمد خاں ہلوی

مقدمہ

پروفیسر محمد ایوب قادری ایم اے

ناشر

شیخ شوکت علی اینڈ سنز

ناشران و تاجران کتب، ایم اے جناح روڈ کراچی

فون نمبر _____ ۲۳۰۴۳۰

تعداد _____ ۱۰۰۰ رو

قیمت _____ 15.00

مطبوعہ

شیخ شوکت علی پرنٹرز

پاکستان چوک، کراچی

فون نمبر _____ ۲۲۳۳۲۹

فہرست

۵	پروفیسر محمد ایوب قادری	مقدمہ
۱۵	ازمطرا ایم۔ کیمپسن ایم اے	تبصرہ
۲۱	مصنف	دیباچہ
		<u>فصل اول</u>
	ایک برس دہلی میں بیٹھے کی بڑی سخت دبا آئی۔ نصوص نے ہیضہ کیا اور سمجھا کہ مر چاہتا ہے۔ یاس کے عالم میں اسکو موٹا خذہ عاقبت کا تصور بندھا۔ ڈاکٹر نے اسکو خوب آور دوا دی تھی۔ سو گیا تو وہی تصور اسکو خواب موحش بن کر نظر آیا۔	
۲۶		<u>فصل دوم</u>
	خواب سے بیدار ہو کر نصوص کو اپنی اور اپنے خاندان کی لالیغی زندگی پر سخت تأسف ہوا اور اس نے تلافی مافات کا عہد کر کے فہیدہ، اپنی بی بی سے ماجرائے خواب بیان کیا اور اصلاح خاندان کے لئے اس کو اپنا مارے کار بنایا۔	
۴۹		<u>فصل سوم</u>
	فہیدہ اور منجھلی بیٹی حمیدہ کی گفتگو	
۷۲		<u>فصل چہارم</u>
	نصوص اور چھوٹے بیٹے سلیم کی گفتگو	
۸۱		<u>فصل پنجم</u>
	فہیدہ اور بڑی بیٹی نعیمہ کی لطائف	
۹۴		<u>فصل ششم</u>
	نصوص اور منجھلی بیٹے سلیم کی گفتگو	
۱۰۶		

فصل ہفتم

نصوح نے بڑے بیٹے کلیم کو بلایا اور ہر چند فہمیدہ اور علیم

دونوں نے سمجھایا مگر وہ نہ آیا پر نہ آیا۔

۱۲۳

فصل ہشتم

نعیمہ کی خال زاد بہن صالحہ نے اس کو آکر منایا، کھانا

کھلایا اور اس کے ساتھ نعیمہ خالہ کے یہاں چلی گئی۔

۱۵۷

فصل نہم

کلیم باپ سے ناخوش ہو کر گھر سے نکل گیا نصوح نے

کلیم کا تکلف خانہ اور بیہودہ کتاب خانہ جلا دیا۔

۱۸۹

فصل دہم

کلیم کا پہلے اپنے دوست مرزا ظاہر دار بیگ اور پھر اپنے ایک قرابت دار فطرت کے

یہاں جا کر رہنا اور دونوں مرتبہ زک اٹھانا اور قید ہونا، اور آخر کار باپ ہی کی سفارش

سے رہائی پانا۔

۲۰۲

فصل یازدہم

کلیم نوکری کی جستجو میں دولت آباد گیا اور فوج میں بھرتی ہو گیا، لڑائی میں زخمی ہوا اور مردوں

کی طرح چار کہاڑوں پر لا کر دہلی آیا۔

۲۳۸

فصل دوازدہم

نعیمہ خالہ کے یہاں رہ کر خود بخود دست ہو گئی۔ اس نے ماں باپ سے اپنی خطا معاف کرائی

اور خدانے اس کا مدتوں کا اجر اہوا گھر پھر آباد کیا۔ کلیم نے بہن کے گھر وفات پائی۔

قصے کا خاتمہ۔

۲۵۲

مقدمہ

جناب پروفیسر محمد ایوب قادری ایم اے، اردو کالج، کراچی

ڈپٹی نذیر احمد ۱۸۳۶ء میں ضلع بجنور (یو، پی، انڈیا) کے پرگنہ افضل گڑھ کے ایک غیر معروف گاؤں ریہڑ میں پیدا ہوئے۔ ان کے والد کا نام مولوی سعادت علی تھا۔ وہ دور اکبری کے مشہور بزرگ شیخ عبدالغفور اعظم پوری کی اولاد میں تھے۔ بعض خاندانی جھگڑوں اور تنگی معاش کی وجہ سے مولوی سعادت علی ریہڑ کی سکونت ترک کر کے بجنور میں آئے اور وہاں رؤسا کے بچوں کو پڑھایا کرتے تھے۔ ڈپٹی نذیر احمد نے قرآن کریم پڑھنے کے بعد فارسی و عربی کی ابتدائی تعلیم اپنے والد سے حاصل کی۔ بعد ازاں مولوی نصر اللہ خاں خوجومی (ف ۱۲۹۹ھ) کے حلقہ درس میں داخل ہو گئے، چودہ سال کی عمر میں ڈپٹی نذیر احمد تحصیل علم کی غرض سے دہلی گئے اور ایسے گئے کہ ہمیشہ کے لئے دہلی کے ہو گئے۔ پنجابی کڑے کی مسجد اورنگ آبادی میں دہلی کے ایک نامور عالم مولوی عبدالخالق درس و تدریس کا سلسلہ جاری کے ہوئے تھے، ڈپٹی نذیر احمد بھی اسی مدرسے سے وابستہ

۱۹۳۳ء پروفیسر حامد حسن قادری مرحوم نے بعض قرائن کی روشنی میں ڈپٹی نذیر احمد کا سال پیدائش ۱۸۳۳ء بتایا ہے جس کی تائید ڈپٹی صاحب کے ایک قول سے بھی ہوتی ہے۔ ملاحظہ ہو، داستان تاریخ اردو

بھگتے اور اس زمانہ کے رواج کے مطابق مسجد میں رہنے لگے۔ یہاں ان کو نہایت عسرت و پریشانی کی حالت میں زندگی گزارنی پڑی مگر اُسٹھوں نے صبر و استقلال سے کام لیا۔ اور بہت سی وقتوں اور پریشانیوں کے باوجود نہایت محنت اور لگن سے علم حاصل کیا۔ حُسن اتفاق سے ۱۸۴۷ء میں ڈپٹی نذیر احمد دلی کالج میں داخل ہو گئے۔ کالج کی تعلیم و تربیت نے ان کی آئندہ زندگی اور شخصیت کی تعمیر میں اہم رول ادا کیا۔ وہ کالج کے نہایت ذہین، محنتی اور مستعد طالب علم تھے اور ۱۸۵۷ء میں کالج سے فارغ التحصیل ہو گئے مولوی عبدالخالق کے صاحبزادے مولوی عبدالقادر نے اپنی فراست اور قیادہ شناسی سے ڈپٹی نذیر احمد کے تانباک و روشن مستقبل کا اندازہ لگایا اور ان کے ساتھ اپنی صاحبزادی کا عقد کر دیا۔ اس طرح ڈپٹی نذیر احمد دلی کے ایک نامی گرامی خاندان کے رکن ہو گئے شاید یہاں یہ ذکر بے محل نہ ہو کہ ان کی بیگم، مولوی عبدالقادر کی وہی صاحبزادی تھیں کہ جن کو ڈپٹی صاحب کھلایا کرتے تھے اور جوان سے ڈھیروں مسالہ لپوایا کرتی تھیں۔

ڈپٹی نذیر احمد کالج کی تعلیم سے فارغ ہونے کے بعد گجرات (پنجاب) کے مشہور قصبہ کنجاہ کے ایک اسکول میں مدرس مقرر ہوئے۔ کچھ دن بچوں کے پڑھانے میں گزارے لیکن پنجاب میں ڈپٹی صاحب کا دل نہ لگا اور اُسٹھوں نے صوبہ متحدہ (یو، پی) میں ملازمت کی کوشش کی اور کانپور میں ڈپٹی انسپکٹر مدارس مقرر ہو گئے۔ اس حلقے کا انسپکٹر انگریز تھا اس سے کسی بات پر ان بن ہو گئی۔ اُسٹھوں نے جھٹ استعفاء دے دیا۔ اسی دوران میں انقلاب ۱۸۵۷ء کا ہنگامہ برپا ہو گیا اور نظام حکومت معطل ہو گیا۔ ڈپٹی نذیر احمد دلی آگے اس زمانے میں وہ دلی ہی میں رہے اور ایک انگریز خاتون کی جان بچانے میں معین و مددگار ہوئے۔

۱۷ مولوی محمد کرم غنیمت قصبہ کنجاہ کے مشہور شاعر تھے جن کی فارسی مثنوی نیزنگ عشق مشہور ہے
 ۱۸ مشہور اہل حدیث عالم شمس العلماء میاں نذیر حسین (ف ۱۹۰۷ء) نے اس انگریز خاتون کی جان بچانے میں
 (باقی صفحہ ۱۳ پر)

انقلاب ۱۸۵۷ء کا ہنگامہ فرد ہونے کے بعد نذیر احمد، الہ آباد میں ڈپٹی انسپکٹر، اس مقرر ہوئے وہاں کے قیام میں انھوں نے انگریزی تعلیم کی طرف توجہ کی اور اپنے شوق و محنت سے اچھی خاصی دستری حاصل کر لی۔ اسی زمانے میں انہیں "قانون انکم ٹیکس" کے اردو ترجمہ کرنے کا موقع ہاتھ آیا جو ان کی آئندہ ترقی کا سبب بنا اور وہ محکمہ ایلیم سے محکمہ مال میں منتقل ہو گئے۔ اس کے بعد ڈپٹی نذیر احمد نے مولوی حشمت اللہ بریلوی کے ساتھ انڈین پینل کوڈ (مجموعہ تعزیرات ہند) کا اردو ترجمہ کیا جو بہت کامیاب رہا۔ وہ انعام سے سرفراز ہوئے اور تحصیلداری پر ان کا تقرر ہوا۔ اسی زمانے میں انھوں نے ضابطہ فوجداری کے ترجمے پر نظر ثانی کی جس کے صلے میں وہ ۱۸۶۳ء میں ڈپٹی کلکٹر مقرر ہوئے اور اس حیثیت سے صوبہ متحدہ کے مختلف اضلاع میں ان کا تقرر رہا۔ ڈپٹی نذیر احمد نے نہایت محنت، دیانت، سعی اور وفاداری سے اپنے فرائض منصبی ادا کئے اور اسی زمانے میں انھوں نے قانون شہادت کا ترجمہ کیا۔

یہی وہ زمانہ ہے کہ جب ڈپٹی نذیر احمد نے علم ہیئت کی ایک انگریزی کتاب کا اردو ترجمہ "سموات" کے نام سے کیا یہ ترجمہ ان کے مزید اقبال و ترقی کا ذریعہ ثابت ہوا اس کی بدولت ان کی شہرت ریاست حیدرآباد و کن کے وزیر سر سالار جنگ تک پہنچی اور ڈپٹی نذیر احمد کو نظام گورنمنٹ کے ایک اعلیٰ عہدے پر طلب کیا گیا۔ اس سلسلے میں نواب محسن الملک اور سر سید احمد خاں نے بھی پوری سعی و کوشش کی ۱۸۶۷ء میں ڈپٹی نذیر احمد ناظم بندوبست ہو کر حیدرآباد و کن پہنچے، بعد ازاں صوبہ تعلقدار (کشن) مقرر ہوئے۔ انھوں نے وہاں فرض شناسی کا پورا پورا ثبوت دیا اور اپنی لیاقت و قابلیت کا سکھٹھا دیا۔ انھوں نے انتظامی امور سے متعلق گیارہ رسالے سر سالار جنگ کے لئے لکھے۔ اسی طرح سات رسالے حضور نظام میر محبوب علی خاں (ف ۱۹۱۱ء) کے لئے بصیغہ راز

(بقیہ حاشیہ صفحہ ۱۲) خاص کردار ادا کیا اور وہ انعام سے بھی سرفراز ہوئے ملاحظہ ہو حیاة بن المماة

لکھے۔ ریاستوں میں بالعموم محلاتی سازشوں کا جال بچھا ہوتا ہے یہی صورت حال حیدرآباد دکن میں بھی تھی جس کے نتیجے میں ڈپٹی نذیر احمد مستعفی ہو گئے۔ اُسٹھوں نے قبل از وقت پنشن لے لی اور وہلی آکر تصنیف و تالیف کے کام میں لگ گئے۔

ڈپٹی نذیر احمد کے علم و فضل اور حسن خدمات کے اعتراف میں انگریزی حکومت نے ان کو ۱۸۹۷ء میں شمس العلماء کا خطاب دیا۔ ۱۹۰۲ء میں ایٹنبرو یونیورسٹی نے ان کو ایل۔ ایل، ڈی کی ڈگری مرحمت کی جو ایک بڑا اعزاز تھا۔ ۱۹۱۱ء میں پنجاب یونیورسٹی نے ڈی۔ او، ایل کی ڈگری عطا کی۔ ۱۹۱۲ء کو ڈپٹی نذیر احمد کا انتقال ہو گیا۔

ڈپٹی نذیر احمد ایک قابل اعتماد سرکاری عہدیدار، نامور مصنف، مشہور ادیب اور سحر بیان مقرر تھے۔ شعر و شاعری کا بھی ذوق رکھتے تھے، وہ اقتصادیات میں ایک خاص نقطہ نظر رکھتے تھے چونکہ ابتدائی زندگی غربت اور افلاس میں گزاری تھی اس لئے پیسے کو دانت سے پکڑ کے رکھتے تھے

طبیعت میں شوخی اور ظرافت بدرجہ اتم تھی ان کی تصانیف کا سلسلہ بھی بڑے دل چسپ انداز سے شروع ہوا اُسٹھوں نے اپنے بچوں کی درسی ضرورت کی بنا پر کتابیں لکھیں جو اردو ادب کا بہترین سرمایہ ثابت ہوئیں ڈپٹی نذیر احمد کی مندرجہ ذیل تصانیف خاص طور سے قابل ذکر ہیں۔

ناول : توبۃ النصوح، مرآة العروس، بنات النعش، محسنات (فسائے مبتلا)
ابن الوقت، روپائے صادقہ، ایامی۔

اخلاق : منتخب الحکایات، چند پند، موعظہ حسہ (مجموعہ مکاتیب)

مذہب : ترجمہ قرآن شریف، الحقوق والفرائض، الاجتہاد، امہات الامر،
ادعیۃ القرآن۔

منطق و مہیت : مبادی الحکمہ، سموات

قواعد : ما یغنیک فی الصرف، صرف صغیر

متفرق : رسم الخط، نصاب خسرو، فسانہ عذر (ترجمہ) تاریخ دربار تاجپوشی،
مجموعہ لکچر، نظم بے نظیر،

ڈپٹی نذیر احمد اردو ادب میں ایک خاص طرز کے مالک ہیں وہ دہلی کی خالص کسالی
زبان لکھتے ہیں محاورات کے استعمال کا انھیں بہت شوق ہے چنانچہ بعض اوقات وہ
محاورات کے استعمال میں حفظ مراتب کو بھی نظر انداز کر جاتے ہیں وہ اگر ایک طرف
عربی و فارسی کے ثقیل اور معلق الفاظ و تراکیب استعمال کرتے ہیں تو اس کے ساتھ
ہی ان کے یہاں ٹھیٹ ہندی الفاظ کا بھی استعمال ملتا ہے۔ زور و تاکید، صاف
بیانی، گھریلو و زمرہ، زنانہ انداز بیان، ٹھیٹ زبان اور ظرافت ان کی تحریر کی
خصوصیات ہیں وہ انگریزی الفاظ کا بھی کثرت سے استعمال کرتے ہیں بقول پروفیسر
حامد حسن قادری مندرجہ ذیل امور ان کے اولیات میں شامل ہیں لہ

- ① اردو ادب میں زنانہ لٹریچر کا آغاز ان کی کتابوں سے ہوا۔
- ② وہ اردو کے پہلے ناول نگار ہیں۔
- ③ انھوں نے قرآن شریف کا سلیبس شگفتہ اور مسلسل ترجمہ کیا۔
- ④ اسلامی عقائد و مسائل کا استنباط اور ترتیب، قرآن و حدیث سے کی۔
- ⑤ ان کی زبان و انشاء پر دازی میں خاص لطف و دل آویزی ہے اور وہ
شوخی و ظرافت کے تنہا مالک ہیں۔

ڈپٹی نذیر احمد نے انگریزی اقتدار کو پورے طور سے قدم جماتے ہوئے دیکھا اور
مسلم اقتدار کے تنزل و انحطاط کے نقوش بھی ان کی نظروں سے گزرے۔ حکومت
کے استیلاء و غلبہ کے ساتھ مغربی زبان و ادب اور افکار و خیالات کا سیلاب

عظیم بھی تھا۔ ”الناس علیٰ دین ملوکھم“ کے مصداق حاکم کی ہر چیز برتر اور اعلیٰ ہوتی ہے اور انگریزی حکومت نے ”تہذیب معاشرت“ کی غرض سے ایک خاص منصوبہ بنایا تاکہ محکوموں کے فکر و نظر کو ”جلا“ ہو۔ نئے نئے علمی ادارے، سوسائٹیاں، دلی کالج وغیرہ اسی سلسلے کی کڑیاں تھے۔ بہر سید احمد خاں نے بھی تہذیب و اصلاح معاشرت پر زور دیا۔ ڈپٹی نذیر احمد نے بھی اصلاح معاشرت کو اپنا تبلیغی نصب العین قرار دیا اور ناول کو اپنے خیالات کے اظہار و ابلاغ کا ذریعہ بنایا۔ چنانچہ انھوں نے اسی غرض سے ”مرآة العروس“، ”بنات النعش“، ”محسنات“، ”ابن الوقت“، ”رویائے صادقہ“ اور ایامی کتابیں لکھیں، ان کتابوں میں قصے کہانی کے پیرائے میں نذیر احمد نے اپنے مقصد کو بیان کیا ہے اس سلسلے کی ایک کڑی توبہ النصوح ہے۔

اس کتاب میں ایک متوسط مسلم خاندان کی معاشرت کا نقشہ کھینچا گیا ہے اور تربیت اولاد کو مقصد قرار دیا گیا ہے چنانچہ خود ڈپٹی نذیر احمد رقم طراز ہیں :-

”لوگوں کے ذہن نشین کر دیا جائے کہ تربیت اولاد صرف اسکی نام نہیں کہ پال پوس کرا اولاد کو بڑا کر دیا۔ روٹی کمانے کھانے کا کوئی سہنر ان کو سکھا دیا۔ ان کا بیاہ برات کر دیا۔ بلکہ ان کے اخلاق کی تہذیب ان کے مزاج کی اصلاح، ان کے عادات کی درستی، ان کے خیالات اور معتقدات کی تصحیح بھی ماں باپ پر فرض ہے۔“

اس دور میں مذہب کے بنیادی اصولوں سے بے پروائی، شرافت و نجابت کے کھوکھلے نعرے، مستورات کی خوش گپیاں، نوجوانوں کی بے راہ روی معاشیات و اقتصادیات سے عدم واقفیت، کسب و صنعت کی تحقیر، شعروادب کی ترنگ میں دنیا و مافیہا سے بیزاری، عوام کی کس مپرسی، نسلی و نسبی برتری کا زعم، ماضی سے چشم پوشی، حال سے بیزاری اور مستقبل سے بے نیازی اس معاشرے کی خصوصیات تھیں نذیر احمد دیکھ رہے تھے کہ یہ عمارت بوسیدہ ہو چکی ہے اور وحرام سے گرنے والی ہے لہذا وہ تہذیب و اصلاح معاشرت کی کوشش کرتے ہیں بابائے اردو مولوی عبدالحق لکھتے ہیں :-

”ان کا بڑا کام اصلاح معاشرت (سوشل رفارم) ہے یعنی یہ کہ دنیا میں خوش

کامیاب اور بے لوث زندگی کیونکر بسر کرنی چاہیے۔ ایک بڑا کمال ان کی تصانیف میں یہ ہے کہ انہوں نے اسلامی سوسائٹی اور خاص کر اسلامی خاندان کی تصویر ایسی سچی اور بے لاگ کھینچی ہے کہ آنکھوں کے سامنے نقشہ پھر جاتا ہے اور ایک مسلمان پڑھنے والے کو رہ رہ کر شبہ ہوتا

ہے کہ کہیں اس کے خاندان کے پترے تو نہیں کھل رہے ہیں“ ۱۷

ڈپٹی نذیر احمد نے معاشرے کے اہم مسائل قصے کے پیرائے میں پیش کئے ہیں اور ان مسائل کو پیش کرتے وقت ان کے سامنے زندگی کا وہ پس منظر رہا ہے کہ جس سے سادگی کے باوجود اثر پذیری اور دل نشینی کا احساس ہوتا ہے تو بتہ النصوح میں مقصدیت اور مذہبی احساس کا پلہ بھاری ہے پروفیسر وقار عظیم لکھتے ہیں ۱۸

”نذیر احمد نے کہانی اور اصلاح معاشرت میں لازم و ملزوم کا جو رشتہ

قائم کیا ہے اس میں ایک خاص قسم کی منطقی فکر اور اصلاح و تبلیغی مزاج

کو دخل ہے نذیر احمد اردو کے پہلے قصہ نویس ہیں جنہوں نے ایک خاص

معاشرت کی سیاسی، معاشرتی، معاشی اور اخلاقی زندگی کو غور سے

مطالعہ کر کے اور اس زندگی کے ساتھ گہری جذباتی وابستگی پیدا

کر کے اس کی اصلاح کا بیڑا اٹھایا ہے۔“

تو بتہ النصوح کے جاندار کردار، حقیقت پسندی، مصنف کا خلوص، جذباتی ہم آہنگی استنباط نتائج، زبان و بیان کا زور اور ظرافت کی چاشنی قاری کو پورے طور سے اپنی طرف متوجہ کر لیتے ہیں، نصوح کا خواب فہیدہ اور حمیدہ کی گفتگو، حضرت بی اور سلیم کا مکالمہ مرزا ظاہر دار بیگ کی مصنوعی شخصیت، وہ حقیقی کردار ہیں کہ جن کا تاثر مسلم ہے نذیر احمد گویا اپنا ماحول پیش کرتے ہیں وہ ایران و توران کے قلابے نہیں ملا تے بلکہ ہند و

پاکستان کے معاشرے کو پیش نظر رکھتے ہیں۔ جس گروہ یا طبقے کا بیان کرتے ہیں اس کی ایسی تصویر کھینچتے ہیں جس سے اصل نقشہ آنکھوں کے سامنے کھینچ جاتا ہے۔ وہی لب و لہجہ، وہی زبان و بیان وہی روزمرہ اور وہی محاورات پیش کرتے ہیں نذیر احمد کی یہ بڑی خصوصیت ہے۔

مولوی ملاؤں کے جس معاشرے کو آنکھوں نے دیکھا تھا اور اس باب میں سوسائٹی کا جو رد عمل تھا اس کو وہ کلیم کی زبان سے خوب ادا کرتے ہیں تو بتہ النصوح میں اگر ہمیں اس وقت کے جاگیر دارانہ ماحول کی جھلک ملتی ہے تو ساتھ ہی ساتھ عوامی ہمدردی کے رجحان بھی ملتے ہیں سلیم اپنی ٹوپی بیچ کر ایک ضرورت مند مفلوک الحال شخص کی مدد کرتا ہے۔ اور خود نصوح، محلے کے عام طبقے، مزدور، صنّاع اور اہل حرفت کے ساتھ نماز باجماعت ادا کرتا نظر آتا ہے۔

ڈپٹی نذیر احمد ماحول و معاشرت کی مکمل تصویر کھینچتے ہیں ان کی باریک بینی نظر جزئیات تک کا احاطہ کرتی ہے کیا مجال ہے کہ کوئی گوشہ ان کی نظر سے اوجھل رہ جائے توہمات کا ذکر کرتے ہوئے لکھتے ہیں کہ عوام کے خیال میں اعتماد و الملک کی موت کے بعد بیضی کی و بقاء کا خاتمہ ہو جائے گا یا جب حمیدہ اپنی بھولی بھالی باتوں سے فہم و فراست کا ثبوت دیتی ہے تو فہمیدہ جھٹ کہہ اٹھتی ہے کہ کہیں ”کچھ اس کو ہو تو نہیں گیا“

ڈپٹی نذیر احمد کو حکومت انگلشیہ کی وفاداری اور عیسائی مذہب و معاشرت کی برتری کا پورا پورا خیال رہتا ہے بلکہ اس سے مرعوب نظر آتے ہیں۔ منجھلے لڑکے علیم کے حسن اخلاق اور مذہب کی پاسداری میں ان کو پادری کے وعظ اور پادری کی دی ہوئی کتا کا اثر دکھائی دیتا ہے چنانچہ وہ لکھتے ہیں

”اہل اسلام اور عیسائیوں کے معتقدات میں کچھ اختلاف ہے مگر پھر بھی جس قدر کہ عیسائیوں کا مذہب اسلام سے ملتا ہوا ہے اتنا کوئی دوسرا مذہب نہیں ملتا۔ قرآن میں کئی جگہ عیسائیوں اور ان کے بزرگان دین قیسوں اور راہبوں کی تعریف آئی ہے۔ عیسائیوں کی نرم دلی اور خاکسار

کی مدح کی ہے ان کی انجیل کلام الہی ہے۔ عیسائیوں کے ساتھ مولا
درست، مناکحت، رواج غرض، مغائرت کہ اہل اسلام عیسائیوں کے
ساتھ برتتے ہیں، ایک امر نامشروع ہے اور میں نہیں سمجھتا کہ ہمارے
مذہب کی عمدہ کتابیں تمہارے دل پر پادری صاحب کی کتاب سے بہتر
اثر کرتی ہیں۔

ڈپٹی نذیر احمد شعر و شاعری میں بھی زیادہ ڈھیل دینے کے روادار نہیں گنج، شطرنج،
اور تنگ بازی وغیرہ پر کڑی تنقید کرتے ہیں اور بجا کرتے ہیں گویا اس طرح وہ اس
وقت کے نصاب تعلیم پر تبصرہ کرتے ہیں اور دلی کالج کے نصاب اور تربیت و ماحول
کو سراہتے ہیں ڈپٹی نذیر احمد نے تعلیم نسواں پر بھی زور دیا ہے۔ بچپن میں قرآن
پڑھانے کو طوطے کی طرح رٹانے سے تعبیر کرتے ہیں۔

مکالمہ نگاری نذیر احمد کا خاص حصہ ہے۔ چھوٹے بڑے، عورت مرد، عالم، جاہل
حاکم محکوم، سب کا سچا اور صحیح نقشہ کھینچ دیتے ہیں۔ فہمیدہ و حمیدہ کی گفتگو اور پھر
ذات باری تعالیٰ اور عبادت کا مسئلہ ایسے ہلکے پھلکے انداز میں سمجھا اور سلجھا دیا ہے کہ اللہ تعالیٰ
کی ذات کا صحیح نقش قاری کے دل میں بیٹھ جاتا ہے سر ولیم میور نے کیسا جامع تبصرہ
کیا ہے :-

”کتاب کا مقصد اور زبان دونوں قابل قدر ہیں واقع میں
بیان کی قوت اور جودت اور عبارت کی سادگی اور بیباک
اور محاورات کی مناسبت اور عمدگی جو اس کتاب میں ہے شاید
اردو کی اور کسی کتاب میں نہیں اور برہمی حقیقت یہ ہے کہ ہندی
فارسی عربی الفاظ کی آمیزش اس بے تکلفی کے ساتھ
ہے کہ جودلی کی زبان میں پائی جاتی ہے اور اس کے ساتھ ہی
ضرب المثل باتیں اور خصوص روزمرہ کی گفتگو کے مستعمل
فقرے اس کثرت سے ہیں کہ ان کے سبب سے کتاب مذکور

بہت ہی فائدہ مند معلوم ہوئی ہے

محمد ایوب قادری

اردو کالج، کراچی

۶ نومبر ۱۹۷۱ء

ڈاکٹر سر رشید تعلیم ممالک مغربی و شمالی کا تبصرہ

یہ کتاب ایک قصہ مسلمانوں کے ایک خاندانی حالات میں "مرات العروس" کے مصنف کا تصنیف کیا ہوا ہے اور اس سے غرض یہ ہے کہ اس ملک کے لوگ اپنے اطفال کو علم اخلاق اور دین کی تعلیم کرنے میں زیادہ شوق کے ساتھ متوجہ ہوں۔ اور بخلاف اس قاعدہ مروجہ کے کہ لڑکوں کے واسطے باب تعلیم استاد بجائے والدین کے ہوتا ہے، مصنف نے یہ ثابت کیا ہے کہ والدین کی کوشش اور خود ان کا چال چلن ہی ایک بڑی بنا تعلیم کی ہے۔ اور مصنف نے اس بات کی تمثیل میں صرف انہی نتائج قبیحہ کے بیان کرنے پر اکتفا نہیں کی جو والدین کی غفلت کا ثمرہ ہیں بلکہ جو نعمتیں اور برکتیں خاندانی حسن تربیت سے میسر ہوتی ہیں ان کو بھی بخوبی ظاہر کر دیا ہے۔ اور اس کا مقصود اصلی یہ ہے کہ تربیت خاندانی جو فی الواقع درست اور اصول کے ساتھ ہو گویا عین دینداری اور خدا پرستی ہے۔ لیکن اس بات کے کہنے میں اس نے یہ احتیاط کی ہے کہ مبادا ایسے ملک میں اس کی نسبت کوئی غلط فہمی واقع ہو جہاں بقول مصنف، ہر شخص کا عقیدہ جداگانہ معلوم ہوتا ہے، اور تعصبات مذہبی اس حد پر بڑھے ہوئے ہیں کہ عادات اور خیالات کو کیسے ہی فی نفسہ معقول ہوں، جس حال میں کہ غیر مذہب والوں سے پیدا ہوں، لوگ ان کو وہم و وسواس کی نظر سے دیکھتے ہیں۔ اسی لئے مصنف نے لکھا ہے کہ خانگی تعلیم کا مضمون لکھنے میں اگرچہ مذہبی تقریر سے گریز کرنا ممکن نہیں ہے، لیکن اس کتاب میں کوئی ایسی بات نہیں ہے کہ جو مسلمان نہ ہوں ان کے دل کو بُری معلوم ہو۔ اور جہاں

جہاں مذہب کا ذکر آیا ہے، وہاں وہ ذکر اس طور پر ہے کہ سب نیک آذیوں کو مقبول
 خاطر ہو اور مصنف نے یہ بات سچی سچی کہی ہے، نہ کچھ کمی کی ہے نہ زیادتی۔ اور میں
 یہ کہہ سکتا ہوں کہ خالص وحدانیت دین اسلام کی، مصنف کے مطلب سے خوب نسبت
 رکھتی ہے۔ اس قصے میں ان اشخاص کا ذکر ہے، یعنی خاندان کا بزرگ، نصوح، اس
 کی زوجہ فہمیدہ، اور اس کے تین بیٹے، کلیم، علیم، سلیم اور دو بیٹیاں، نعیمہ اور حمیدہ،
 اور ایک بھانجی صالحہ اور کئی اور اشخاص کے نام بھی قصے کے سلسلے میں آئے ہیں آغاز
 قصے کا اس بیان سے ہے کہ ایک مرتبہ دلی میں ہضہ پھیلا اور نصوح، جس کے دل کو اپنے چار
 طرف موت کی دست برد دیکھ کر بڑا صدمہ پیدا ہوا تھا، اسی بلا میں مبتلا ہوا۔ اُس نے
 جانا کہ میری موت بھی آپہنچی۔ اسی حالت میں اس کو ایک غفلت کی نیند آگئی اور انجام
 کار اس بیماری سے اس کو صحت بھی ہوگئی۔ اسی نیند میں یہ خواب دیکھا کہ اس عالم میں
 ہے جہاں سب روحیں جاتی ہیں۔ تمام حال اپنی عمر کا اور دین سے جو اس کو بے پروائی
 رہتی تھی، اور اس کی خود پرستی اور اہل و عیال کے حقوق کے ادا کرنے کی غفلت، یہ سب
 باتیں اُس کے روبرو پیش آئیں، اور اپنے خالق کے سامنے وہ عاصی و مجرم ٹھہرا۔ بعد
 صحت کے بھی یہی خیال اُس کے دل پر غالب رہا اور اگلے حال سے بالکل اس کی طبیعت
 بدل گئی۔ اسی کے معنی توبۃ النصوح ہیں۔ اور آگے قصے میں بیان کیا ہے کہ اپنے امورات
 خانگی کی اصلاح اور ان دشواریوں کے رفع کرنے میں جو اس کو پیش آئیں اُس نے کیا
 کیا تدبیریں کیں اور اس کتاب کی بندش میں انواع و اقسام کا بیان اور مکالمہ ہے۔ اور
 شاید مکالمہ حد سے زیادہ ہے۔ لیکن یہ بات کچھ قباحت کی نہیں ہے کیونکہ طلاق
 اور محاورہ اردو زبان کا جو بول چال کی زبان ہے، اس سے پہلے کسی نے اس خوبی کے
 ساتھ قلم بند نہیں کیا ہے۔ مشرح بیان اس قصے کے مضامین کا فصلاً فصلاً یہ ہے....
 الحاصل ہماری دانست میں یہ کتاب لائق ہر طرح کی تعریف کے ہے۔ مولوی نذیر
 احمد پراہسی کتاب کے لکھنے کے لئے آفرین، جس کو اس ملک کے لوگ بغیر کسی نوع کی
 کراہیت دینی کے پڑھ کر خوش ہوں گے اور اس کے ساتھ ہی ان کو اس سے صاف

نظاہر ہوگا کہ پستی آداب صحبت و اخلاق کا چارہ خود ان کے ہی اختیار میں ہے۔ اور مصنف نے جوان دنوں کے شاعروں کی تحقیر لکھی ہے، وہ اسی لائق ہیں۔ اور اس قصے کی سنجیدگی کے مقابلے میں ایک نوع کا تفنن اور تفریح طبع اس نظرانت سے حاصل ہوتی ہے جو ظاہر دار بیگ کی دم بازی اور دولت آباد کے مولویوں کے سامنے کلیم کے حیران اور بے دست و پارہ جانے کے بیان میں ہے۔ جو نصیحتیں کہ صراحتاً یا ضمناً اس کتاب سے نکلتی ہیں وہ غالباً ہندوستانیوں کے لئے بڑی فائدہ مند ہوں گی اور خاص اُن میں سے یہ ہیں :

(۱) بے دینی کی خرابیاں۔

(۲) لڑکوں کا ابتدائی عمر میں تعلیم پانا اور والدین کا نیک ہونا اچھے چلن کی بنیاد ہے۔

(۳) عورتوں کی تعلیم کی ضرورت، صالحہ کن نیک کی اور نعیمہ کی جہل سے خوب ظاہر کی گئی ہے۔

(۴) صحبت نیک اور کتب پسندیدہ کا نتیجہ، عمر لڑکوں کی اوضاع کی درستگی کے باب میں۔

(۵) اخلاق کی نسبت صحبت بد کی قباحت اور معمولی کتب درسیہ فارسی کی مضرت۔ الغرض اس کتاب کی نسبت یہ کہنے کی ضرورت نہیں ہے کہ ایک شخص تعلیم یافتہ، درہلی کی زبان کا ماہر، کیونکر اپنی زبان کو فصاحت، اور محاورے کے ساتھ نہ لکھے گا کہیں قصد نالیش نہیں کیا گیا ہے اور نہ کہیں نشان علمیت کے اظہار کا پایا جاتا ہے مصنف کی عبارت سادگی کی صفت رکھتی ہے۔ عربی اور فارسی الفاظ بول چال میں بلا تکلف مستعمل ہوتے ہیں، نہ اس طور پر کہ بے محل معنی کے طور پر رکھ دیئے گئے ہوں۔ اور ہندی الفاظ خانگی روزمرہ کے ایسے موقع موقع پر ہیں کہ ہندو اور مسلمان دونوں اُن پر مساوی ملکیت رکھتے ہیں۔ اور ایسے الفاظ اس کتاب میں تھوڑے نہیں آئے ہیں جو رسی زبان کے مروجہ لغات میں نہ ملیں۔ پس جو طالب علم جی لگا کر پڑھے گا

اس کو فائدہ عظیم ہوگا۔ اور اکثر مقامات میں قصہ بطور مکالمے کے ہے۔ اور یہ ایک ایسا طریق بیان ہے کہ ایک تو اردو میں کیا ہے، دوسرے اس زبان کے طلباء کے واسطے ایک بڑا فائدہ زبان صاف و مسلسل کا بخشتا ہے۔ محاورات ایسے ایسے ہیں جن سے غیر ملک کے لوگ آگاہ نہیں، لیکن ان سے ویسی زبان میں قوت و بلاغت پیدا ہوتی ہے مثلاً تالی دونوں ہاتھوں سے بکتی ہے، کوئی اور کوئی سویر، تانت باجی راگ پایا، جی بڑا کیا تھا، بوٹیاں توڑ توڑ کر کھانا، اور اسی طرح کے اور بہت سے محاورے ہیں جن کا لکھنا یہاں فضول ہے۔

میں اس کتاب کو مصنف کی مرآة العروس اور بنات النعش سے افضل سمجھتا ہوں۔ اس میں طرز عبارت اور قوت بیان کی خوبی ان دونوں کی بہ نسبت زیادہ ہے۔ گو بعض اشخاص، نصوص کی نصیحت کے منشاء اور باب ہشتم کی طول گفتگو کی نسبت، جیسا کہ اوپر بیان کیا گیا، اعتراض کریں، لیکن خیال کرنا چاہیے کہ یہ طریقہ اس ملک کے مصنفوں کا ہے اور کسی وجہ سے دلیل، قوت و زور کی کمی نہیں ہے۔ کہیں کہیں میری دانست میں ایسا مضمون ہے جو اہل یورپ کی نظریں میں ضعیف معلوم ہوگا۔ مثلاً جس مدعا میں ثبوت کی حاجت نہیں اس میں ثبوت پیش کرنا اور جس میں حاجت ہے، اس کے لئے ایسی دلیل گزارانی جس کے تسلیم کئے جانے میں کلام ہے۔ لیکن یہ ایک ایسی مخصوص عادت ہندوستانیوں کی ہے کہ انہی چند مقالات سے جو اس کتاب میں ہیں، اصل حقیقت اس بات کی ظاہر ہوتی ہے۔ غرض یہ ایک ایسی کتاب ہے جس سے اردو پڑھنے والوں کو کیا مسلمان، کیا ہندو اور کیا عیسائی، سب کو فائدہ اور حظ ہوگا۔ اور مجھ کو یقین ہے

۱۔ واضح ہو کہ اصل کتاب کے حاشیے پر عند الملاحظہ جناب صاحب ڈاکٹر بہادر اور جناب لیفٹنٹ گورنر بہادر نے اپنے دست خاص سے اکثر جگہ کچھ کچھ عبارت خط پنسل سے لکھ دی تھی۔ چنانچہ مصنف نے پھینے سے پہلے کتاب پر نظر ثانی کر کے جہاں تک ممکن ہوا ایما ارشاد کے مطابق کتاب میں ترمیم کر دی۔

کہ ہندوستانی مولوی تذیر احمد کے نہ صرف اس لیے مشکور ہوں گے کہ ان کے نقص
 اس میں عموماً ظاہر کئے گئے ہیں، بلکہ اس واسطے بھی کہ ان نقصوں کے رفع کرنے
 کا چارہ کار بھی بتا دیا گیا ہے۔ پیری راہی میں تصنیف مستحق انعام اول درجہ،
 یعنی ایک ہزار روپے کا ہے۔

میتھیسون
 ڈائریکٹر سررشتہ تعلیم
 ممالک مغربی و شمالی

مقام نئی تال
 ۱۱ ستمبر ۱۸۶۳ء

دیباچہ

الہی، خلعت ہفت پارچہ حواس خمسہ و عقل و روح سے سرفرازی دی ہے تو منصب
ایمانداری بھی عطا کر کہ خطاب اشرف المخلوقات میری حالت کے مناسب ہو۔ خداوند
اپنے حبیب کا امتی بتانے سے امتیاز بخشا ہے تو تقرب عبادت بھی نصیب کر کہ الطاف
کریماۃ شفاعت اور عواطف خسر و ائہ رحمت کی مجھ کو قابلیت ہو۔
آدمی اگر اپنی حالت میں تا مل صحیح کرے تو اس سے زیادہ عاجز و درماندہ و مبتلا
کوئی مخلوق نہیں۔

گرت چشم خدا بینی بہ بخشند
زہ بینی ہیچ کس عاجز تو از خویش

کلہم ساٹھ یا ستر برس تو بہ اعتبار اوسط اس کی میعاد حیات اور اس کی مدت قیام
و ثبات ہے۔ وہ بھی شروع سے آخر تک ہر لحظہ عرصہ خطر، ہر لمحہ ہدف آفت۔ آدھی عمر

۱۔ وہ خلعت جو سات اشیاء پر مشتمل ہوتا تھا۔ بارگاہ خداوندی سے انسان کو پانچ حواس
(بصرہ، سامعہ، شامہ، فائقہ اور لامہ) کے علاوہ عقل اور روح، یہ کل سات نعمتیں عطا
ہوتی ہیں۔ ان سب کو مصنف خلعت ہفت پارچہ سے تشبیہ دیتا ہے۔

۲۔ اگر تجھے خدا کو دیکھنے والی آنکھ بخشی جائے تو اپنے آپ سے زیادہ بے بس و مجبور تو کسی کو
نہ پائے گا۔

تو سونے اور کابل اور بے کار پڑے رہنے میں ضائع کر دیتا ہے۔ باقی بچے تیس یا پینتیس برس، اسی میں اس کی طفولیت ہے اور اسی میں اس کی جوانی اور پیری۔ کم سے کم دس برس طفلی اور درماندگی، علالت و پیری کے بھی سمجھ لینے چاہئیں۔ غرض ساری زندگی میں بیس یا پچیس برس کام کاج کے دن ہیں۔ مگر کتنے کام، کتنی ضرورتیں، کس قدر کھیر، کتنے فحشے، خدا کی پرستش، مذہب کی تلاش، کسب کمال، فکر معاش، بزرگوں کی خدمت، اولاد کی تربیت، بیماروں کی عیادت، احباب کی زیارت، تقریبات کی شرکت شہروں کی سیر، ملکوں کی سیاحت مردوں کا رونا، جدائی کا ماتم، مولد کی خوشی، ملاقات کی فرحت، دفع مصرت، جلب منفعت، گزشتہ کا احتساب، آئندہ کا انتظام مسرت بے ہودہ، موس نام و نمود، تاسف نقصان، حسرت زیان، تلافی مافات، پیش بینی ماہوت، دوستوں سے ارتباط، دشمنوں سے احتیاط، آبرو کا حفظ، ناموس کا پاس مال کی نگہداشت، محاصل کا احراز۔

زندگی ہے یا کوئی طوفان ہے

ہم تو اس جینے کے ہاتھوں مر چلے

اس ضیق فرصت پر کاموں کا اتنا ہجوم، یعنی فراخ دل مفقود و اطمینان خاطر معدوم

فکر معاش، ذکر خدا، یاد رفتگان!

دو دن کی زندگی میں بھلا کوئی کیا کرے

ایک عقل اور دنیا بھر کی ذمہ داری۔ سچ کہا ہے :-

یک عشق و ہزار گونہ خواری،

اننا عرضنا الامانة على السموات والارض والجبال فابین ان

تک ماہوت۔ جو چیز کہ آنے والی ہو یعنی مستقبل

تک ترجمہ ہم نے امانت (عقل) کو آسان، زمین اور پہاڑوں پر پیش کیا تو سب نے اس کے اٹھانے سے

پہلو ہٹائی اور اس سے ڈر گئے اور انسان نے اس کو اٹھایا، کچھ شک نہیں کہ بڑا ہی ظالم اور بڑا ہی نادان تھا۔

يحملنها اشفقن منها وحملها الانسان انه كان ظلوما جهولا

اس کتاب میں انسان کے اس فرض کا مذکور ہے جو تربیت اولاد کے نام سے مشہور ہے۔ اس کتاب کے تصنیف کرنے کا مقصد واصلی یہ ہے کہ اس فرض کے بارے میں جو غلط فہمی عموماً لوگوں سے واقع ہو رہی ہے اس کی اصلاح ہو، اور ان کے ذہن نشین کر دیا جائے کہ تربیت اولاد صرف اسی کا نام نہیں کہ پال پوس کر اولاد کو پڑا کر دیا، روٹی کمانے کھانے کا کوئی ہنر ان کو سکھا دیا، ان کا بیاہ برات کر دیا، بلکہ ان کے اخلاق کی تہذیب، ان کے مزاج کی اصلاح، ان کے عادات کی درستی ان کے خیالات اور معتقدات کی تصحیح بھی ماں باپ پر فرض ہے۔ افسوس ہے کہ کتنے لوگ اس فرض سے غافل ہیں۔ کوئی شخص تربیت اولاد کے فرض کو پورا پورا ادا نہیں کر سکتا تا وقتیکہ وہ خود اپنی شائستگی کا نمونہ ان کو نہیں دکھاتا اور اولاد کے ساتھ اپنا برتاؤ محتسبانہ طور پر نہیں رکھتا۔ پر لے درجے کی بیوقوفی ہے، اولاد کو اپنے کردار نامز کی بُری مثالیں دکھانا اور ان سے یہ توقع رکھنا کہ یہ لوگ بڑے ہو کر زبانی پند یا کتابی نصیحت پر کاربند ہو کر صالح اور نیک وضع ہوں گے۔ بہت لوگ اولاد کے ساتھ غایت درجے کی شیفتگی پیدا کر لیتے ہیں اور بہ مصداق "حُسْبُكَ الْاُنْثَىٰ لِعَمِي وَيَضْمُ" اولاد کے عیوب پر آگہی نہیں ہوتی اور ہوتی بھی ہے تو عیب کو عیب سمجھ کر نہیں، بلکہ مقتضائے عمر یا نتیجہ ذہانت یا دوسرے طور پر اس کی تاویل کر کے ان کی خرابیوں سے درگزر اور چشم پوشی کیا کرتے ہیں۔ اس کتاب میں یہ خاص اہتمام کیا گیا ہے کہ اس طرح کی غلطیوں پر لوگوں کی تنبیہ ہو۔ یہ کتاب لوگوں کو اس بات کا اچھی طرح یقین کرادے گی کہ تربیت اولاد ایک فرض موقت ہے، یعنی لڑکے جب تک کم سن ہیں تربیت پذیر ہیں اور بڑے ہوئے پیچھے ان کی اصلاح مشکل یا متعذر بلکہ محال ہو جاتی ہے۔

ارادہ یہی تھا کہ بلا تخصیص مذہب، تلقین حسن معاشرت اور تعلیم نیک کرداری اور

اخلاق کی ضرورت لوگوں پر ثابت کی جائے۔ لیکن نیکی کو مذہب سے جدا کرنا ایسا ہے جیسے کوئی شخص روح کو جسد سے یا بو کو گل سے یا نور کو آفتاب سے یا عرض^{۱۵} کو جوہر سے یا ناخن کو گوشت سے علیحدہ اور منفک کرنے کا قصد کرے۔ انتظام مذہب ایک امر ناگزیر ہے، اور ادھر اختلاف مذہب جو اس ملک میں اس کثرت سے پھیلا ہوا ہے کہ گویا ہر کوڑھی آدمی ایک جدا مذہب رکھتے ہیں، ہر شخص آنکھیں دکھا رہا ہے۔ لوگوں میں بلا کا تعصب آ گیا ہے کہ کیسی ہی اچھی بات کیوں نہ کی جائے، دوسرے مذہب والے اس کی طرف متوجہ نہیں ہوتے جعلوا اصابعہم فی اذانہم۔ مضمون جس کو میں نے ایک فرضی قصے اور بات چیت کے طرز پر لکھا ہے، مذہبی پیرائے سے تو خالی نہیں اور خالی ہونا ممکن نہ تھا، لیکن تمام کتاب میں کوئی ایسی بات نہیں ہے جو دوسرے مذہب والوں کی دل شکنی اور نفرت کا موجب ہو۔ بلکہ جہاں جہاں ضرورت مذہبی کا تذکرہ آ گیا ہے وہ ایسے طور کا ہے کہ دوسرے مذہب والے بھی اس طرح عقیدے رکھتے ہیں۔ صرف اصطلاح و عبادت کا تفرقہ ہے۔ ولا مشاحۃ فی الاصلاح۔ مثلاً مسلمانوں کی نماز، وہی ہندوؤں کی پوجا پاٹ^{۱۶} ہے۔ مسلمانوں کا روزہ، ہندوؤں کا برت۔ مسلمانوں کی زکوٰۃ، ہندوؤں کا دان پن، وَقَسْ عَلٰی هٰذَا۔ پس یہ قصہ اگرچہ ایک مسلمان خاندان کا ہے۔ مگر یہ تغیر الفاظ ہندو خاندان بھی اس سے مستفید ہو سکتے ہیں۔

^{۱۵} جو ہر قائم بالذات ہوتا ہے لیکن عرض کا وجود جوہر پر منحصر ہے، لہذا جوہر سے الگ ہو کر اس کا وجود قائم نہیں رہ سکتا۔ مثلاً روح جوہر ہے اور جسم عرض۔ مصنف کی رائے میں نیکی اور مذہب کے درمیان بھی عرض و جوہر کا رشتہ ہے۔ مذہب کے بغیر دنیا میں نیکی فروغ نہیں پاسکتی۔

^{۱۶} کانوں میں انگلیاں ٹھونس لیتے ہیں۔

^{۱۷} اصلاح کے معاملے میں کوئی تردد نہ ہونا چاہیے۔

^{۱۸} یہ مشابہت برائے نام ہے۔ مصنف کا مطلب یہ ہے کہ نازکی جگہ ہندوؤں میں بھی عبادت کا ایک خاص طریقہ رائج ہے جسے پوجا پاٹ کہتے ہیں۔ ^{۱۹} اسی پر اور چیزوں کا قیاس کر لو۔

خاندان جو فرض کیا گیا ہے، اس میں دو میاں بیوی ہیں، تین بیٹے اور تین بیٹیاں۔ ایک بیٹا اور ایک بیٹی تو بچی عمر کے ہیں اور بیٹا ہے جاچکے ہیں، اور لاجرم ان کی عادتیں راسخ، ان کی خصلتیں کا طبیعتہ ہیں۔ منجھلا بیٹا، اگرچہ عمر اس کی بھی کم نہیں ہے لیکن اس نے مدرسے میں تعلیم پائی ہے اور وہ صرف، صرف توجہ کا محتاج ہے، جیسے گھوڑا کہ بے راہ چلا جا رہا ہے، اس میں رفتار پیدا کرنے کی ضرورت نہیں، فقط باگ کا موڑ دینا کافی ہے۔ منجھلی لڑکی کم سن ہے وہ عمر کے اس درجے میں ہے جب کہ بچوں کی قوت تفتیش و تلاش بہت تیز ہوتی ہے، اور نقل کرنے کی آمنگ برسر ترقی ہوتی ہے۔ وہ بھولے پن سے اس طرح کے سوالات کرتی ہے اور سادہ دلی سے ایسی ایسی باتیں پوچھتی ہے کہ ماں قائل ہو ہو جاتی ہے۔ جس طرح پر اس خاندان کے لوگ زندگی بسر کرتے ہوئے فرض کئے گئے ہیں، وہ ایک سچا بلا تصنع نمونہ ہے جو اس زمانے کے ہر ایک خاندان مدعی شرافت کے طرز ماند و بود کا فرض کیا گیا ہے۔

رئیس البیت یعنی خاندان کا سرگروہ جس کا نام نصوح ہے، ایک وہابی بیٹھے

میں مبتلا ہوا اور اس کی حالت اس قدر ردی ہوتی گئی کہ اس کو اپنے مرنے کا تیقن کرنا پڑا اور چوں کہ اسی و بلاء میں چند روز پہلے اسی گھر کے تین آدمی مر چکے تھے اور شہر میں موت کی گرم بازاری تھی تو ایسی حالت میں نصوح کا اپنی نسبت تیقن ایک معمولی بلکہ ضروری بات ہے۔ نصوح کو ڈاکٹر نے جو اس کا معالج تھا، خواب آور دوا دی تھی۔ وہ سو گیا اور اس کے اگلے پچھلے خیالات ایک خواب بن کر اس کے سامنے آ موجود ہوئے۔ خواب جو نصوح نے دیکھا

تمام قصہ کی جان ہے۔ جشرا ورا اعمال نامہ اور حساب قبر کی تکلیف اور دوزخ کا عذاب یعنی

قیامت کے حالات جن کا وہ مذہب اسلام کے مطابق معتقد تھا، خواب میں اس کو واقعات نفس الامری دکھائی دئے۔ جاگا تو خائف و ہراساں، بیدار ہوا تو ترساں و لرزاں۔ خوف کا نتیجہ وہ اس کا اثر جو نصوح پر مترتب ہوا قہصے کے پڑھنے سے ظاہر ہوگا۔ اس نے نہ صرف اپنے نفس کی اصلاح کی بلکہ سارے خاندان کی اصلاح کو اپنے ذمے فرض و واجب سمجھا۔ چونکہ خاندان کے سب چھوٹے بڑے اس طرز جدید سے نا آشنا تھے، کنفس واحد ^{لہ}، نصوح کے مقابلے پر کمر بستہ ہو گئے اور اس کو بڑی بڑی دقتیں پیش آئیں۔ چونکہ نصوح کے ارادے

لہ فرہم واحد کی طرح یعنی سب متفق ہو کر۔

میں استحکام تھا اور وہ حق کی جانب داری کرتا تھا، وہ غالب آیا، مگر مشکل سے، اس کو ظفر ہوا، مگر دشواری سے۔ اولاد میں جو جتنا عمر رسیدہ تھا اسی قدر عیسٰی الانقیاد تھا۔ تربیت اولاد، جس پر یہ کتاب لکھی گئی، ایک شعبہ ہے اس عام انسانی ہمدردی اور نفع رسائی کا جو ہر فرد بشر پر، اس کی استطاعت کی قدر واجب ہے۔ اس خصوص میں جتنی عظمت اور بے پروائی ہمارے ہم وطنوں سے ہوتی ہے، اصلی باعث اس ملک کے تنزل کا ہے۔ لوگ مضمون ہمدردی سے اس قدر ناواقف ہیں کہ اس خصوص میں ان کو بچوں کی طرح تعلیم کی حاجت ہے۔ یہ کتاب اس تعلیم کی اجد ہے۔ اس واسطے کہ ایک انگریزی مثل کے مطابق، خیرات گھر سے شروع ہوتی ہے۔ اگر اولاد اور خاندان کی اصلاح انسان کے ذمے واجب ہے تو ضرور ان لوگوں کی اصلاح کا بھی وہ ذمہ دار ہے جو بہ تعلق حمایت اس کی نگرانی و حکومت میں ہیں۔ پھر قدم و عبید کے بعد "الاقرب فالاقرب" کے لحاظ سے ہمسائے پھر اپنی محلہ، پھر اپنی شہر، پھر مملکت اور ہم وطن اور ہم ملک، پھر مطلقاً اپنے جنس۔

بنی آدم اعضاءے یک دیگر اند

کہ در آفرینش زیک جوہر انہ

غرض ہمدردی کا ایک بڑا وسیع مضمون ہے۔ مگر بالفعل اس کے ابتدائی اور ضروری حصے سے آغاز کیا گیا ہے۔

واللہ ولی للتوفیق

۱۵۔ جو جتنا قریب تر ہے وہ اپنے حق کے لحاظ سے بھی قریب تر ہے۔

۱۶۔ آدم کی اولاد آپس میں اعضاءے جسم کی طرح (باہم مربوط) ہیں، اس لئے کہ ان کی تخلیق ایک ہی جوہر سے ہوئی ہے۔

۱۷۔ توفیق عطا کرنا اللہ کے اختیار میں ہے

فصل اول

ایک برس دہلی میں بیٹھے کی بڑی سخت وبا آئی۔ تصورج نے ہر فیضہ کیا اور سمجھا کہ مرا چاہتا ہے۔ یاس کے عالم میں اس کو مواخذہ عاقبت کا تصور بندھا۔ ڈاکٹر نے اس کو خواب آور وادی تھی۔ سو گیا تو وہی تصور اس کو خواب موحش بن کر نظر آیا۔

اب سے دو ایک سال دہلی میں بیٹھے کا اتنا زور ہوا کہ ایک حکیم بقا کے کوچے سے ہر روز تیس تیس چالیس چالیس آدمی چھیننے لگے۔ ایک بازار موت تو البتہ گرم تھا، ورنہ جلد بھاؤ سناٹا اور ویرانی، جس طرف نگاہ کرو دشت و پریشانی۔ جن بازاروں میں آدمی آدھی رات تک کھوے سے کھوا اچھلتا تھا ایسے اُجڑے پڑے تھے کہ دن دو پہر کو بھی جا بے ہوئے ڈر معلوم ہوتا تھا۔ کٹھنوں کی جھنکار موقوف، سودے والوں کی پکار بند ملنا، جلنا، اختلاط و ملاقات، آمد و شد، بیمار پرسی و عیادت، باز دید و زیارت، مہمان داری و ضیافت کی کل رسمیں لوگوں نے اٹھا دیں۔ ہر شخص اپنی حالت میں مبتلا، مصیبت میں گرفتار، زندگی

۱۸۴۱ء دہلی میں قاضی کے حوض کے پاس حکیم بقا کا کوچہ موجود تھا (حیات النذیر میں ۱۸۴۱ء) نذیر احمد ناموں کے انتخاب میں عموماً کوئی نہ کوئی رعایت رکھتے ہیں۔ یہاں بقا اور فنا کا تضاد ملحوظ ہے۔

۱۸۴۱ء دہلی کے چاندنی چوک اور دیگر بازاروں میں، شام کے وقت سٹے کٹھنوں بجاتے ہوئے ٹھنڈا پانی پلایا کرتے تھے۔ ۱۸۴۱ء دہلی کی بول چال میں سودا کا لفظ ایک خاص مفہوم رکھتا ہے، یعنی پھل، مٹھائی، چاٹ اور کھانے پینے کی

دوسری چیزیں۔

سے مایوس۔ کہنے کو زندہ پر مردہ سے بدتر۔ دل میں ہمت نہ ہاتھ پاؤں میں سکت۔ یا تو گھر میں اٹوانٹی کھٹوانٹی لے کر پڑ رہا یا کسی تیمارداری کی یا کسی یار آشنا کا مرنا یاد کر کے کچھ روپیٹ لیا۔ مرگ مفاجات حقیقت میں انہیں دنوں کی موت تھی، نہ سان نہ گمان، اچھے خاصے چلتے پھرتے، یکایک طبیعت نے مالش کی، پہلی ہی کالی میں جو اس ختمہ مختل ہو گئے۔ الما شاء اللہ کوئی جزئی نچ گیا تو پرخ گیا، در نہ جی متلانا اور قضا نے مہرم کا آجانا۔ پھر وصیت کرنے تک کی مہلت نہ تھی۔ ایک پاؤ گھنٹے میں تو بیماری، دوا، دعا، جان کنی اور مرنا سب کچھ ہو چکنا تھا۔

غرض کچھ اس طرح کی عالم گیر وبا تھی کہ گھر گھر اس کا رونا پڑا تھا۔ دوپونے دو مہینے کے قریب وہ آفت شہر میں رہی مگر اتنے ہی دنوں میں شہر کچھ ادھیا سا گیا۔ صد ہا عورتیں بیوہ ہو گئیں، ہزاروں بچے یتیم بن گئے۔ جس سے پوچھو شکایت، جس سے سنو فریاد۔ مگر ایک نصوص جس کا قصہ ہم اس کتاب میں لکھنے والے ہیں کہ عالم شاکی تھا، اور وہ اکیلا شکر گزار۔ دنیا فریادی تھی اور وہ تنہا مداح۔ نہ اس سبب سے کہ اس کو اس آفت سے گزند نہیں پہنچا۔ خود اس گھر میں بھی اکٹھے تین آدمی اس وبا میں تلف ہوئے۔ اچھی خاصی طرح گھر بھرات کو سوکراٹھے۔ نصوص نماز صبح کی نیت باندھ چکا تھا۔ باپ بیٹے وضو کر رہے تھے۔ مسواک کرتے کرتے ابکاٹی آئی۔ ابھی نصوص دو گانہ فرض ادا نہیں کر چکا تھا، سلام پھیر کر کیا دیکھتا ہے کہ باپ نے قضا کی۔ ان کو مٹی دے کر آیا تو رشتے کی ایک

کلمہ پہلی ہی تے میں۔ اُردو میں کُلی کے معنی تو ظاہر ہیں۔ عربی میں اس کے معنی مجموعی ہیں جس کے بالمقابل جزئی ہیں لفظ آگے آیا ہے یہاں اسی رعایت سے کُلی استعمال کیا گیا ہے جزئی یا جزوی (عوامی لہجے میں جی ہو کر) شافونادر کے معنی میں بولا جاتا ہے۔ ۵۵ سوا اس کے جسے خدا چاہے۔

۵۶ ماتم برپا تھا۔ محاورے میں رونا بولا جاتا ہے۔ یہ محاورہ نواح لکھنؤ میں بھی رائج ہے۔ مگر پوربائے

اس کے ساتھ پُنا بھی بولتے ہیں (رودنا پُنا پڑا تھا)

۵۷ مر گئے۔ یہاں ادا اور قضا کا تضاد ملحوظ ہے۔

خالہ تھی، اُن کو جان بحق پایا۔ تیسرے دن گھر کی ماہرِ خصلت ہوئیں۔ مگر نصوح کی شکرگزار سی کا کچھ اور ہی سبب تھا۔ اس کا مقولہ یہ تھا کہ ان دنوں لوگوں کی طبیعتیں بہت کچھ دستی پر آگئی تھیں۔ دلوں میں رقت و انکسار کی وہ کیفیت تھی کہ عمر بھر کی یا صفت سے پیدا ہونی دشوار ہے۔ غفلت کو ایسا کاری تازیانہ لگا تھا کہ ہر شخص اپنے فرائض نہی کے ادا کرنے میں سرگرم تھا۔ جن لوگوں نے رمضان میں بھی نماز نہیں پڑھی تھی، وہ بھی پانچوں وقت سب سے پہلے مسجد میں موجود ہوتے تھے۔ جنہوں نے کبھی بھول کر بھی سجدہ نہیں کیا تھا، ان کا اشراق و تہجد تک بھی قضا نہیں ہونے پاتا تھا۔ دنیا کی بے ثباتی، تعلقات زندگی کی ناپائیداری، سب کے دل پر منقش تھی۔ لوگوں کے سینے صالح کاری کے نور سے معمور تھے۔ غرض ان دنوں کی زندگی اس پاکیزہ اور مقدس اور بے لوث زندگی کا نمونہ تھی جو مذہبِ تعلیم کرتا ہے۔

نصوح یوں ہی دل کا کچا تھا۔ جب اس نے اول اول ننانوے کی گرم بازاری سنی تو سرد ہو گیا، اور رنگت زرد پڑ گئی۔ یہ اسباب ظاہری جو جو تدبیریں انسداد کی تھیں سب کیں۔ مکان میں نئی قلعی پھر وادی۔ پاس پڑوس والوں کو صفائی کی تاکید کی۔ گھر کے کونوں میں لوبان کی دھوئی دے دی۔ طاقوں میں کافور رکھوا دیا۔ جا بجا کولہ رکھوایا۔ ہا و رچی سے کہہ دیا کہ کھانے میں نمک ذرا تیز رہا کرے۔ پیاز اور سرکہ دونوں وقت دسترخوان پر لایا کرے۔ گلاب، نارجیل، دریائی، بادیان، تمر مندری، سکنجبین وغیرہ وغیرہ جو جو دوائیں یونانی

۱۵ جان بحق تسلیم کرنا (اپنی جان خدا کے حوالے کرنا) یعنی مرنا کا مخفف ہے۔

۱۶ ابتدائی نسخوں میں یہی لفظ موجود ہے۔ بعد میں اسے بدل کر "ہضمے" کر دیا گیا۔ "ننانواں" عورتوں کی زبان میں ہضمے کو کہتے ہیں۔ یہ لفظ حرف نغی 'ن' اور نونوں (نام) سے مرکب ہے یعنی بے نام۔ سرد ہو گیا یعنی مایوس و مضحل ہو گیا۔ یہاں سرد و گرم کا تضاد اور سرد و زرد کا قافیہ ملحوظ ہے۔

۱۷ خوشبو یا علاج کی غرض سے کسی چیز کو جلا کر اس کا دھواں دینے کو دھوئی دینا کہتے ہیں۔ باتوں باتوں میں دبا سے بچنے کی تمام تدبیریں گنناٹی جا رہی ہیں۔

طیب اس مرض میں استعمال کرتے ہیں، تھوڑی تھوڑی سبب بہم پہنچائیں تاکہ خارا خواستہ
 ضرورت کے وقت کوئی چیز ڈھونڈنی نہ پڑے۔ نصوح نے یہاں تک اتہام کیا کہ انگریزی
 دوائیاں بھی فراہم کیں۔ کالرا پل کی گولیاں تو وہیں کو توالی سے لے لیں۔ کالرا ٹنگہ پھر الہ آباد
 میڈیکل ہال سے روپہ بھیج کر منگاوا کر رکھا۔ آگرے سے ایک دو بست کی معرفت کلوروڈائن
 کی دو شیشیاں خرید لیں۔ ایک اخبار میں لکھا دیکھا کہ بنارس میں ایک بنگالی حکیم علاج
 کرتا ہے، اور سرکار سے جو دس ہزار روپے کا انعام موعود ہے اس کا دعوے دار ہوا
 ہے۔ چھٹی لکھ کر اس کی دوا بھی طلب کی۔ نصوح کو ایک وجہ تسلی یہ بھی تھی کہ ایک طبیب
 حافظ اسی کے ہمسائے میں رہتا تھا۔

گوروسیاہ مہینے کے توڑ کے واسطے اتنا سامان وافر موجود تھا، مگر آخر نصوح کا گھر
 بھی فرشتوں کی نظر سے نہ بچا، پر نہ بچا، باپ کی اجل آئی تو دوائیں رکھی ہی رہیں، دینے اور
 پلانے کی نوبت بھی نہ پہنچی کہ بڑے میاں سبکیاں لینے لگے۔ وہ رشتے کی خالہ کچھ تھوڑی
 دیر سنبھلی تھیں۔ لیکن وہ کچھ ایسی زندگی سے سیر تھیں کہ انہوں
 نے خود خیر کرنے میں دیر کی۔ غرض دوا ان کو بھی نصیب نہ ہوئی۔
 اما نے البتہ انگریزی یونانی سب طرح کی دوائیں ڈھکوسیں۔ مگر اس کی عمر ختم ہو چکی
 تھی۔ اول اول نصوح کو اپنی احتیاط پر کچھ یوں ہی سا تکیہ ہوا تھا، مگر جب وبا کا بہت
 زور ہوا اور اسی کے گھر میں تابڑ توڑ ایک چھوڑتین موتیں ہو گئیں، تو ناچار تن بہ تقاریر
 صبر و شکر کر کے بیٹھ رہا۔

غرض پورا ایک چلہ شہر پر سختی اور مصیبت کا گزرا۔ نہیں معلوم کتنے گھر غارت
 ہوئے، کس قدر خاندان تباہی میں آگئے، یہاں تک کہ نواب عمدة الملک نے ہضیہ کیا۔ کوئی

التین ایلوپتیجی دواؤں کے نام :- - Cholera Pill, Cholera Tincture,
 - cholera dyne,

التہ عام محاورہ یہ ہے: فلاں شخص کو ہضیہ ہوا یا وہ ہضیے میں مبتلا ہوا۔

دو تین گھڑی دن چڑھتے چڑھتے شہر میں یہ خبر مشہور ہوئی اور نماز جمعہ کے بعد دیکھتے ہیں تو جنازہ جامع مسجد کے صحن میں رکھا ہے۔ یوں تو ہزار ہا آدمی شہر میں تلف ہوئے مگر عمارۃ الملک کی موت سب پر بھاری تھی۔ اول تو ان کی ٹکر کا شہر میں کوئی رئیس نہ تھا، دوسرے ان کی ذات سے غریبوں کو بہت کچھ فائدہ پہنچتا تھا۔ گوان کے مرنے کا کا گھر گھر ماتم تھا، لیکن لوگ یہ بھی کہتے تھے کہ پس اب خدا نے ٹھنڈک ڈالی، کیوں کہ معتقدات عوام میں یہ بھی ہے کہ دبا بے کسی بڑے رئیس کے بھینٹ لئے نہیں جاتی خیر لوگوں نے جو کچھ سمجھا ہو، یوں بھی شورش بہت کچھ فرو ہو چکی تھی، اور امن و امان ہوتا جاتا تھا۔ لوگوں نے دکانیں بھی کھولنی شروع کر دیں اور دنیا کا کاروبار پھر جاری ہو چلا اُنھی دنوں نصوح نے اپنی بیوی سے کہا کہ دو مہینے سے چاولوں کو ترس گئے اب خدا نے اپنا فضل کیا۔ آج زردہ پکاؤ، مگر تاکید کرنا کہ چاول کھڑے نہ رہیں۔ شام کو زردہ پکا اور گھر کے چھوٹے بڑے سب نے کھایا اور حسب عادت سو رہے کوئی پہرات باقی رہی ہوگی کہ دفعۃً نصوح کی آنکھ کھل گئی۔ جاگا تو پیٹ میں آگ پھنکی ہوئی تھی۔ اُٹھتے اُٹھتے کئی مرتبہ طبیعت نے مالش کی۔ اس نے تنگے سر جلدی سے صحن میں نکل کر ٹہلنا شروع کیا۔ خوب کس کر دونوں بازو باندھے۔ گلے میں توکے کی سیاہی تھوپی۔ غطر کا پھویا ناک میں رکھا، اور طبیعت کو دوسری طرف مصروف کیا۔ مگر معلوم ہوتا تھا کہ حلق تک کوئی چیز بھری ہوئی ہے۔ بہتیرا ضبط کیا، بہتیرا ٹالا، آخر بڑے زور سے استفراغ ہوا۔ گھر والے سب جاگ اُٹھے۔ نصوح کو اس حالت میں بیٹھے ہوئے دیکھ کر سب کے کلبجے دھک سے رہ گئے۔ کوئی پانی اور مین لے کر دوڑا۔ کوئی الائچی ڈال پان بنا پاس اکھڑا ہوا۔ کوئی نیکھا جھلنے لگا۔ نصوح کو تولا کر چار پائی پر لٹا دیا اور اب سب لوگ لگے اپنی اپنی نجویزیں کرنے۔ کسی نے کہا خیریت

۱۳۵۰ء دہلی میں شاہ جہاں کی نبوائی ہوئی مشہور مسجد۔

کلاہ خوب گل جائیں سخت یا ادھ کچرے نہ رہیں۔

ہے غذا تھی۔ کوئی بولا زردے میں گھی لڑا تھا۔ کوئی کہنے لگا کھرن کا فساد ہے غرض
یہ صلاح ہوئی کہ بیضہ وبائی نہیں ہے۔ گلاب اور سونف کا عرق دیا جائے اور گھرنے
کی بات نہیں۔ صبح تک طبیعت صاف ہو جائے گی۔

خیر یہ تو تیمار داروں کا حال تھا۔ نصوح اگر چہ مکان کی وجہ سے مضحکہ منگیا تھا،
مگر ہوش دحواس سب خدا کے فضل سے برجاتھے۔ سب کی صلاحیں اور تجویزیں
سنتا تھا، اور دو واجو لوگ پلاتے تھے پی لیتا تھا، لیکن استفراغ ہونے کے ساتھ ہی اس
نے کہہ دیا تھا کہ لو صاحب خدا حافظ، ہم بھی رخصت ہوتے ہیں۔ استفراغ امتلائی مجھ
کو بار بار ہوئے ہیں مگر کچھ میرا جی اندر سے بیٹھا جاتا ہے اور ہاتھوں میں سنسنی سی چلی
آ رہی ہے۔ اتنا کہنے کے بعد تو نصوح دوسری ہی اُدھیڑ بن میں لگ گیا، اور سمجھا کہ بس
اب دنیا سے چلا۔ صبح ہوتے ہوتے روایت کے کل آثار پیدا ہو گئے۔ برد اطراف،
تشنج وضعف، متلی، اس تشنگی، ہر ایک کیفیت اشتداد پر تھی۔ منہ اندھیرے
آدمی حکیم کے پاس دوڑا گیا۔ حکیم صاحب خود خفقانی المزاج، پیٹنے کے نام سے کوسوں
بھاگتے تھے۔ مگر ہمسائگی، مدت کی راہ و رسم، طوعاً و کرہاً آئے اور کھڑے کھڑے
چھدا سا اتار کر چلے گئے۔ بیمار میں تو بولنے اور بات کرنے کی بھی طاقت نہ تھی۔ ایک
پہر ہی بھر کی بیماری میں چار پائی سے لگ گیا تھا۔ عورتوں نے پردے میں سے، جہاں
اس گھبراہٹ میں زبان نے یاری دی، کہا۔ لیکن حکیم صاحب یہی کہے چلے گئے کہ برف
کے پانی میں نار حبل دریا پانی گھس گھس کر پلائے جاؤ۔

تیمار داروں کو ایسی سرسری تشخیص اور ایسی رواداری کی تحقیق سے کیا خاک
تسلی ہوتی۔ فوراً آدمی کو شفا خانے دوٹایا اور ڈاکٹر دوا لیے صدا کی طرح آ موجود ہوا
اوپر تلے چار پٹیاں تو اس نے اپنے سامنے پلائیں۔ چلتے ہوئے ایک عرق دیتا گیا کہ
پاؤ گھنٹے بعد پلا کر مریض کو علیحدہ مکان میں اکیلا لٹا دینا۔ کوئی آدمی اس کے پاس نہ رہے
تاکہ اس کو نیند آجائے۔ اگر سو گیا تو جانتا کہ پچ گیا۔ فوراً ہم کو خبر دینا۔
ڈاکٹر کے حکم کے مطابق نصوح کو اکیلے دالان میں ملا کر لوگ ادھر ادھر تل

گئے۔ مگر دبے پاؤں آکر دیکھ دیکھ جاتے تھے۔ نصوح کے دل کی جو کیفیت تھی وہ البتہ عبرت انگیز تھی۔ یہ کچھ تو بیماری کا اشتداد ہوا مگر ہوش و حواس سب بدستور تھے۔ وہ اپنے خیال میں ڈوبا ہوا تھا، لوگ جانتے تھے کہ عیش میں پڑا ہے۔ ابتداء میں تو نصوح بھی اپنی نسبت مرنے کا تصور کرنے سے گریز کرتا تھا اور نہیں چاہتا تھا کہ اپنے تئیں مرنے والا سمجھے، بلکہ جو لوگ اس کی علالت کو سو، مہضم اور امتلا کی وجہ سے تجویز کرتے تھے، دل میں ان کی رائے کی تحسین کرتا تھا۔ لیکن افسوس یہ مسرت نصوح کو بہت ہی دراسی دیر تک نصیب ہوئی۔ دم بہ دم اس کی حالت ایسی ردی ہوتی جا رہی تھی کہ زندگی کے تمام تر احتمالات ضعیف تھے۔

آخر چار و ناچار اس کو سمجھنا پڑا کہ اب دنیا میں چند ساعت کا مہمان اور ہوں۔ ازغان مرگ کے ساتھ پہلا تعلق اس کو دنیا کی مفارقت کا تھا۔ وہ جانتا تھا کہ مرنا وہ سفر ہے جس کا انقطاع نہیں، وہ جائی ہے کہ جس کے بعد وصال نہیں، وہ گم شدگی ہے جس کی کبھی بازیافت نہیں، وہ غشی ہے جس سے افاقہ نہیں، وہ بے گانگی ہے جس کے تیچھے کچھ تعلق نہیں۔ کبھی وہ بیوی بچوں کو دیکھ کر روتا اور کبھی ساز و سامان دنیا پر نظر کر کے سر کو دھنسا اور کہتا

حیف در چشم زدن صحبت یار آخر شد

روئے گل سیر نہ دیدیم و بہار آخر شد

جس جس پہلو سے غور کرتا تھا، اپنا مرنا اس کو بے وقت معلوم ہوتا تھا۔ بیوی کو دیکھ دیکھ کر اپنے جی میں سوچتا تھا کہ بھلا کوئی اس کی عمر بیوہ ہونے کی ہے۔ نہ تو اس کے میکے میں کوئی اتنا ہے کہ اس کا متکفل ہو، نہ بیٹوں میں کوئی اس قابل ہے کہ گھر کو سنبھال لے اندوختہ جو ہے سو واجبی ہی واجبی ہے۔ کب تک اکتفا کرے گا۔ دونوں خدا بیٹیاں اس کے آگے ہیں۔ کچا ساتھ خالی ہاتھ، بچوں کی پرورش، کہیں سے کوڑی کی آمد کا آسرا نہیں۔ کیا ہوگا اور کیونکر یہ پہاڑ زندگی اس کے کاٹے کٹے گی۔ بڑا لڑکا تو پہلے ہی گویا ہاتھ سے جا چکا ہے۔ رہا منجھلا۔

۱۵ افسوس کہ پلک جھپکتے ہی دوست کی صحبت ختم ہو گئی۔ ہم نے جی بھر کے پھولوں کا رنگ روپ نہ دیکھا کہ بہارِ رخصت ہو گئی۔

اہم سال انٹرنس پاس کرنے کو تھا اور امید تھی کہ یہ کچھ ہوگا مگر اب وہ تمام منصوبہ ہی غلط ہوا
 چاہتا ہے۔ میری آنکھ بند ہوئی تو کیسا پڑھنا اور کس کا امتحان۔ یہ دو لڑکیوں کا فرض کیسا میں
 اپنی گردن پر لے چلا۔ بڑی کی نسبت کن کن مصیبتوں سے ٹھہری تھی اور جب میرے رہتے
 یہ دقت تھی تو اب ان دو بچیوں کا دیکھئے کیا ہو۔ پیش بینی اور مال اندیشی کر کے پار سال
 گاؤں لیا تھا۔ ابھی تک پٹی داروں نے اس میں اچھی طرح تسلط نہیں بیٹھنے دیا۔ اب جو چاہیں
 پچاس بیگہ سیر کر کے نیل بولیا ہے وہ سب گیا گزرا ہوا۔ گودام پر جو روپیہ لگا دیا تھا وہ بھی ڈوبا
 رہنے کے مکان میں کس قدر تنگی سے بسر ہوتی ہے۔ کوئی مہمان آنکلتا ہے تو شرمندہ ہونا پڑتا
 ہے۔ شمال رو یہ دالان در دالان بنوانے کا ارادہ تھا۔ ڈیرہ دون لکڑی کا روپیہ بیچ چکا ہوں،
 وہ نہیں آئی۔ پڑاوے والوں کو اینٹوں کی دادنی دی تھی، وہ نہیں پٹی۔ افسوس کہ موت نے
 مجھے مہلت نہ دی۔ لوگوں کا لینا دینا، حساب کتاب، بڑے بڑے بکھڑے ہیں۔ آج سمجھانے
 بیٹھوں تو مہینوں میں جا کر طے ہوں تو ہوں۔ اجل سر پر پہنچی۔ تمام لینا لوانا مارا پڑا۔ اسے
 کاش میں کچھ نہیں تو دس بارہ برس ہی اور جی جاتا تو یہ سب انتظام اپنی خواہش کے مطابق
 درست کر لیتا۔ بال بچے بھی ذرا اور سیانے ہو جاتے، کھانے کمانے لگتے۔ ادھر ان کی شادی
 بیاہ کر چکتا۔ گاؤں کا معاملہ بھی رو براہ ہو جاتا، مکان کو اپنے طور پر بنا لیتا، لوگوں کا حساب
 کتاب سب صاف کر دیتا، گھر والی کے واسطے کچھ ذخیرہ وانی فراہم کر جاتا، تب فراغت سے
 مرنا۔ کیا مرنے میں مجھ کو کچھ عذریا خدا نخواستہ کسی طرح کا انکار تھا، یا میں اتنی ذرا سی بات نہیں
 سمجھتا کہ دنیا میں آکر مرنا ضرور ہے۔ مگر ہر چیز ایک وقت مناسب پر ٹھیک ہوتی ہے۔ یہ بھی
 کوئی مرنا ہے کہ ہر ایک کام کو ادھورا، ہر ایک انتظام کو ناقص و ناقص چھوڑ کر چلا جاؤں۔ ایسا
 بے ہنگام مرنا نہ صرف میرے لئے بلکہ میرے تمام متعلقین اور وابستگان کے لئے موجب زیان
 و باعث نقصان ہے۔

اگرچہ نصوص بہ نظر ظاہر ایک آزاد اور بے گانہ دار زندگی بسر کرتا تھا۔ نہ تو ہر وقت گھر

میں گھسے رہنے کی اس کو خوش تھی، نہ بال بچوں ہی سے کچھ بہت احتیاط کرنے کی عادت۔ انتظام خانہ داری میں بھی بی بی کے تقاضے اور اصرار سے یہ قدر ضرورت کچھ دخل دیا تو دیا، ورنہ اس کی بھی چنداں پر دانتھی۔ اور یہی سبب تھا کہ جب بھی سننے کا اتفاق ہوتا کہ فلاں شخص نے بڑی حسرت کے ساتھ جان دی، تو نصوص کو تعجب ہوتا اور کہتا کہ خدا کی شان ہے، ایسے لوگ بھی ہوتے ہیں کہ دنیا سے نکلنے کو ان کا جی ہی نہیں چاہتا۔ نہیں معلوم دنیا کی کون سی ادا ان کو پسند ہوتی ہے، ورنہ استغفر اللہ، یہ دارالمن انسان کے رہنے کے لائق ہے؟ صدہا بکھیڑے، ہزار ہا منجھے، روز کے جھگڑے، آئے دن کی مصیبت۔ پر سچ ہے، خدا تعالیٰ کا کوئی فعل حکمت اور بندوں کی مصلحت سے خالی نہیں۔ ظاہر میں تو موت سب کو بُری معلوم ہوتی ہے اور اس سے لوگ ایسا ڈرتے ہیں جیسے مجرم سزا سے، لیکن غور کر کے دیکھو تو مرنا بھی ایک نعمت ہے۔ انسان کی طبیعت تازگی پسند واقع ہوئی ہے جہاں ایک حالت سال ہا سال رہی، گو وہ حالت کیسی ہی عمدہ اور پسندیدہ کیوں نہ ہو، خواہ مخواہ آدمی اس سے ملول ہو جاتا ہے۔ حضرت موسیٰ علیہ السلام کے ہمراہی من و سلوا کھاتے کھاتے ایسے اکتائے کہ آخر کو ان کے دل لہسن و پیاز پر لپچائے۔ اگر دنیا میں موت نہ ہوتی تو آدمی کنوؤں میں کود کود کر اور درختوں سے گر کر کر جان دیتے اور حیات دراز کو غذاب مقیم سمجھتے۔ میرے دل کی تو یہ کیفیت ہے کہ مجھ کو یہاں سے چلے جانے کی مطلق پروا نہیں، اور کسی چیز کو میں نہیں سمجھتا کہ مجھ کو اس کی مفارقت کا قلق ہو۔

عالم میں خدا سے بخشش کی التجا کرتا ہوں۔ توبہ و استغفار کا کلمہ جو اردو محاورے میں اظہار عجز و حیرت کے لئے بھی بولا جاتا ہے۔ دارالمن: رنج و غم کا گھر، مراد دنیا۔

۱۱۱ یہاں قرآن مجید (سورۃ بقرہ) کی اس آیت کی طرف اشارہ ہے جہاں اللہ تعالیٰ بنی اسرائیل کی گم راہیوں اور ناشکریوں کا ذکر کرتے ہوئے فرماتا ہے: (ترجمہ)

اور اے بنی اسرائیل، وہ وقت بھی یاد کرو، جب تم نے کہا تھا کہ اے موسیٰ ہم سے تو ایک ہی قسم کے کھانے پر نہیں رہا جاتا۔ آپ ہمارے لئے اپنے پروردگار سے دعاء کیجئے کہ (من و سلوا کی جگہ) زمین سے

لیکن بڑا فرق ہے، فرض اور واقعات میں۔ یہ بھی نصوح کے نفس کا مکر تھا کہ وہ اپنے تئیں دنیا سے بے تعلق اور اپنی زندگی کو بے بہمہ باہمہ سمجھتا تھا۔ جب تک وہ دوسروں کو مرتا دیکھتا تھا اپنے تئیں مرنے پر دلیر پاتا تھا۔ لیکن جب خود اپنے سر پر آن بنی تو سب سے زیادہ بودا نکلا۔ وہ اپنے تعلقات سے واقع میں اب تک بے خبر تھا۔ جب موت سامنے آ موجود ہوئی اور چلنا ٹھہر گیا۔ تو حقیقت کھلی کہ ادھر زن و فرزند کا فریفتہ ہے ادھر مال و متاع کا دل داوہ۔ اتنا بڑا تو سفر اس کو درپیش مگر بارعلاق کی وجہ سے پہلے ہی قدم پر اس کے پاؤں ہزار ہزار من کے ہو رہے تھے۔ ریل کی سیٹی بج چکی تھی، مگر یہ ابھی اسٹیشن کے باہر اسباب سنبھالنے میں مصروف تھا۔ اگر اسی حالت میں، کہ اس کی روح تعلقات دنیوی میں ڈالو اور ڈول بھٹکتی ہوئی پھر رہی تھی، کہیں خدا نخواستہ اس کی جان نکل جاتی تو بس دونوں جہاں سے گیا گزرا ہوا تھا۔ خسر الدنیا والآخرۃ ازیں سورا ندہ و ازاں سودرماندہ۔ مگر خدائے بڑا ہی فضل کیا کہ نا امیری نے اس کی ہمت بندھائی اور اپنے دل میں سوچا کہ چلنا تو اب ملتا نہیں، پھر قلق سے فائدہ اور اضطراب سے حاصل۔ مرتا ہوں تو مردانہ وار کیوں نہ مروں، اور استقلال کے ساتھ جان کیوں نہ دوں۔ اس بات کا ذہن میں آنا تھا کہ دنیا کی تمام چیزوں پر ایک اُداسی

(بقیہ حاشیہ صفحہ ۳۵) جو چیزیں اگتی ہیں مثلاً ترکاری اور ککڑی اور گندم اور پیاز ہمارے لئے پیدا کرے...

(سورہ: ۲: آیت: ۶۱)

۱۹ سب میں رہتے ہوئے بھی سب سے بے نیاز۔

۲۵ سورہ الحج (۲۲) کی گیارہویں آیت میں اللہ تعالیٰ ان لوگوں کا ذکر فرماتا ہے جو اللہ کی عبادت تو کرتے ہیں لیکن ان کی ذہنی کیفیت یہ ہوتی ہے گویا وہ کفر و ایمان کی سرحد پر کھڑے ہیں۔ جہاں آزمائشیں ہیں وہ کفر کی طرف لڑھک گئے اس آیت کا آخری ٹکڑا یہ ہے: خسر الدنیا والآخرۃ ذالک هو الخسران المبین۔ ترجمہ: (ایسا شخص اپنے طرز عمل سے) دنیا اور آخرت دونوں کو کھو بیٹھتا ہے۔ یہ کھلا ہوا خسران یا نقصان ہے۔ ۲۱ ادھر سے نکالا ہوا اور اس طرف سے عاجز و دراقادہ (نادھر کے رہنے زادھر کے

چھاگئی۔ اب جس چیز کو دیکھتا ہے، ہیچ اور بے وقعت نظر آتی ہے۔ یہ وہ وقت تھا کہ ڈاکٹر نے اس کو دوا پلوا کر تنہا لٹوا دیا تھا۔ استغنا سے ایک اطمینان جو دل کو پہنچا اور ادھر علالت کے اشتداد کا تکان تھا ہی، اوپر سے پہنچی دوا جو بالخاصہ خواب آور تھی، اور تیمار داروں کا نجوم کم ہوا، لیٹا تو نینا کی ایک جھپکی سی آگئی۔

آنکھ کا بند ہونا تھا کہ نصوح ایک دوسری دنیا میں تھا۔ جو خیالات ابھی تھوڑی دیر ہوئے اس کے پیش نظر تھے، سب اس کے دماغ میں بھرے ہوئے تھے۔ اب تخیل نے ان کو اگلے پچھلے تصورات سے گڈمڈ کر کے ایک نئے پیرائے میں لاسا منے کھڑا کیا۔ کیا دیکھتا ہے کہ ایک بڑی عمدہ اور عالی شان عمارت ہے۔ اور چونکہ نصوح خود بھی کبھی ڈپٹی مجسٹریٹ حاکم فوجداری رہ چکا تھا، تو اس کو یہ تصور بندھا کہ یہ گویا ہائی کورٹ کی کچہری ہے۔ لیکن حاکم کچہری کچھ اس طرح کا رعب دار ہے کہ باوجود اس کے ہزاروں لاکھوں آدمیوں کا اجتماع ہے مگر ہر شخص سکوت کے عالم میں ایسا دم بخود بیٹھا ہے کہ گویا کسی کے منہ میں زبان نہیں۔ اور جو کوئی بہ ضرورت بولتا اور بات بھی کرتا تھا تو اس قدر آہستہ کہ کانوں کان خبر نہ ہو۔ اتنی بڑی تو کچہری ہے مگر مختار اور وکیل کسی طرف دیکھنے میں نہیں آتے۔ کچہری کے عملے اس طرح کے کھرے اور اپنے حاکم سے اتنا ڈرتے ہیں کہ کسی اہل معاملہ اور مقدمے والے کے اپنے پاس تک آنے کی روادا نہیں۔ غرض کیا مجال کہ کوئی اپنے بارے میں ناجائز پیروی کر کے یارو پے پیسے کا لالچ دکھا کر یا سعی سفارش بہم پہنچا کر کار برآری کر سکے۔ اگرچہ انصاف اور معاملہ فہمی اور ہمہ دانی کی وجہ سے حاکم کی ہیبت ادنیٰ اعلیٰ سب پر چھائی ہوئی ہے، مگر جتنے مجرم ہیں، کیا خفیف کیا سنگین، کوئی اس کے رحم سے ناامید نہیں۔ اختیارات اس کے اس قدر وسیع ہیں کہ نہ اس کے فیصلے کی اپیل ہے، نہ اس کے حکم کا مرافعہ۔ کام کرنے کا اچھا ڈھنگ ہے کہ کام روز کاروز صاف۔ کتنے ہی مقدمے پیشی میں کیوں نہ ہوں، ممکن نہیں کہ تاریخ مقررہ پر فیصلہ نہ ہو جائے۔ پھر یہ نہیں کہ کسی مقدمے کو روروی اور سرسری طور پر تجویز کر کے ٹال دیا جائے۔ نہیں جو حکم

نکلتی اصطلاح میں مقدمے کا فیصلہ کرنا۔ یہاں کچھ اور اصطلاحیں آگئی ہیں: 'جہت'؛ سبب؛ دلیل؛ تجویز؛

صادر کیا جاتا ہے، ہر عذر کو رفع، ہر جہت کو قطع، خود مجرم کو قابل معقول کر کے اور گناہ گار کے منہ سے اس کی خطا تسلیم کرانے کے بعد۔ غرض جو تجویز ہے موجبہ، جو فیصلہ ہے مدلل، جو رائے ہے حتمی و اذعانہ، جو حکم ہے دودھ کا دودھ، پانی کا پانی۔ گواہوں کے باب میں ایسی احتیاط ملحوظ ہے کہ صرف عادل، ثقہ اور راست گو کی گواہی ہی لی جاتی ہے۔ اور وہ بھی ایسے کہ واقف الحال، چشم دید، بلکہ ملزم کے رفیق و ہم نشین، کہ اس کے راز دار اور معین اور مددگار ہوں۔ پھر کیا دیکھتا ہے کہ ہر مجرم کو فرداً فرداً قرار داد جرم کی ایک نقل دی گئی ہے کہ وہ اس کو پڑھ رہا ہے، اور جتنے الزام اس پر لگائے گئے ہیں سب کو سمجھتا اور اپنی برأت کے وجوہات کو سوچتا ہے۔

کچھری کا خیال نصوص کو حوالات کی طرف لے گیا، تو دیکھا ہر شخص ایک علیحدہ جگہ میں نظر بند ہے۔ جیسا مجرم ہے اس کے مناسب اس کو حوالات میں سختی یا سہولت کے ساتھ رکھا گیا ہے۔ حوالات کے برابر جیل خانہ ہے، مگر بہت ہی بڑا ٹھکانا ہے۔ محنت کڑی، مشقت سخت۔ جو اس میں گرفتار ہیں، سولی کے متمنی اور پھانسی کے خواست گار ہیں۔ نصوص یہ مقام ہول ناک دیکھتے ہی اٹے پاؤں پھرا۔ باہر آیا تو پھر حوالاتیوں اور زیر تجویزوں میں تھا۔ ان لوگوں میں ہزار ہا آدمی تو اجنبی تھے۔ لیکن جاہ جاشہرا در محلے کے آدمی بھی نظر آتے تھے، مگر وہ جو مچکے تھے۔ نصوص کو یہ سب سامان دیکھ کر اسی خواب کی حالت میں ایک حیرت تھی کہ الہی یہ کونسا شہر ہے؟ کس کی کچھری ہے؟ یہ اتنے مجرم کہاں سے پکڑے ہوئے آئے ہیں؟ اور میرے ہموطنوں نے کیا جرم کیا کیا ماخوذ ہیں؟ اور یہ کیسے مرے تھے کہ میں ان کو یہاں جواب دہی میں دیکھتا ہوں؟ اسی حیرت میں لوگوں کو دیکھتا بھالتا چلا جاتا تھا کہ دور سے اس کو اپنے وال بزرگوار انھی حوالاتیوں میں بیٹھے ہوئے نظر پڑے۔ پہلے تو سمجھا کہ نظر غلطی کرتی ہے۔ مگر غور کیا تو پہچانا کہ نہیں، واقع میں وہی ہیں۔ دوڑ کر قدموں پر گر پڑا اور کہنے لگا کہ یا حضرت ہم سب آپ کی مفارقت میں تباہ ہیں۔ آپ یہاں کہاں؟

باپ: ”میں اپنے گناہوں کی جوابدہی میں ماخوذ ہوں۔ یہ مقام جو تم دیکھتے ہو دارالجزا ہے۔ خداوند تعالیٰ جل و علیٰ شانہ ^{صلیٰ} اس محکمے کا حاکم ہے۔“

بیٹا: ”یا حضرت آپ بڑے متقی، پرہیزگار، خدا پرست، نیکو کار تھے۔ آپ پر اور

گناہوں کا الزام؟“

باپ: ”گناہ بھی ایک دو نہیں سیکڑوں ہزاروں۔ دیکھو یہ میرا نامہ اعمال کیسی سوئی اور فضیحت سے بھرا ہوا ہے اور میں اس کو دیکھ دیکھ کر سخت پریشان ہوں کہ کیا جواب دوں گا اور کون سی وجہ اپنی برأت کی پیش کروں گا؟“

یہ وہ کاغذ تھا جو نصوص نے ہر شخص کے ہاتھ میں دیکھا تھا اور اس کو دنیا کے خیالات کے مطابق فرد قرار داجرم سمجھا تھا۔ باپ کا نامہ اعمال دیکھا تو تھرا اٹھا۔ شرک اور کفر اور نافرمانی، ناشکری اور بغاوت اور بے ایمانی، کبر و نخوت، دروغ و غیبت، طمع و حسد، مردم آزادی، نفاق و ریا، جب دنیا، کوئی الزام نہ تھا کہ اس میں نہ ہو، چونکہ نصوص کے دماغ میں خیالات دنیوی گونج رہے تھے، لگا باپ کے نامہ اعمال میں تعزیرات ہند کا دفعہ اور ^{۲۲}ضمن ڈھونڈنے۔ سو بجائے دفعت تعزیرات ہند کے، قرآن کی سورتوں اور آیتوں کا حوالہ دیا۔ متعجب ہو کر باپ سے پوچھا کہ یا حضرت پھر کیا آپ ان تمام جرموں کے مرتکب ہوئے ہیں؟

باپ: ”سب کا۔“

بیٹا: ”کیا آپ حضور حاکم اقرار کر چکے ہیں؟“

باپ: ”انکار کی گنجائش ہی نہیں۔ میری مخالفت میں گواہی اتنی وافر ہے کہ اگر میں انکار بھی کروں تو پذیرا نہیں ہو سکتا۔“

بیٹا: ”جناب وہ کون لوگ ہیں جو آپ کی مخالفت پر آمادہ ہیں؟“

۲۳ اس کی شان بزرگ و اعلیٰ ہے۔

۲۴ ایلین مینیل کوڈر (۱۸۶۰ء) جس کا ترجمہ مصنف نے دو اور مترجموں کی شرکت سے ۱۸۶۱ء میں ”مجموعہ قوانین

تعزیرات ہند“ کے نام سے کیا تھا۔ دفعہ : section : ضمن : clause

باپ: ”اول تو دو شخص کرنا کا تبین اس بلا کے ہیں کہ میرا کوئی فعل ان سے مخفی نہیں۔ جتنی باتیں کہتے ہیں پتے کی اور کہتے ہیں کیا، میرا روز نامہ پڑھ لکھتے گئے ہیں اب جو میں اُس کو دیکھتا ہوں، حرف بہ حرف صحیح اور درست پاتا ہوں۔ دوسرے، میرے اعضا: ہاتھ، پاؤں، آنکھ، کان، کوئی میرے کہنے کا نہیں۔ سب کے سب مجھ سے مخفی سب کے سب مجھ سے برگشتہ، میری مخالفت پر آمادہ، میری تذلیل پر کمر بستہ ہو رہے ہیں۔“

بیٹا: ”آخر آپ کچھ اس کی وجہ بھی سمجھتے ہیں؟“

باپ: ”میں اُن کو غلطی سے اعوان و انصار، بھیدی اور رازدار سمجھتا تھا، مگر واقع میں یہ سب جاسوس ایزدی تھے۔ اُنھوں نے وہ وہ سلوک میرے ساتھ کئے کہ تسمہ لگا نہیں رکھا۔“

بیٹا: ”پھر آپ کا کیا حال ہے؟“

باپ: ”جب سے دنیا کو چھوڑا، قبر کی حوالات میں ہوں۔ تنہائی سے جی گھبراتا ہے انجام کار معلوم نہیں۔ شبانہ روز اسی اندیشے میں پڑا گھلتا ہوں۔ حوالات میں مجھ کو اس قدر ایذا ہے کہ بیان نہیں کر سکتا۔ مگر صبح و شام، ہر روز آتے جاتے جیل خانے کے پاس سے ہو کر گزرنا ہوتا ہے۔ دوزخ وہی ہے۔ وہاں کی تکلیفات دیکھ کر اور بھی ہوش اُڑے جاتے ہیں اور غنیمت معلوم ہوتا ہے کہ اے کاش ہمیشہ کے واسطے اسی حوالات میں رہنے کا حکم ہو جاتا۔“

بیٹا: ”پھر ہنوز آپ کا مقدمہ پیش نہیں ہوا؟“

باپ: ”خدا نہ کرے کہ پیش ہو۔ جو دن حوالات میں گزرتا ہے، غنیمت ہے۔ اول اول جب میں حوالات آیا تو اعمال نامہ مجھ کو حوالے کر دیا گیا۔ بس اُسی کو دیکھا کرتا ہوں اور انجام کار سے ڈرا کرتا ہوں۔ نجات کی کوئی تدبیر سمجھ میں نہیں آتی۔“

بیٹا: ”بھلا کسی طرح ہم لوگ آپ کی اس مصیبت میں کام آسکتے ہیں؟“

باپ: ”اگر میرے لئے عاجزی اور خلوص کے ساتھ دعا کرو تو کیا عجب کہ مفید ہو۔ ابھی میرے ہمسائے میں ایک شخص کی رہائی ہوئی ہے۔ اس پر بھی بہت سے الزام تھے مگر جہاں اللہ تعالیٰ میں کامل انصاف ہے، رحم بھی پر لے ہی میرے کا ہے۔ اس شخص کے پس ماندوں نے اس کے واسطے بہت زارنالی کی، تو پرسوں یا آترسوں اس کو بلا کر ارشاد فرمایا کہ تیرے افعال جیسے تھے، وہ اب تجھ پر مخفی نہیں رہے۔ مگر ہمارے کئی بندے تیری معافی کے واسطے ہمارے حضور میں گڑگڑاتے ہیں اور وہ تیرے ہی زن و فرزند ہیں۔ ہم کو تیری یہی ایک بات بھلی معلوم ہوتی ہے کہ تو نے اپنے خاندان میں نیکی اور دنیادری کا بیج بویا۔ جا، ہم نے تیری خطا معاف کی۔ بیٹا! سچ کہنا کہ تم لوگوں نے بھی کبھی میرے حق میں دُعاؤں خیر کی ہے؟“

بیٹا: ”جناب آپ کے انتقال کے بعد رونا پینا تو بہت کچھ ہوا، اور اب تک اس شادمانی کے ساتھ ہوتا ہے کہ گویا آپ نے ابھی انتقال فرمایا ہے اور یہ رونا تو ہم لوگوں کے دم کے ساتھ ہے۔ آپ کی عنایتیں، آپ کی شفقتیں، جب تک جئیں گے یاد کریں گے رسم دنیا کے مطابق آپ کا کھانا بھی برادری میں تقسیم کر دیا ہے۔ لوگ شاید میرے منہ پر خوشامد سے کہتے ہوں، مگر کہتے تھے کہ اس مہنگے سمنے میں باپ کا کھانا اچھا کیا۔ دعا کے بارے میں، غلط بات کیونکر عرض کروں، اتہام نہیں ہوا۔ آپ کے بعد ترکہ و میراث کے ایسے جھگڑے پڑ گئے کہ آج تک نہیں سلجھے۔ مگر یہ تو فرمائیے کہ آپ تو صوم و صلوات کے بڑے پابند تھے، کیا اعمال و افعال کچھ بھی کام نہ آئے؟“

باپ: ”کیوں نہیں۔ یہ اُنہی اعمال کی بدولت ہے کہ تم مجھ کو اس حالت میں دیکھتے ہو۔ نہ بہتیرے مجھ سے بھی زیادہ تکلیف میں ہیں۔ حالات میں جیل خانے کی سی اینڈا ہے۔ مگر یہاں اعمال میں خلوص نیت شرط ہے۔ میں نے اپنے اعمال کو اکر دیکھا تو اکثر جیسے جھوٹے موتی، کھوٹے روپے، نمازیں، بے حضور قلب، اکارت گئیں اور روزے

چونکہ پابندی رسم کے طور پر رکھنے کا اتفاق ہوتا تھا، خالی فاتحے کے شمار میں در آئے۔“

بیٹا: ”پھر اس دربار میں کچھ سعی سفارش کا دخل نہیں؟“

باپ: ”استغفر اللہ۔ کوئی کسی کی بات تو پوچھتا ہی نہیں، نفسی نفسی پڑی ہے۔ ہر شخص اپنی بلا میں مبتلا اور اپنی مصیبت میں گرفتار ہے۔ دو مہرے کی نجات تو کوئی کیا کرائے گا، پہلے آپ تو سرخ رو ہو لے۔“

بیٹا: کیوں جناب، معاذ اللہ، یہ شرک و کفر کا الزام آپ پر کیسا ہے ہم لوگ تو خیر، سارا شہر آپ کے اتقا کا معتقد تھا۔ کیا آپ خدا کے قائل نہ تھے؟“

باپ: ”قائل تو تھا، دل سے معتقد نہ تھا۔“

بیٹا: ”جناب آپ کے تمام اعمال ظاہر سے مستنبط ہوتا تھا کہ آپ کو خدائے کریم کے ساتھ بڑی راسخ عقیدت ہے۔“

باپ: ”وہ تمام عقیدت، معلوم ہوا کہ اوپری دل سے تھی۔ جب اول اول میرا اظہار لیا گیا تو پہلا سوال مجھ سے یہی پوچھا گیا تھا کہ تیرا رب کون ہے۔ چونکہ مرتے وقت مجھ کو ایمان کی تلقین کی گئی تھی، میں نے جواب دیا کہ اللہ وحدہ لا شریک لہ۔ تب اس پر جرح کیا گیا کہ بھلا جب تو دکھن کی نوکری سے برخاست ہو کر گھر آیا اور مدت تک خانہ نشین رہا اور جو کچھ تو نوکری پر سے لیا سب صرف ہو گیا اور تو نان شبینہ کو محتاج ہو کر نوکری کی جستجو میں ادھر ادھر پھرتا تھا اور مضطر ہو کر ہم سے دعائیں مانگتا تھا، مگر ہم تیرا صبر و استقلال آزمانے کے لئے تیرے مدعا کو چیز التوا میں ڈالے ہوئے تھے اور ایک انگریز حاکم ضلع نے کہ وہ بھی مثل تیرے ہمارا بن رہا تھا، ہمارے ایما سے تیری پرورش کا وعدہ کیا۔ مگر ہم نے تجھ پر اپنے ایما کو ظاہر نہیں ہونے دیا اور تو یہی

۱۷۰ خدا کی پناہ۔

۱۷۱ بیان لیا گیا (عدالتی اصطلاح)

۱۷۲ عموماً یہ لفظ مونث بولا جاتا ہے۔ جرح کی گئی یا جرح ہوئی۔

سمجھا کہ وہ تیری ہی کوشش کا نتیجہ تھا۔ سچ بتا کہ تجھ کو اس انگریز کے وعدہ زبانی کا زیادہ
 آسرا تھا یا ہماری تحریری تمسک "وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا"
 کا۔ اگر تو ہم کو صمیم قلب سے حاضر و ناظر، سمیع و بصیر و قادر جانتا تھا، تو گناہ پر تجھ کو کیوں کر
 جسارت ہوتی تھی۔ تو بھول کر کبھی بھاڑ میں تو نہیں کودا۔ کبھی کھولتے پانی میں تو تو نے ہاتھ
 نہیں ڈالا۔ کبھی جلتی ہوئی آگ کو تو نے مٹھی میں نہیں لے لیا۔ مگر تو گناہوں کا نہایت
 میباکی سے مرکب ہوتا تھا۔ ضرور ہے کہ یا تو تجھ کو ہمارے فرمانے کا یقین نہ تھا کہ گناہ کی سزا آتش
 دوزخ ہے یا اگر یقین تھا تو اس کو دنیا کی آگ سے کم تر سمجھتا تھا۔ دنیا میں جو کچھ رفاہ، جو کچھ
 عیش و آرام ہم نے تجھ کو بے استحقاق صرف اپنی مہربانی سے عطا کیا تھا، کیا تو نے اس کو ہمیشہ
 اپنی حسن تدبیر کی طرف منسوب نہیں کیا؟ جو تکلیف تجھ کو دنیا میں پہنچی، اگرچہ تو اپنے ہی ہاتھ
 سے اپنے پاؤں پر کھلاڑی مارا کرتا تھا، مگر کیا تو اس کا الزام ہماری ذات مستجمع الصفات پر
 نہیں لگاتا تھا۔

اے احسان فراموش، ہزاروں لاکھوں احسان ہم نے تجھ پر کئے اور تجھ سے اتنا نہ ہو سکا
 کہ بھلا منہ سے اقرار تو کرتا۔ اے ناشکر، بے شمار نعمتیں ہم نے تجھ کو عطا فرمائیں مگر تجھ پر اتنا بھی
 اثر نہ ہوا کہ کبھی زبان پر تو لاتا۔ جتنا ہم نے تیرے ساتھ سلوک کیا اتنا ہی تو ہماری مخالفت پر
 کمر بستہ رہا۔ جتنی ہم تیری رعایت کرتے رہے، اسی قدر تو گستاخ اور شریر ہوتا گیا۔ اس
 حیات بے ثبات پر تجھ کو اتنا گھمنڈ ہو گیا تھا کہ تو اپنے تئیں ہماری خدائی سے باہر لے چلا تھا
 اس چند روزہ زندگی پر تو اس قدر مغرور تھا کہ دائرہ عبودیت سے اپنے تئیں خارج کرنا چاہتا
 تھا۔ ہم نے تجھ کو نیست سے ہست کیا اور خلعت انسانیت سے تجھ کو سرفراز بنایا۔ جو کچھ تجھ
 کو درکار تھا سو تجھ کو دیا۔ جس کا تو حاجت مند تھا سب مہیا کیا۔ ہر حال میں تیرے حافظ، ہر
 کیفیت میں تیرے نگہبان رہے۔ کیا اسی واسطے کہ تو کبھی بھول کر بھی ہماری طرف توجہ نہ کرے
 اور ہمیشہ اپنی ڈیڑھ اینٹ کی مسجد ہم سے جدا رکھے۔

نیک زمین پر کوئی چارپایہ نہیں ہے، مگر اللہ تعالیٰ اس کی روزی کا متکفل ہے

جب تو ایک مضمغہ گوشت تھا، ضعیف و لایعقل، نادان و جاہل۔ ضعیف آنا کہ نقل و حرکت پر قادر نہیں۔ نادان ایسا کہ خویش و بیگانہ کا امتیاز نہیں۔ ہم نے تجھ کو دودھ پلوا پلوا کر تو انا کیا، اور اپنے بندے جو تجھ پر ہر طرح کا شرف رکھتے تھے، یعنی تیرے ماں باپ تیری خدمت گزاری کو مقرر کئے۔ اور ان کے دلوں میں تیری محبت ڈال دی کہ انہوں نے ہمارے حکم سے تجھ کو پالا پوسا۔ اور تو روز بروز چونچال اور خوش حال ہوتا گیا۔ پھر ہم نے عقل کو تیرا صلاح کار بنایا، کہ تو اس کی مدد سے اپنی آسائش جائز کے واسطے ہر طرح کا سامان بہم پہنچائے۔ دنیا کے چرند، پرند، حیوانات، نباتات، جمادات، سب کو تیرا مطیع فرمان بنا دیا کہ تو ان پر حکم رانی کرے، اور ان میں متصرف رہے۔ کیا اس لئے کہ تو بہک کر بھی کبھی ہماری طرف رخ نہ کرے، او سدا ہم سے بھاگا بھاگا پھرے؟ تیری زندگی محض ایک ہستی بے بود تھی۔ دو لمحے تجھ کو تنفس کے لئے ہوا نہ ملتی تو تیرا دم نکل جاتا۔ ایک رات دن بے آب و دانہ تجھ کو جینا دشوار ہوتا۔ منوں ہوا تو سو ننگھ گیا اور کبھی نہ سوچا کہ ہمارے طفیل سے۔ غلہ انبار کے انبار ٹھونس گیا اور کبھی نہ سمجھا کہ ہماری بدولت۔ زندگی بھر کئی کنویں تو نے خالی کئے ہوں گے، مگر کبھی دھیان نہ کیا کہ ہمارے صدقے میں۔ اور ایک پانی اور ہوا اور غلہ و غذا کیا، ضرورت کی کل چیزیں تو کہاں سے لاتا اور کہاں سے بہم پہنچاتا تھا؟ ہمارے نوشتہ خانہ عام سے۔ مگر اس پر تیری یہ ہیکڑی تھی کہ گویا ہم تیرے قرضدار ہیں یا ہم پر کچھ تیرا ادھارا تھا ہے۔ تو کھاتا تھا اور مکتا تھا، لیتا تھا اور بھول بھول جاتا تھا۔ دنیا کی باتوں میں تو تیری عقل بڑی رسا تھی مگر توجان بوجھ کر ہمارے ہی ساتھ تجاہل کرتا تھا۔ منہ پر آنکھیں تھیں، اور اندھا۔ ایک چھوڑ دو دوکان تھے، اور بہار، زمین، آسمان، چاند، سورج، ستارے، جنگل، دریا، میدان، انواع و اقسام کے درخت، پھل، پھول، کھانے کو الوان نعمت، پہننے کو رنگارنگ خلعت، جو اہر ہمیش بہا، نقرہ و طلا، دنیا بھر کا سامان ہم نے تیرے واسطے مہیا کیا اور ایک تیرے دم کے لئے اس قدر لوازم بہم پہنچایا۔ ہم کو یہاں تک تیری خاطر عزیز اور تو ہم سے منحرف۔ ہم کو اس قدر تیری بزرگداشت ملحوظ اور تو ہم سے برگشتہ۔ ہم چاہتے تو ایک ادنیٰ اسی چیونٹی تیرے ہلاک کرنے کو کافی تھی۔ ہم حفاظت نہ کرتے تو خود تیرے جسم میں فساد کا مادہ ایسا تھا کہ ایک ذرا سا روگ تیرے فن

کر دینے کو بہت تھا۔ مگر ہم تجھ سے دوستی کرتے تھے اور تو ہم سے عداوت۔ ہم عنایت کرتے تھے اور تو بغاوت۔ کیا یہی تھا بدلہ جو تو نے ہم کو دیا؟ کیا یہی تھا صلہ جو تجھ سے ہم کو ملا؟ ہم نے تجھ کو دنیا میں بھیجتے وقت کیا تاکید کی تھی کہ دیکھ، روح ایک جو ہر لطیف ہے اور مجھ کو بہت ہی عزیز ہے، ایسا نہ کرنا کہ اس کو دنیا میں جا کر بگاڑ لائے۔ یہ میری عمدہ امانت اور نفیس ودیعت ہے۔ دیکھ اس کی احتیاط کما بینغنی اور حفاظت کما حقہ کیجیو۔ جیسا اجلا، شفاف، براق، روشن، یہاں سے لئے جاتا ہے ایسا ہی دیکھ لوں گا۔ آج تو اے روسیہ! اس کو لایا ہے۔ پوتھ سے بدتر اور ٹھیکری سے کم تر بنا کر، نجس، ناپاک تیرہ بے آب، بدر وقت خراب۔ ہم نے تو چلتے چلتے تجھ سے کہہ دیا تھا کہ تو دنیا میں دل مت لگاؤ اور اس طرح رہو جیسے سرائے میں مسافر۔ تو وہاں گیا تو بس وہیں کا ہو رہا اور ایسی لمبی تان کر سویا کہ قبر میں آکر جاگا۔ تھا تو مسافر اور بن بیٹھا مقیم۔ تھا تو سیاح اور ہو گیا مستوطن۔ کیا تو تمام عمر دنیا میں مال نہیں جمع کرتا رہا اور کیا تو نے پکی پکی عمارتیں اس خیال سے نہیں بنوائیں کہ مدتوں ان میں رہے گا؟ مسافر کا یہی کام ہے؟ سیاح کا یہی شیوہ ہے؟ تو تو جانتا تھا کہ تجھ کو یہاں لوٹ کر آنا ہے، پھر مرنے کے نام سے تجھ کو موت کیوں آتی تھی، اور چلنے کی خبر سن کر تو مچلتا کیوں تھا؟

اول تو تجھ کو ہماری عبادت کا اتفاق ہی نہیں ہوا، لیکن جب کبھی تو لوگوں کی شرم حضور ﷺ یاد دکھاوے یا اتباع رسم کی وجہ سے مصروف عبادت ہوا بھی ہو، تو کس طرح، کہ دل کہیں تھا اور تو کہیں۔ کوئی نماز بھی تیرہ سجدہ ﷻ سے خالی تھی؟ دنیا کی بھولی بسری باتیں تجھ کو نماز

ﷻ موت آنا محاورہ استعمال ہوا ہے یعنی موت کے ڈر سے تو کیوں مرا جاتا تھا۔ چلنے اور چلنے میں تجنیس لفظی ہے۔ ﷻ شرم حضور ﷺ بھی بولتے ہیں یعنی منہ دیکھے کا لحاظ کرنا۔

ﷻ نماز میں کوئی بھول ہو جائے تو آخری قعدے میں تشہد کے بعد ایک سلام پھر کر دو سجدے کرتے ہیں جو سجدہ سہو کہلاتا ہے۔ تعدیل ارکان: نماز کے ارکان کو ٹھیک ٹھیک ادا کرنا۔ قومہ: نماز میں رکوع کے بعد کھڑا ہونا۔ قعدہ: نماز میں بیٹھنا۔ گھاس کاٹنا: بے دلی سے جلد جلد پڑھنا۔

میں یاد آتی تھیں، اور نماز تو کیا پڑھتا تھا، گھاس کاٹتا تھا۔ نہ تعدیل ارکان ٹھیک، نہ قومیہ درست، نہ قدرہ صحیح۔ برس بھر تو دوزخ شکم کو اناپ شناپ بھرتا رہتا تھا۔ برسوں دن صرف ایک مہینے کے روزے رکھنے کا ہم نے تجھ کو حکم دیا تھا کہ تجھ کو ہماری نعمتوں کی قدر ہو، تجھ کو اپنے ابا کے جنس پر جو مبتلائے مصیبت ہیں۔ رحم آئے اور تیری صحت بدنی کو بھی نفع پہنچے۔ تیرے مزاج میں فروتنی اور انکسار کی صفت محمود، کہ یہ اداہم کو بہت بھاتی ہے، پیدا ہو۔ لیکن یوں دنیا کے کام دھندے میں تو تو دن بھر بے آب و دانہ مصروف رہا نہ شکوہ نہ گلہ، تازہ دم، ہشاش بشاش، پھر کھانا تھورنے کو موجود۔ مگر روزہ چونکہ ہمارے حکم سے تھا، دن میں سینکڑوں مرتبہ تو پیاس کی شکایت اور جو آیا اس سے ضعف و ناتوانی کی حکایت، 'العطش' اور 'الجوع' یہی تیرے دو وظیفے تھے۔ روزہ افطار کیا اور تو بدحواس ہو کر چار پائی پر ایسا گرا کہ گویا جان نہیں۔ باوجودیکہ تو دو دو دن کا کھانا ایک ہی رات میں کھا لیتا تھا، پھر بھی اس تصور سے کہ کل پھر روزہ رکھنا ہے، تیری جوع البقر کو کسی چیز سے سیری نہیں ہوتی تھی۔ تو عید کا اس طرح منتظر رہتا تھا جیسے کوئی قیدی تاریخ رہائی کا۔ تیرا بس چلتا تو ۲۹ کیا ۱۹ کی عید کرتا۔ کیا ایسے ہی روزوں کے ثواب کا تو امیر و ارا اور اجر کا متوقع ہے؟

ہم نے تجھ کو انسان بنا کر بھیجا تھا تاکہ مصیبت زدوں کی ہمدردی کرے۔ مگر تو نے ایسی تن آسانی اختیار کی کہ راحت پہنچانا تو درکنار، دوسروں کو تکلیف دے کر بھی اپنی آسائش حاصل کرنے میں تجھ کو باک نہ تھا۔ تیرے ہمسائے میں ہمارے بندے رات کو فاقے سے سوتے تھے اور تجھ کو سوء ہضم کے علاج سے ان کی پرداخت کی پروا نہ تھی۔ تیرے پڑوس میں ایسے لوگ بھی تھے کہ جاڑے کی لمبی راتیں آگ تاپ تاپ کر سحر کرتے اور تو دُھرے دُھرے لحاف اور بھاری بھاری تو شکوں میں چین سے پاؤں پھیلا کر سوتا۔ نعمت مال و دولت جو ہم

۵۳۴ ہر وقت پیاس پیاس اور بھوک بھوک کی رٹ لگاتے رہتا تھا۔ العطش، پیاس۔ الجوع، بھوک۔

جوع البقر؛ گائے بیل کی سی بھوک، ایک بیماری جس میں کھانے سے کبھی سیری نہیں ہوتی۔

نے تجھ کو عطا کی تھی، تو نے تکلفات لایجنی اور نمود و نمائش کی غیر ضروری چیزوں میں بہت کچھ تلف کی، اور جو لوگ اس کے سخت حاجت مند تھے، ترستے کے ترستے رہ گئے۔ تیری سب خباثیں ہم کو معلوم ہیں۔ تو نے در ماندگی کا نام خدا رکھ چھوڑا تھا۔ جب تک سعی و تدبیر سے تجھ کو کار براری کی امید ہوتی تھی، تجھ کو ہرگز پر و انہیں ہوتی تھی کہ خدا بھی کوئی چیز ہے اور انتظام دنیا میں اس کو بھی کچھ دخل ہے۔ مگر جب تو عاجز اور در ماندہ ہوتا تھا، تب تو خدا کو یاد کرتا تھا۔ اگر ہماری خدائی اور سلطنت تیری فرماں برداری کی محتاج ہوتی، تو تو نے اُس کے اٹھا دینے میں کچھ کوتاہی نہیں کی۔ تو نے ہمارے فرمان واجب الاذعان کی بے حرمتی اور احکام لازم الاحترام کی بے توقیری کی، اور تو نے اپنا برا نمونہ دکھا کر میرے دوسرے بندوں یعنی اپنے فرزندوں کو بھی گمراہ کیا۔ ہر روز تو لوگوں کو مرتے دیکھتا اور سنتا تھا، کیا تجھ کو نہیں سمجھنا چاہیے تھا کہ ایک دن تو بھی مرے گا۔ خود تیری حالت میں کتنے کتنے انقلاب واقع ہوئے۔ لڑکے سے جوان ہوا، جوان سے بڑھانا تو ان۔ بال تیرے سفید ہوئے دانت تیرے ٹوٹے، مگر تیری جھکی، قوتوں میں تیری فتور آیا۔ غرض ہم نے تجھ کو سوتا دیکھ کر بہتیرا جھنجھوڑا، بہتیرے ٹھنڈے پانی کے چھینٹے دیے، کئی بار اٹھا اٹھا کر بٹھا بٹھا دیا۔ مگر تیرے نصیب کچھ ایسے سوتے تھے کہ تو نے ہی کروٹ نہ لی۔

تمامی عمر تو غفلت میں سویا۔ !

ہمارا کیا گیا اپنا ہی کھویا

سخت گیری خود ہماری عادت نہیں۔ اور سخت گیری ہم کریں بھی تو کس پر؟ اپنے بناؤں پر، جن کا مارنا اور جلانا ہر وقت ہمارے اختیار میں ہے۔ مگر جب بندہ بندہ ہوا اور ہم کو اپنا مالک سمجھے، نہ خرنا شخص کہ ہم تو دیں نون اور وہ کہے کہ میری آنکھیں پھوٹیں۔ ہم سے زیادہ بھی کوئی درگزر کرنے والا ہوگا کہ ایک ایک معذرت پر عمر بھر کے گناہوں کو ہم نے قاطبہ بھلا بھلا دیا ہے۔ لیکن توبہ استغفار، ندامت و حسرت کا اظہار بھی تو کوئی کرے۔ ہماری رحمت حیلہ جو، ہماری رافت بہانہ طلب، کتنی کتنی بار جوش میں آئی، مگر ہم نے اس کو صرف کرنے کا موقع نہ پایا۔ اگر بندہ ہمارے ساتھ نسبت عبودیت صحیح رکھتا تو ہم اس کی لاکھ بڑائیوں پر خاک

ڈالتے۔ ہم کو تو بڑی تسکایت یہی ہے کہ اس نے ہم کو معبود ہی نہ گردانا۔ عالم اسباب میں رہ کر اسباب پرست ہو گیا۔

پھر ہم جو دیکھتے ہیں تو ہمارے احکام بھی کچھ سخت نہ تھے۔ کھانے کو ہم نے نہیں روکا، سونے کو ہم نے منع نہیں کیا، تمتعات دنیوی سے باز نہیں رکھا۔ پھر جو تو نے ان کی بجا آوری نہ کی، تو سوائے تیری بد نفسی کے اور تو کوئی وجہ معلوم نہیں ہوتی۔ اے شخص، نجات جس کا تو نہایت آرزو مندی کے ساتھ خواہاں ہے، اے کاش! زندگی میں تجھ کو اس کی اتنی بھی پروا ہوتی جیسے اُرد پر سفیدی دنیا کے چھوٹے چھوٹے نقصان اور ذرا سے زیان تجھ کو مضطر اور بے چین کر دیا کرتے تھے، اگرچہ کیا دنیا اور کیا دنیا کا خسارہ، کیا پدھی اور کیا پدھی کا شور با، لیکن تباہی دین کی تجھ کو خبر تک بھی تو نہیں ہوئی۔ اے کاش! تجھ کو نماز کے قضا ہونے کا اتنا ہی رنج ہوتا جتنا ایک مٹی کے پرانے آب خورے کے ٹوٹ جانے کا ہوتا تھا۔ ہم جانتے ہیں کہ اب تجھ کو بہت ہی ندامت ہے، لیکن اس ندامت کا کچھ ما حاصل نہیں، اس واسطے کہ یہ دارالجزا ہے، دارالعمل نہیں۔ ہم دیکھتے ہیں کہ تو ایک بات کا جواب بھی نہیں دے سکتا، لیکن حجت تمام کرنے کی نظر سے ہم تجھ کو مہلت دیتے ہیں۔ جا، اپنے نامہ اعمال کو دیکھا اور اچھی طرح سوچ سمجھ کر کوئی بات ہم سے بیان کر، بشرطے کہ معقول اور قابل قبول ہو۔

۳۵ مراد بہت معمولی یا ذرا سی۔ اُرد ہندی میں ماش کی دال کو کہتے ہیں۔ اس کے دانے پر سفیدی کا لہکاسا نشان ہوتا ہے۔

فصل دوم

خواب سے بیدار ہو کر نصوص کو اپنی اور اپنے خاندان کی لایعنی زندگی پر سخت تأسف ہوا اور اس نئے تلافی مافات کا عہد کر کے فہمدہ اپنی بی بی سے ماجرائے خواب بیان کیا اور اصلاح خاندان کے لئے اس کو اپنا مددگار بنایا۔

باپ نے جو یہ اپنی رام کہانی سنائی، بیٹے پر اس طرح کی سہیت چھائی کہ چونک پڑا۔ جاگا تو پھر وہی والان تھا اور وہی تیماردار یوں کا سامان۔ بی بی پاس بیٹھی ہوئی آہستہ آہستہ نکچھا جھل رہی تھی۔ میاں کی آنکھ کھلی ہوئی دیکھ اس کی جان میں جان آئی۔ ورنہ جس گھڑی سے میاں نے جی بُرا کیا تھا، سہمول کے مارے کاٹو تو بدن میں لہو نہیں تھا۔ نصوص آٹھ بجے ڈاکٹر کی دوا پی کر جو پڑا تھا تو اس وقت کا سویا سویا اب کہیں دو بجے جا کر ہوشیار ہوا، چونکہ ڈاکٹر کہہ گیا تھا کہ نیند اگر آگئی تو جاننا کہ بیمار چر گیا، اس کے سو جانے سے سب کو تسلی سی ہو گئی تھی۔ مگر جب زیادہ دیر ہوئی تو عورتیں پھر گھبرانے لگیں کہ نہیں معلوم کم نجت ڈاکٹر کیسی دوا پلا گیا ہے کہ دوپہر پڑے پڑے گزر گئے، کر وٹ تک نہیں بدلی۔ خدا جانے اندر سے جی کیسا ہے اور دل پر ایسی کیا آن بنی ہے۔ کیونکر ہوش آئے گا۔ دیکھئے کیا ہوتا ہے۔ نصوص بیدار ہوا تو بی بی نے پوچھا، ”کیسی طبیعت ہے؟“ اچھے سوتے کہ گھر میں رونا پینا

۱۵ بی بی (بمعنی خاتون عورتوں کے لئے کلمہ احترام) اور میوی (بمعنی زوجہ ان دونوں کے استعمال میں دہلی والے عمو کوئی فرق نہیں کرتے۔

ہوا کیا اور تم کو خبر نہیں۔ بولو، بات کرو کہ اوپر والوں کو تسلی ہو۔ کسی بچے کے منہ میں دائرہ تک گیا ہو تو حرام۔ چھوٹے بڑے کل کا کھائے ہوئے ہیں۔ روتے روتے لڑکیوں کی آنکھیں سو ج گئی ہیں۔ لڑکے ہیں کہ مضطر اور پریشان پھرتے ہیں۔“

بی بی نے ہر چند دل جوئی کی باتیں کیں، مگر نصوح کو خواب کا سارا ماجرا پیش نظر تھا، مطلق جواب نہ دیا۔ بی بی سمجھی کہ بیماری کی وجہ سے بولنے کو جی نہ چاہتا ہوگا، مگر وہ خدشہ سب کے دل سے دفع ہو گیا۔ مبارک سلامت ہونے لگی اور گھر بھرنے بے رمضان کی عید منائی۔ گو دیر ہو گئی تھی، مگر لوگ بھوکے تھے، بازار سے حلوہ پوری منگوا کر سب نے تھوڑا بہت کھایا پیا۔ کھانے ہی میں کسی نے یہ بات بھی چھیڑ دی کہ مرض کا غسل صحت ہو تو ایک رت جگا بڑی دھوم سے کیا جائے اور اچھے ہونے کی شادی کریں۔

یہ لوگ تو شادی اور رت جگے کے ارادے کر رہے تھے اور نصوح اپنے خواب کے تصور میں غلطاں پچاں تھا۔ اس کا دل مان گیا تھا کہ یہ خواب میرے وہم و خیال کا بنایا ہوا تو ہرگز نہیں ہے، ہونہ ہو یہ ایک امر من جانب اللہ ہے۔ خواب کیا ہے رویائے صادقہ اور الہام الہی ہے۔ باپ کا اظہار اس نے ایسی توجہ سے سنا تھا کہ حرف بہ حرف نوک زبان یاد تھا۔ جتنے الزام باپ پر لگائے گئے تھے، غور کرتا تھا تو سب اپنے میں پاتا تھا، بلکہ باپ کی حالت سے اپنی حالت کو مقابلہ کرتا تھا تو کچھ نسبت نہ تھی۔ اُن مرحوم کا یہ حال تھا کہ نماز روزے کے پابند، ورد و وظائف کے متقی، معاملے کے صاف، بیوہار کے کھرے لوگوں کے دیکھنے میں محتاط، پرہیزگار، متقی، دیندار اور یہاں نماز بھی تھی تو گنڈے دار، عیدین تو ضرور، اس واسطے کہ عید سے بڑھ کر مسلمانوں کا کوئی تیوہار نہیں، اس سے بھاری کوئی میلہ نہیں۔ برس روز میں یہی دو دن تو ساز و سامان کی نمائش کے ہوتے ہیں۔ کوئی اپنے

۲۰ ہوتا رہا۔ ماضی استمراری کے معنی ہیں۔ جیسے دیکھا کیا (دیکھا رہا) سنا کیا (سنا رہا)۔

۳۰ خوشی منائیں۔ فارسی محاورہ، شادی کر دن کا ترجمہ اب اس معنی میں نہیں ہوتا۔

۴۰ پابندی سے وظیفہ پڑھنے والے۔ بیوہار: لین دین۔ معاملت

نئے شاندار کپڑوں میں اکڑ رہا ہے۔ کوئی گھوڑے کو چھیڑ چھیڑ کر گاتا ہوا۔ قصداً لوگوں کی بھیڑ کر چیرتا پھاڑتا چلا جا رہا ہے۔ کوئی نوکروں کی ہٹو بڑھوسن کر پھولا ہوا ہے۔ کوئی کرائے یا مانگے کے مانگے پر سوار، گاڑی بان سے کہتا ہے: "چوہدری کیسا سڑیل تا نگہ بنا رکھا ہے۔ گدا ہے تو میلا، پوشش ہے تو پھٹی۔ نہ بلیوں کے گلے میں گھونگرو، نہ پہیوں میں جھا بھ خیراب عید گاہ کا وقت قریب ہے۔ اتنا تو کر کہ وہ آگے یکہ جا رہا ہے، اس کے برابر لگائے چل۔ مرد آدمی تجھ کو انعام لینے کا بھی سلیقہ نہیں۔"

رہا جمعہ، اگر کپڑے خوب صاف ہوئے اور دھوپ بھی ایسی سخت نہ ہوئی، دن ابرو باد سے پاک ہوا، دوست آشناؤں سے ملنے کو جی چاہا تو جامع مسجد چلے گئے، ورنہ محلے ہی کی مسجد میں ٹر خالی۔ یاد دل میں تاویل کرنی کہ شرائط جمعہ میں اختلاف ہے: بیچ وقت کو تو کبھی فرض و واجب کیا مستحب بھی نہیں سمجھا۔ صبح اور ظہر اور عشا تو عمر بھر پڑھی ہی نہیں، کیونکہ عین سونے کے وقت تھے۔ رہی عصر سو ہوا خوری اور سیر بازار، خرید و فروخت، دوست آشناؤں کی ملاقات، دنیا بھر کی ضرورتوں کو بالائے طاق رکھتے تو ایک نماز پڑھتے، مغرب کے واسطے تو عذر ظاہر تھا، وقت کی تنگی۔ جب تک پھر پھر آتے، حمت شفق رائل ہو جاتی تھی۔

۱۵ یہ بے معنی ترکیب بے تکلف بول چال میں عموماً کلمہ تحقیر کے طور پر استعمال ہوتی ہے۔

۱۶ بستی کی جامع مسجد میں نماز جمعہ ادا کرنا افضل ہے۔

۱۷ دارالحرب میں اور ان چھوٹی بستیوں میں جہاں تمدنی ضروریات کی تمام چیزیں نہ ملتی ہوں، نماز جمعہ فرض نہیں ہے، اس زلزلے میں ہندوستان کا دارالحرب ہونا ایک اختلافی مسئلہ تھا۔

۱۸ پانچ وقت کی نماز۔ فرض؛ جس بات کا حکم خدا نے دیا ہے۔ واجب؛ جس بات کی شریعت میں تاکید ہے اور جس کے کرنے میں ثواب اور نہ کرنے میں گناہ ہوتا ہے۔ مستحب؛ وہ امر پسندہ جس کے کرنے میں ثواب ہے اور نہ کرنے میں گناہ نہیں۔

۱۹ شفق کی سرخی مٹ جانے کے بعد نماز مغرب کا وقت حتم ہو جاتا ہے۔

یہ تو اس عبادت کا حال تھا جس کو ثواب بے زحمت اور اجر بے تکمان کہنا چاہئے اور جس عبادت میں ذرا سی تکلیف بھی تھی، جیسے روزہ یا زکوٰۃ، حتیٰ الوسع کوئی نہ کوئی حیثاً شرعی اس سے معاف رہنے کا سوچ لیا جاتا تھا۔ رجب کا مہینہ آیا اور روزوں کے ڈر کے مارے ایک عجیب طرح کا سہم چڑھا۔ سب سے آسان نسخہ یہ کہ کسی طبیب کے یہاں آنا جانا شروع کیا۔ انہوں نے چند روزہ زندگی کے واسطے وہ وہ بکھڑے کھڑے کر رکھے ہیں کہ روئے زمین پر ان کے نزدیک کوئی تندرست ہی نہیں۔ یوں ملنے یا ملاقات کرنے جاؤ تو پان کے عوض نسخہ حوالے کر دیتے ہیں اور جہاں ایک دفعہ دو پنی اور روگ لگا۔ رمضان آتے آتے تو طبیعت خاصی محتاج مسہل ہو گئی اور حکیم صاحب کی بدولت روزوں سے بچ گئے۔ زکوٰۃ کا مال دینا تو کچھ بڑی بات نہ تھی۔ نصاب پر حول کامل کیوں گزرنے دیں کہ زکوٰۃ دینی پڑے۔ جب دیکھا کہ برس پورا ہونے آیا بی بی کے نام زبانی ہبہ کر دیا۔ گھی کہاں گیا۔ کچھڑی میں، جب بی بی پر وجوب زکوٰۃ کا وقت آیا تو پھر اپنے نام ہبہ کر لیا اور ٹھٹھیرا بدلائی کر کے حکم خدا کو بالا بتایا۔ مال کو ایسے پیرائے میں رکھا کہ زکوٰۃ سے بری رہے۔ خاصی طرح دکانیں مول لیں، مکان بنوائے، ان میں کرانے دار بسائے کہ مال نامی آپ نامی زکوٰۃ نداد۔ غرض جہاں تک نصوص احتساب کرتا تھا، اپنے تئیں دین سے بے بہرہ، ایمان

۱۱۱ ایسا عذر جو شرعاً قابل قبول ہو۔

۱۱۲ مال کی وہ مقدار جس پر زکوٰۃ واجب ہو جاتی ہے، حول کامل، فقہی اصطلاح میں ایک سال کی پوری پت

جب نصاب پر زکوٰۃ ادا کرنی لازم ہو

۱۱۳ ٹھٹھیرے (ظروف سان پرنے برتنوں سے نئے برتن بدلا کرتے ہیں۔ ٹھٹھیرا بدلائی کرنے سے مراد ہے

آپس میں ادلابدلی کر لینا۔ اس محاورے کی طرح ایک کہاوت بھی ہے کہ ٹھٹھیرا بدلائی نہیں ہوتی۔

۱۱۴ نامی کے دو معنی ہیں اول متعارف یعنی نامید و مشہور اور دوسرے اسم فاعل نمو

سے یعنی بالندہ اور روزانہ روزوں۔ مال نامی میں دوسرے معنی مراد ہیں اور آپ نامی میں

سے لے نصیب، نجات سے دور، ہلاکت و تباہی سے قریب پاتا تھا۔ جس عمل نیک پر نظر کرتا، یا تو سرے سے اُس کے اعمال نامے میں تھا ہی نہیں اور تھا بھی تو ایک عمل اور سینکڑوں رخنے، ہزاروں فساد۔ دو چار نمازیں بھی تو کاہلی اور بے دلی و ریا سے خالی نہیں۔ کبھی جاڑے کے دنوں میں یا افطار و سحور میں شرمیک ہونے کی نظر سے جو روزے رکھنے کا اتفاق ہوا تھا تو ان میں دکھاوے اور ظاہر داری کا نقص تو تھا ہی تھا، تکلیف کی شکایت سے نیکی برباد گناہ لازم۔ کبھی کسی بھوکے ننگے کو وہ چہرہ جو اپنے مصرف کی نہ تھی، دی تو اس کو یوں اکارت کیا کہ ایک دفعہ دے کر سو سو بار احسان بتایا اور یہ سمجھے کہ بے چارے محتاج کو عمر بھر کے واسطے مول لے لیا۔ خلاصہ یہ کہ کوئی عمل نیک نہ تھا جو خالصتہً اللہ ہو اور انصافاً اس کے ثواب کی توقع، اس کے اجر کی امید کی جائے۔

ان خیالات نے نصوح کے دل پر ایسا اثر کیا کہ وہ بے اختیار ہو کر رویا اور کہنے لگا کہ الہی مجھ سے زیادہ نالائق، نابکار، ناکس، ناہنجار بھی کوئی شخص ہو گا کہ میں نے اپنی ساری عمر تیری نافرمانی میں کاٹی۔ کاش میں پیدا ہی نہ ہوا ہوتا، یا پیدا ہوا تھا تو معصیت پر قدرت نہ رکھتا۔ کوئی ایسی سخت مصیبت مجھ پر پڑتی کہ سر کھجانے کی فرصت نہ دیتی۔ مجھ پر بجلی نہ گری۔ آسمان نہ ٹوٹ پڑا۔ مجھ کو سانپ نہ سونگھ گیا۔ ہیضہ کر کے میں بے حیا پھر اٹھ بیٹھا۔ لعنت ہے مجھ پر اگر اب مدت العمر گناہ کے پاس پھٹکوں۔ تلف ہے میری زندگی پر اگر پھر معصیت پر اقدام کروں۔ یہ عہد اپنے جی میں استوار کر کے اس کو پھر اپنی عمر تلف شدہ کا خیال آگیا اور دل میں کہنے لگا کہ میں نے ساری عمر جو اس تباہ حالت میں غارت کی، اس کی تلافی کچھ بھی میرے اختیار میں نہیں اور بڑی بے انصافی ہے کہ میں جرم کروں اور سزا نہ پاؤں، گناہ کروں اور اس کا پاداش نہ بھگتوں۔ نصوح کو اپنے گناہوں پر اس وقت اتنی ندامت تھی کہ مرنے کو وہ اپنی ایک ادنیٰ سزا سمجھتا تھا۔ گھر بھر اُس کے جانبر ہونے کی خوشی منا رہا تھا اور اس کو افسوس تھا کہ میں مر کیوں نہیں گیا،

علالت کی وجہ سے اٹھنے سے معذور تھا، مگر تکیے پر اوندھا سر کئے ہوئے پڑا ہوا تھا اور کہہ رہا تھا کہ خدایا میں تو اس قابل ہوں کہ دوزخ میں جھونک دیا جاؤں مگر جو تو نے اپنے فضل سے پھر چند روز کے واسطے مجھ کو دنیا میں رکھ لیا ہے تو ایسی توفیق عطا کر کہ نیکو کاری اور تیری اطاعت و فرمانبرداری میں رہوں اور میری زندگی دیندارانہ زندگی کا نمونہ ہو۔

اپنے نفس کے احتساب سے فارغ ہوا تو نصوص کو خانان کا خیال آیا۔ دیکھا تو بی بی بچے سب ایک رنگ میں ہیں: دنیا میں منہمک، دین سے بے خبر۔ تب یہ دوسرا صدمہ نصوص کے دل پر ہوا کہ واحسرتا! میں تو تباہ ہوا ہی تھا، میں نے ان سب کا وبال سمیٹا۔ مجھ کو خدا تے اس گھر کا مالک اور سردار بنایا تھا اور اتنی روحیں مجھ کو سپرد کی تھیں۔ افسوس میں نے دو بیعت ایزدی کو تلف کیا اور امانت الہی کی نگہداشت میں مجھ سے اس قدر سخت غفلت ہوئی۔ یہ سب لوگ میرے حکم کے مطیع اور میری مرضی کے تابع تھے۔ میں نے اپنا برا نمونہ دکھا کر ان سب کو گمراہ کیا۔ اگر میں قدغن رکھتا تو یہ کیوں بگڑتے اور یہ بگڑے تو آخر ان سے جو نسل چلے گی وہ بھی بگڑے گی۔ غرض میں دنیا میں بدی کا بیج بوجھا۔ جو لوگ خدا کے اچھے بندے ہوتے ہیں، باقیات الصالحات اور یادگار نیک دنیا میں چھوڑ جاتے ہیں۔ میں ایسا بد بخت ہوا کہ مجھ سے یادگار سمجھی رہی تو بدی۔ جب تک میری نسل رہے گی بدی بڑھتی اور پھلتی جائے گی۔ جب یہ لوگ خدا کے روبرو جواب دہی کے واسطے حاضر ہوں گے تو آخر کہیں گے کہ ہم کو کسی نے راہ نیک بتائی ہی نہیں۔ تو میں کیا جواب دوں گا؟ یہ خیال کر کے نصوص پھر ایک مرتبہ پکار کر رویا اور دوسرا عہد اس نے یہ کیا کہ جتنے لوگ میرے خانان میں ہیں سب کی اصلاح وضع کروں گا۔ اور پھر اس نے خدا سے دعا کی کہ اے الہ العالمین! تو اس ارادے میں میری مدد کر۔ جو مشکل پیش آئے آسان ہو جائے میری بات میں اتر دے اور میرے عزم میں استحکام۔

نصوص کو ایسی ٹھوکر نہیں لگی تھی کہ وہ اس کو بھول جاتا تنبہ ہوئے پیچھے اس کو اپنی اصلاح دشوار نہ تھی، مگر اصلاح خانان ایک بڑا مشکل کام تھا۔ وہ بد خوئی واقف

تھا کہ دینداری اور خدا پرستی میرے خاندان کے لئے بالکل نئے الفاظ ہیں جن سے چھوٹے بڑے کسی کے کان آشنا نہیں۔ وہ اچھی طرح سمجھتا تھا کہ گھر بھر ایک طرف ہوگا اور میں اکیلا ایک طرف۔ تقار خانے میں طوطی کی آواز کون سُنے گا اور میں ایک سورما چنا بن کر کیوں کر معصیت کے بھاڑ کو توڑ ڈالوں گا۔ پس وہ غور کرنے لگا کہ کس کو اپنا مددگار بنائے، کس کو صلاح کار قرار دے۔ آخر یہی دل میں آیا کہ صلاح کے لئے بی بی سے بہتر کوئی ذریعہ نہیں اور خدا کو کچھ اس خاندان کی فلاح ہی منظور تھی کہ نصوح نے بی بی کو پڑھا لکھا بھی لیا تھا۔ جب نصوح کا نیا نیا بیاہ ہوا انہی دنوں تعلیم نسواں کا پرچا شروع ہوا تھا۔ نئی نئی کتابیں جو عورتوں کے واسطے جاری ہوئی تھیں، نصوح نے سب کو بہت شوق سے دیکھا تھا اور اس کا دل اس بات کو مان گیا تھا کہ عورتوں کو لکھانے پڑھانے میں چند در چند فوائد دیتی و دینوی مضمون ہیں۔ چنانچہ اُس نے بعض کتابوں میں سے بعض مقامات دل چسپ بی بی کو پڑھ کر سنائے بھلائی کی بات سبھی کو بھلی معلوم ہوتی ہے۔ بی بی نے بھی اس کو تسلیم کیا کہ عورتوں کے لئے پڑھنا بہت مفید ہے۔ بال بچوں کا کچھ بکھیڑا نہ تھا۔ میاں سے پڑھنا شروع کیا تو چار پانچ مہینے میں اُردو لکھنے پڑھنے لگی۔ تب سے اب تک تھوڑا بہت مشغلہ چلا ہی جاتا تھا نصوح کو اس وقت بی بی کا پڑھا ہونا بہت ہی غنیمت معلوم ہوا اور سمجھا کہ بی بی یوں ہی خدا کے فضل سے اسم باسمی، فہمیدہ ہے، اس کا سمجھا لینا تو چنداں دشوار نہیں رہے بچے جن کی عمر چھوٹی ہے وہ بھی اصلاح پذیر ہیں۔ بڑی دقت تو بڑی عمر والوں کی ہے۔ ایک بیٹا ایک بیٹی بیاہے جا چکے تھے۔ سمجھا کہ دونوں اپنے اپنے گھر کے ہیں کسی پر میرا اختیار باقی نہیں۔ اور ہو بھی تو جوان بیٹا جوان بیٹی۔ مار میں نہیں سکتا، گھر تک میں نہیں سکتا، نہ سمجھانا اور وہ بھی اس عمر میں بڑھے طوطوں کو پڑھانا ہے۔

۱۵ صحیح مثل یوں ہے: اکیلا چنا دیا اکیلا سورما چنا) بھاڑ نہیں بھوڑتا۔ یعنی جو کام مل جل کر کرنے کا ہوا اسے تنہا آدمی سرانجام نہیں دے سکتا۔

آخر وہ کہیں گے نہیں کہ برے ہیں اور بے دین ہیں تو تمہی نے ہم کو ایسا اٹھایا۔ اور جب کہ ہماری عادتیں راسخ اور خصلتیں طبیعت ہو گئیں تو اب ہم کو ان کا ترک کرنا تعلیم کرتے ہو اور ہم کو ناحق ملزم بناتے ہو۔ یہ سوچنا تھا کہ نصوح کی آنکھوں سے آنسو ٹپک پڑے اور سمجھا کہ ان دو کی اصلاح محال ہے۔ اس کو زیادہ تر افسوس اس بات کا تھا کہ خدا کے فضل سے دونوں کے آگے اولاد ہے جس طرح میری بدی نے میری اولاد میں اثر کیا، کیا ان کی بدی ان کی اولاد میں سرایت نہ کرے گی؟ مگر پھر بھی نصوح نے مصمم ارادہ کر لیا کہ انشاء اللہ اپنے مقدر و ربھرتو کو شمش کر دوں گا، یا تو راہ راست ہی پر آئیں گے یا جیتے جی چھوڑ دوں گا۔ جو خدا کا نہیں وہ میرا پہلے نہیں۔ منجھلے بیٹے اور منجھلی بیٹی کی طرف سے بھی نصوح کو خوب اطمینان نہ تھا اور جانتا تھا کہ ان کے ساتھ بھی وقت پڑے گی۔ لیکن اس کا ارادہ ایسا مستحکم تھا کہ کوئی مشکل اس کو روک نہیں سکتی اور وہ مضطرب اور مستعجل اس قدر تھا کہ چاہتا تھا کہ تھیلی پر برسوں جمالوں۔ ابھی اچھی طرح بدن میں اٹھنے بیٹھنے کی طاقت بھی نہیں آئی تھی کہ اس نے بی بی سے کہا: ”تھوڑا سا پانی گرم کر دو تو میں نہالوں۔“

بیوی: ”کیا غضب کرتے ہو، ہاتھ پاؤں میں درآمد تو آنے دو۔ نہانے کی ایسی کون سی ساعت ماری جاتی ہے۔ جب اصل خیر سے چلنے پھرنے لگو گے، خاصی طرح حمام میں جا کر غسل کرنا۔“

میاں: ”میں نماز پڑھنی چاہتا ہوں۔ علالت میں طرح طرح کی بے احتیاطی ہوتی ہے، جی قبول نہیں کرتا کہ اسی حالت سے نیت بانہ لوں۔“

بیوی: ”کیا اچھے ہونے کے نفل مانے تھے؟“

بی بی نے جو نماز کی سنکر ایسا تعجب ظاہر کیا تو نصوح پر گھڑوں پانی پڑ گیا اور

لٹلہ پڑنے نسخوں میں یہ جملہ اسی طرح چھپا ہے۔ بعد کے ایڈیشنوں میں اسے یوں بدل دیا گیا: ”کیا اچھے ہونے کی نفل مانی تھی؟“ لیکن یہ مصنف کی اصلاح نہیں بلکہ مرتبین کی ہے۔

جی میں کہنے لگا کہ اللہ اللہ مجھ میں اور نماز میں اتنی دوری ہے کہ گھر والی بی بی سن کر تعجب کرتی ہے

وائے برمن وائے براخب نام من

عاردار و کفر بر اسلام من ۱۰

اور ایک آہ سرد کھینچ کر بی بی سے کہا کہ میں نفلیں پڑھنے والا ہوتا تو بھلے ہی دن نہ ہوتے۔

بیوی: "منت نہیں نیاز نہیں تو پھر کیا جلدی ہے۔ نماز کہیں بھاگی نہیں جاتی۔ اچھی

طرح تندرست ہو جاؤ گے تو بہتری نمازیں پڑھ لینا۔"

اب نضوح وہ نضوح نہیں رہا تھا کہ بی بی کو ایسی بے وقعتی کے ساتھ نماز کا تذکرہ کرتے

ہوئے سنتا اور اس کو ناگوار نہ ہوتا۔ غصہ تو آیا مگر پھر اپنے جی میں سمجھا کہ بی بی کا کچھ قصور نہیں۔

جس کا شوہر بے دین ہو اس کے ایسے ہی خیالات ہونے چاہئیں۔ تمام تر میری ہی خطا ہے اور

ایک میری بے دینی نے سارے گھر کو تباہ کر رکھا ہے۔ بی بی سے اس وقت رد و کد کرنا مناسب

نہ سمجھ کر اتنا ہی کہا کہ افسوس میری ناکارہ صحبت نے تم کو کس قدر گمراہ کر دیا ہے کہ فرض خدا

کو تم نے ایک سرسری سا کام سمجھا۔

غرض بی بی کے منع کرتے کرتے نضوح نے غسل کر، کپڑے بدل، نماز پڑھی۔ آج نضوح کی

یہ پہلی نماز تھی کہ اس کو داخل عبادت کہہ سکتے ہیں۔ وہ اس طرح ہاتھ باندھے ہوئے ٹوڈب

کھڑا تھا جیسے کسی بادشاہ عالی جاہ کے روبرو کوئی خوئی کھڑا ہوتا ہے۔ آنکھیں زمین میں سی

ہوئی تھیں۔ ہیبت سلطانی اس پر ایسی چھا رہی تھی کہ نہ ہلتا تھا نہ جلتا تھا، بس ایک بت کی

طرح بے حس و حرکت کھڑا ہوا تھا۔ عاجزی اور فروتنی اس کے چہرے سے ظاہر تھی۔ حکم کے

مطابق کھڑا تھا لیکن جھک جھک جاتا تھا اور گر گر پڑتا تھا۔ غرض ایسی ایسی حرکتیں اس سے

سرزد ہوتی تھیں کہ خواہ مخواہ دیکھنے والے کو رحم آئے۔

ہفتے عشرتے تک علالت کا کسل رہا۔ پھر تو خدا کے فضل سے نضوح بدستور توانا و

۱۰ حیف ہے مجھ پر اور میرے انجام پر (میری دینی حالت ایسی گئی گزری ہے کہ میرے اسلام سے

کفر کو بھی شرم آتی ہے۔

تندرست ہو گیا۔ مگر بیماری کے بعد اس کی عادتیں اکثر بدل گئی تھیں۔ ہر وقت تو وہ کچھ سوچ میں رہتا تھا۔ بے ضرورت بچنا، بے تیزی کے ساتھ ہنسنا، لایعنی باتوں میں شریک ہونا، اس کے ساتھ لینت، تواضع، وسعت اخلاق، انکسار، یہ صفیں بھی اس میں آگئی تھیں۔ بیماری سے پہلے اس کی بدمزاجی اس درجے کی تھی کہ گھر والے اس کو ہوا سمجھتے تھے۔ دروازے کے اندر اس نے قدم رکھا اور کیا چھوٹے بڑے سب پر ایک سہم چڑھا۔ اگر بھولے سے کوئی چیز بے موقع پڑی رہ گئی اور اس نے دیکھ پائی، سب پر ایک آفت توڑ ماری۔ کھانے میں، اٹکل ہی تو ہے، ذرانہ کم زیادہ ہو گیا یا مٹھلونا رہ گیا، بس اسی روز جانو کہ گھر میں فاقہ ہوا کتنے تو یہی لے شہید ہوئے، کتنی رکابیوں کا خون ہوا۔ سارے محلے میں خبر ہوئی کہ آج کھانا بگڑا: بچوں کو بات بات میں جھڑکی، بات بات میں گھڑکی۔ یا اب نصوح کے سر پر ڈھول بجاؤ کچھ خبر نہیں۔ بلکہ فہمیدہ بچوں کو شوخی کرتے دیکھ خفا ہوتی اور کہتی: ”کیسے ناہموار بچے ہیں۔ باپ کا تو یہ حال ہے اور یہ انہی کے کان میں جا کر شور مچاتے ہیں، ذرا ڈر نہیں، دیکھو اکٹھی ہی کسر نکلے گی!“

شروع میں نصوح کے یہ انداز دیکھ کر گھر والوں کو بڑا کھٹکا تھا۔ وہ جانتے تھے کہ بیماری سے اُٹھے ہیں، ضرور ہے کہ پہلے سے زیادہ نازک مزاج ہو گئے ہوں گے۔ اس بلا کا غصہ چڑھا ہے کہ کسی سے بولتے ہی نہیں۔ دیکھیے یہ قہر کس پر ٹوٹتا ہے، کس کی شامت آتی ہے مگر نصوح نے ایسا جلاب نہیں لیا تھا کہ اُس نے خون میں ذرا سی گرمی بھی لگی رہنے دی ہو۔ لوگ بیماری سے اُٹھ کر چڑچڑے اور بدمزاج ہو جاتے ہیں اور نصوح حلیم اور بردبار، نرم دل اور خاکسار ہو کر اُٹھا تھا۔ معاملات روزمرہ میں اس کی یہ کیفیت ہو گئی تھی کہ جو رکھ دیا، سوچاؤ سے کھالیا، جو دے دیا سو خوشی سے پہن لیا۔ نہ حجت نہ تکرار، نہ غل نہ غپاڑا۔ نصوح کی عادت بدنی تو لوگوں کی مدارات بھی اس کے ساتھ بدل چلی۔ جو پہلے ڈرتے تھے، وہ اب اس کا ادب ملحوظ رکھتے جن کو وحشت و نفرت تھی، وہ اب اس کے ساتھ اُنس و محبت کرتے۔ تھوڑے ہی دنوں میں گھر شور و شغب سے پاک اور لڑائی جھگڑے سے صاف ہو گیا۔

ابتداءً نصوح کو نماز وغیرہ کا اتہام کرتے دیکھ کر گھر والوں نے اچنبھا کیا تھا۔ لیکن

پھر تو بے کہے دوسروں پر خود بخود ایک اثر سا ہونے لگا اور نصوص اسی کا منتظر تھا کہ لوگ اس طرز اجنبی سے کسی قدر مانوس اور خوگر ہو لیں تو اپنا انتظام شروع کروں۔ نصوص کی جہاں اور عادتیں بدلی تھیں، وہاں ایک یہ بھی تھی کہ وہ خلوت پسند ہو گیا تھا۔ تمام دن اکیلا بالے خانے پر بیٹھا رہتا۔ بے بلائے اگر کوئی جاتا تو یہ بھی نہ تھا کہ اس سے بات چیت نہ کرے، مگر حتی الوسع مجمع سے الگ تھلگ رہتا تھا۔ بعض کو یہ خیال ہوتا تھا کہ شاید نیند بڑھ گئی ہے۔ کوئی یہ سمجھتا تھا کہ اترنے چڑھنے کی توانائی نہیں آئی، مگر فہمیدہ کو اکثر جانے کا اتفاق ہوتا تھا، کبھی نماز پڑھتے دیکھا، کبھی چپ بیٹھے ہوئے۔ آخر ایک روز پوچھا کہ "اکیلے چپ چاپ بیٹھے ہوئے تمہارا جی نہیں گھبراتا۔ تھوڑی دیر کو نیچے ہی اتر آیا کرو کہ بال بچوں کی باتوں میں دل بہلے۔ مجھ کو گھر کے کام دھندے سے فرصت نہیں ملتی۔"

نصوص: "میں تم سے اس بات کی شکایت کرنے والا تھا کہ جب سے میں بیمار ہو کر اٹھا ہوں، تم نے اتنا بھی نہ پوچھا کیا ہوا، کیوں کر ہوا۔ کیا تم کو میری عادات میں فرق معلوم نہیں ہوتا؟"

فہمیدہ: "رات دن کا تفاوت، زمین و آسمان کا فرق اور پوچھنے کو تمہارے سر کی قسم کئی بار منہ تک بات آئی، مگر تمہارا ڈھنگ دیکھ کر جرات نہ ہوئی کہ پوچھوں۔"

نصوص: "ڈھنگ کیسا؟"

فہمیدہ: "ماننے کی بات نہیں، مزاج تمہارا سدا کا تیز ہے۔ یوں ہی سب لوگ تم سے ڈرتے رہتے ہیں۔ جب سے بیمار ہو کر اٹھے ہو سب کو خوف تھا کہ ایک تو کر بلا، دوسرے نیم چڑھا۔ پہلے ہی سے بلا کا غصہ ہے، اب بیماری کے بعد کیا ٹھکانہ ہے۔ ادھر تم کو دیکھا تو کسی کی طرف ملتفت نہ پایا۔ سمجھے کہ ضرور طبیعت برہم اور مزاج نا درست ہے۔ پھر کس کی جرات کس کو اتنی ہمت جو پوچھے، دریافت کرے؟"

نصوص: "کیوں صاحب، کبھی تم نے مجھ کو میرے مزاج کی خرابی پر متنبہ نہ کیا؟"

فہمیدہ: "تنبیہ کرنا درکنار، بات کرنے کا تو یارا ہی نہ تھا۔"

نصوص: "لیکن ان دنوں تو میں کسی پر ناخوش نہیں ہوا۔"

فہمیدہ: ”گھر بھر کو اس کا تعجب ہے“

نصوح: ”آخر لوگ اس کا کیا سبب قرار دیتے ہیں؟“

فہمیدہ: ”لوگ یہ کہتے ہیں کہ وہاں کثرت سے لوگوں کو مرتے دیکھا۔ اپنے گھر تین موتیں ہو گئیں۔ خود بیمار پڑے اور خدا کے گھر سے پھر کر آئے۔ دل میں ڈر بیٹھ گیا ہے۔ تمہارے بڑے صاحبزادے یہ تجویز کرتے ہیں کہ ڈاکٹر نے جو اسہال بند کرنے کی دوا دی، دماغ میں گرمی چڑھ گئی ہے۔ بہر کیف سب کی یہی رائے ہے کہ علاج کرنا چاہیے۔“

نصوح: ”نہ گرمی ہے، نہ خلل دماغ، خوف البتہ ہے۔“

فہمیدہ: ”مرد ہو کر تم اتنے ڈر گئے۔ آخر ہم سب بھی تو اس آفت میں تھے۔“

نصوح: ”تم ہرگز اس آفت میں نہ تھیں۔“

فہمیدہ: ”یعنی یہ کہ میں نے ہیضہ نہیں کیا۔ لیکن تمہارا ہیضہ کرنا مجھ کو اپنے مرنے

سے زیادہ شاق تھا۔“

نصوح: ”نہیں ہیضہ کرنے کی بات نہیں۔ بیماری اگرچہ ظاہر میں سخت تھی مگر

میں تم سے کہتا ہوں کہ شروع سے آخر تک میرے ہوش و حواس سب درست تھے۔ تمہاری باتیں میں سنتا اور سمجھتا تھا۔ ابتدائے علالت میں جو تم لوگوں نے ہیضہ ابتلائی تجویز کیا، پھر صبح کو حکیم صاحب تشریف لائے اور میری کیفیت تم نے ان سے بیان کی، پھر ڈاکٹر آئے اور اُنھوں نے دوا پلائی، مجھ کو سب خبر ہے۔ جب تم لوگوں نے ڈاکٹر کے کہنے سے مجھ کو علیحدہ دالان میں لٹایا تو مجھ کو غنودگی سی آگئی اور میں نے اپنے تئیں دوسرے جہاں میں دیکھا۔“

اس کے بعد نصوح نے خواب کا سارا ماجرا حرف بہ حرف بی بی سے بیان کیا۔ مردوں

کی نسبت عورتوں کے دلوں میں نرمی اور رقت زیادہ ہوتی ہے اور یہی وجہ ہے کہ مذہبی

تعلیم عورتوں میں جلد اثر کرتی ہے۔ فہمیدہ نے جو میاں کا خواب سنا۔ اس قدر خوف اس

پر طاری ہوا کہ قریب تھا کہ غش آجائے۔ نصوح اگرچہ تنہائی میں اپنے گناہوں پر تاسف

کرتے ہر روز دو چار مرتبہ رولیا کرتا تھا اور ظاہر میں نہیں بھی روتا تھا، تو اندر سے اس

کا دل ہر وقت روتا رہتا تھا، اب بی بی کی ہمدردی اور ہم دمی کا سہارا پا کر تو اتنا رویا کہ گھگھکی بندھ گئی۔ فہمیدہ پہلے ہی خوف زدہ ہو رہی تھی، میاں کا رونا اس کے حق میں اونگھتے کو ٹھیلنے کا بہانہ ہوا۔ اس نے بھی بلبلہ کر رونا شروع کیا۔ پھر تو میاں بی بی ایسا رونے لگا کہ ساون بھادوں کا سماں بندھ گیا۔ وہ بھی ایک عجیب وقت تھا کہ دو میاں بی بی اپنے اپنے گناہوں کو یاد کر کے رو رہے تھے

آخر نصوح نے اپنے تئیں سنبھالا اور بی بی سے کہا کہ دنیا میں اگر کوئی چیز رونے کے قابل ہے تو میرے نزدیک گناہ اور خدا کی نافرمانی ہے اور بس، کیوں کہ کوئی معصیت کوئی آفت، گناہ سے بڑھ کر نہیں۔ دنیا کے نقصانوں پر رونا بے فائدہ دیدے کھونا ہے، مگر گناہ پر رونا گویا داغ الزام کو دھونا ہے۔ رونا کفارہ معصیت ہے۔ رونا گناہگار کے لئے بہترین معذرت ہے۔ رونا رحمت کی دلیل اور مغفرت کا کفیل ہے۔ لیکن ہم کو اپنی آئندہ زندگی کا انتظام بھی کرنا ضرور ہے۔ ندامت وہی سند ہے کہ افعال مابعد میں اس کا اثر ظاہر ہو۔ توبہ وہی پکی ہے کہ آدمی جو دل سے سوچے یا منہ سے کہے ویسا ہی کو دکھائے۔“

فہمیدہ ۵: ”لیکن اتنی عمر اس خرابی میں بسر کی، اب نجات اور مغفرت کی کیا امید ہے۔ میں تو جانتی ہوں کہ ہمارا مرض علاج سے درگزر۔“

نصوح: ”خدا کی رحمت سے مایوس ہونا بھی کفر ہے۔ وہ بڑا بے نیاز، بڑا غفور الرحیم ہے۔ کچھ اس کو ہماری عبادت کی پروا نہیں۔ اگر روئے زمین کے تمام آدمی اس کی نافرمانی کریں، تو اس کی ابدی اور دائمی سلطنت میں ایک سہر مو برابر بھی فرق نہیں آئے گا اور اس طرح اگر تمام زمانہ فرشتہ سیرت ہو جائے اور سارے آدمی شبانہ روز مصروف عبادت رہیں تو اس کی عظمت اور کبر بانی میں ایک رائی کے دانے کے قدر بھی زیادتی اور افزونی نہ ہوگی۔ اگر خدا کو اپنی پرستش اور عبادت ہی کرانی منظور ہوتی تو وہ نافرمانی، گناہ گار، سرکش، متمرد انسان کی جگہ فرشتے پیدا کر سکتا تھا۔ پھر یہ باتیں جو ہم پر فرض و واجب کی گئی ہیں، ہماری ہی اصلاح ہماری ہی بہبود کے لئے۔ اور اس میں بھی شک نہیں کہ اس میں پورے سرے کا رحم اور غایت درجے کا حلم ہے۔ لاکھ گناہ کرو، جہاں

عجز و الحاح کیا، منت و سماجت سے پیش آئے، بس کچھ نہیں۔ ع
 اگر خشم گیر دہ کر دار ز شدت
 چو باز آمدی ماجرا در نوشتہ

وہ معبود جابر نہیں، سخت گیر نہیں، کینہ ورنہ نہیں۔ مگر ہے کیا کہ غیور بڑا ہے۔ اس کی مطلق
 برداشت نہیں کہ کسی کو اس کا شریک خدائی گردانا جائے۔

فہمیدہ: ”کتنا ہی عفو و درگزر کیوں نہ ہو، مگر اپنے گناہوں کی بھی کچھ انتہا ہے۔ ماں
 باپ کو جیسی اولاد کی مانتا ہوتی ہے، ظاہر۔ مگر دیکھو کلیم کی حرکتوں سے میرا تمہارا دونوں
 کا جی آخر کھٹا ہو ہی گیا۔ کتنی برداشت، کہاں تک چشم پوشی؟“

نصوح: ”خدا کی پاکیزہ اور کامل صفتوں کو آدمی کی ناقص و نامم عادتوں پر قیاس
 کرنا بڑی غلطی ہے۔ تمام دنیا کے ماں باپوں کو جو اولاد کی محبت ہے، وہ ایک شہ ہے، اس
 عنایت بے غایت اور لطف و شفقت بے منت کا، جو خداوند کریم ہر حال میں اپنے بندوں
 پر فرماتا ہے۔ گناہ اور نافرمانی انسان کے خمیر میں ہے۔ اگر بندوں کے گناہ پر اس کی نظر
 ہوتی تو ہر تنفس کشتنی اور گردن زدنی تھا۔ دنیا کا ہے کو بستی۔ لیکن اللہ رے درگزر!
 گناہ بھی ہو رہے ہیں اور رزق کا راتب جو ہر کار سے بندھا ہے موقوف ہونا کیسا، کبھی ناغہ
 بھی تو نہیں ہوتا۔ سانس لینے کو ہوا تیار، پینے کو پانی موجود، آرام کرنے کو رات، کام کرنے
 کو دن، رہنے کو مکان۔ وہی چاند، وہی سورج، وہی آسمان، وہی زمین، وہی برسات، وہی
 فواکہ و نباتات۔ جملہ اعضا ہاتھ پاؤں، آنکھ کان اپنی اپنی خدمت پر مستعد، نہ ماندگی، نہ کسل،
 نہ تکان، پس جبکہ خدا ایسے ایسے گناہ اور ایسی ایسی نافرمانیوں پر نیکی سے نہیں چوکتا، تو یہ
 بات اس کی ذات ستودہ صفات سے بہت ہی مستبعد معلوم ہوتی ہے کہ اس کی درگاہ میں
 معذرت کی جائے اور زنجشے، توبہ کی جائے اور قبول نہ کرے۔“

اسی وقت میاں بی بی دونوں نے دعا کے واسطے ہاتھ پھیلا دیئے اور گڑ گڑا گڑا کر

شہ اگر وہ بڑے عمل پر نارض بھی ہوتا ہے تو جب تو باز آ جائے تو وہ درگزر کرتا ہے۔

اپنے اور ایک دوسرے کے گناہوں کی مغفرت چاہی۔ اس کے بعد فہمیدہ مسرت وطمینان کی سی باتیں کرنے لگی۔ مگر نصوص کی افسردہ دلی بستور باقی تھی۔ تب فہمیدہ نے پوچھا کہ جب توبہ کرنے سے گناہوں کا معاف ہو جانا یقینی ہے اور آئندہ کے واسطے ہم عہد کرتے ہیں کہ پھر ایسا نہ کریں گے، تو کیا وجہ ہے کہ تم ادا اس ہو؟

نصوص: "ایمان خوف ورجا کا نام ہے۔ توبہ کا قبول کیا جانا کچھ ہمارا استحقاق نہیں خدائے تعالیٰ قبول کرے تو اس کی عنایت ہے، اور قبول نہ کرے تو ہم کو نہ مقام گلہ ہے نہ محل شکایت۔ آئندہ کے عہد پر کیا بھروسہ ہو سکتا ہے۔ انسان مخلوق ضعیف البنیان ہے غفلت اس کی طبیعت ہے اور نافرمانی اس کی طبیعت۔ خدا ہی توفیق خیر دے تو عہد کا نباہ اور وعدے کا ایفا ممکن ہے، ورنہ آدمی سے کیا ہو سکتا ہے۔"

کیا فائدہ فکر بیش و کم سے ہوگا

ہم کیا ہیں کہ کوئی کام ہم سے ہوگا

جو کچھ کہ ہوا ہوا کرم سے تیرے

جو کچھ ہوگا تیرے کرم سے ہوگا!

اور میری افسردگی کی ایک وجہ اور ہے کہ کسی طرح اس سے میرا قلب مطمئن نہیں ہوتا۔
فہمیدہ: "دہ کیا؟"

نصوص: "وہ یہ ہے کہ میں تو بگڑا ہی تھا، میں نے ان بچوں کو کیسا غارت کیا۔ میری دیکھا دیکھی یہ بھی گئے گزرے ہوئے۔ تم دیکھتی ہو کہ چھوٹے بڑے سب ایک رنگ میں ہیں۔ کسی کو بھی دیناری سے مس ہے؟ کوئی بھی خدا پرستی کی طرف رغبت رکھتا ہے؟ اور رغبت ہو تو کہاں سے ہو۔ نہ تو گھر میں دین و مذہب کا چرچا کہ خیر دوسروں کو دیکھ کر آدمی نصیحت پکڑے، نہ کوئی کہنے اور سمجھانے والا کہ نیک و بد کا امتیاز سکھائے۔ بلکہ حق تو یہ ہے کہ میں ان کی تباہی اور خرابی میں ہر طرح کی مدد کرتا رہا۔ افسوس ہے کہ میں نے ان کے حق میں کانٹے بوئے، ان کے ساتھ دشمنی کرتا رہا اور جانا کہ میں ان کی بہتری چاہتا ہوں۔ میں جو غور کرتا ہوں تو کھیل کود کی جتنی عادتیں خراب ہیں، حقیقت

میں ان کا بانی اور معلم میں ہوں۔ میں نے اُن کا جی بہلانے کو کھلونے اور کنکوے لے دیئے ہیں۔ میں ان کو خوش کرنے کی نظر سے بازار ساتھ لے گیا۔ میں نے ان کو دام دے دے کر بازاری سودوں کی چاٹ لگائی۔ جانور پالنے میں نے ان کو سکھائے۔ میلے تماشے ان کو میں نے دکھائے۔ خوش وضعی، خوش لباسی کی لت اُن کو میں نے ڈلوائی۔ میں خود عجیب مجسم کا ایک بڑا نمونہ ان کے پیش نظر تھا۔ جو جو کچھ یہ کرتے ہیں، ماں کے پیٹ سے لے کر نہیں آئے، مجھ سے سیکھا، میری تقلید کی۔ میں ہرگز اس نعمت کے لائق نہ تھا کہ مجھ کو بچوں کا باپ بنایا جائے۔ میں کسی طرح اس عنایت کے شایان نہ تھا کہ مجھ کو ایک بھرے کنبے کی سرداری لے۔ یہ بھی میرے نصیبوں کی شامت اور ان کی بد قسمتی تھی کہ ان کی پرداخت مجھ کو سپرد ہوئی۔ افسوس، سن تمیز کو پہنچنے سے پہلے یتیم کیوں نہیں ہو گئے۔ شیر خوارگی ہی میں میرا سایہ زبوں ان کے سر پر سے کیوں نہیں اٹھا لیا گیا کہ دوسرا ان کی تربیت کا متکفل ہوتا جو اپنی خدمت کو مجھ سے بدرجہا بہتر انجام دیتا۔ غضب ہے کہ یہ اشراف کے بچے کہلائیں اور پاجیوں کی عادتیں رکھیں۔ مجھ کو اب ان کی شکل زہر معلوم ہوتی ہے۔ صورت، سیرت، ظاہر، باطن ایک سے ایک خراب ایک سے ایک بدتر۔

ایک نابکار کو دیکھو کہ وہ ماش کے آٹے کی طرح ہر وقت اینٹھا ہی رہتا ہے۔ کبھی سینے پر نظر ہے، کبھی بازوؤں پر نگاہ ہے۔ آدم زاد ہو کر لقا کبوتر کا پٹھا بنا پھرتا ہے اتنا اکڑتا ہے، اتنا اکڑتا ہے کہ گردن گدھی میں جا لگی ہے۔ کپڑے ایسے چست کر گویا بدن پر سیئے گئے ہیں۔ چھاتی پر انگر کھے کے بند ہیں۔ گھٹنوں تک پائجامے کی چوڑیاں پڑی ہیں۔ ایک دیولی برابر ٹوپی ہے کہ خود بہ خود گری پڑتی ہے۔ دوسرا ناہنجار، صبح اٹھا اور کبوتر کھول باپ دادے کا نام اُچھالنے کو ٹھے پر چڑھا۔ پہر سو پہر دن چڑھے تک کوٹھے پر دھما چو کر می مچائی۔ مارے باندھے مدرسے گیا۔ عصر کے بعد سے پھر کوٹھا ہے اور کنکو ہے۔ شام ہوئی اور شطرنج بچھا۔ اتوار کو مدرسے سے چھٹی ملی تو بیٹریں لڑائی تیسرے نالائق، بڑے میاں سوڑے میاں چھوٹے میاں سبحان اللہ، محمد نالاں،

ہمسائے عاجز۔ اس کو مار، اس کو چھڑ، چاروں طرف ایک ترہہ ترہہ چم رہی ہے۔ غرض کچھ اس طرح کے بے سرے بچے ہیں، ناہموار، آوارہ، بے ادب بے تمیز، بے حیا، بے غیرت، بے ہنر، بدمزاج، بدزبان، بد وضع کہ چند روز سے دیکھ دیکھ کر میری آنکھوں میں خون اُترتا ہے۔ ان کی حرکات و سکنات، نشست و برخاست کوئی بھی تو پہلے مانسوں کی سی نہیں۔ گالی دینے میں ان کو باک نہیں، نحس بکنے میں ان کو تامل نہیں، قسم ان کا تکیہ کلام ہے۔ نہ زبان کو روک ہے نہ منہ کو لگام ہے۔ ان کی چال ہی کچھ عجیب طرح کی اکھڑی اکھڑی ہے، کہ بے تہذیبی ان کی رفتار سے ظاہر ہے۔

رہیں لڑکیاں، میں تسلیم کرتا ہوں کہ ان میں اس طرح کے عیوب نہ ہوں گے جو لڑکوں میں ہیں۔ لیکن ساتھ ہی مجھ کو اس کا یقین ہے کہ دیندارانہ زندگی تو کسی کی بھی نہیں۔ ان کو بھی اکثر گڑبگڑوں میں مصروف پاتا ہوں، یا کنبے میں کوئی تقریب ہونے والی ہوتی ہے تو کپڑوں کا اہتمام کرتے ہوئے دیکھتا ہوں۔ لڑکے گالیاں بہت بکتے ہیں تو لڑکیاں کو سنے کثرت سے دیا کرتی ہیں۔ قسم کھانے میں جیسے وہ بیباک ہیں، یہ بھی بے دھڑک ہیں۔ بہر کیف کیا لڑکے کیا لڑکیاں، میرے نزدیک تو دونوں ایک ہی طرح کے ہیں۔ ان سب کی یہ تباہ حالت دیکھ کر میں زہر کے سے گھونٹ پی کر رہ جاتا ہوں۔ مگر پھر دیکھتا ہوں تو ان کا کچھ بھی تصور نہیں۔ خطا اگر ہے تو میری اور تمہاری۔ ان کے عیوب پر جھڑکنا اور ملامت کرنا کیسا، ہم نے کبھی ان کو روکا تک بھی تو نہیں۔“

فہمیدہ: ”تم تو باہر کے اٹھنے بیٹھنے والے ٹھیرے، اس میں تو میرا ہی سراسر تصور ہے۔ بچے ابتداء میں ماؤں ہی سے زیادہ مانوس ہوتے اور ماؤں ہی کی خوب پکڑتے ہیں۔ بلکہ تم جب کبھی ان کو نصیحت کرتے اور کسی بات پر گھڑکتے تو میں اُلٹی ان کی حمایت لیتی تھی۔ ان سب کو میں نے خراب کیا اور اس کا الزام بالکل میری گردن پر ہے۔“

نصوح: ”بے شک تم نے بھی ان کی اصلاح میں کوشش نہیں کی۔ لیکن پھر بھی میں باپ تھا۔ تم سے ان کی پرورش متعلق تھی اور مجھ سے ان کی اصلاح و تہذیب۔“

فہمیدہ: ”ہاں میں نے ان کے بدنوں کو پالا اور ان کی روحوں کو تباہ اور ہلاک

کیا۔ میری ہی بیہودہ محبت نے ان کی عادتیں بگاڑیں۔ میرے ہی نامعقول لاڈ پیار نے

ان کے مزاجوں کو گندہ، ان کی طبیعتوں کو بے قابو بنایا۔“

نصوح: ”لیکن اگر میں اپنے کام پر آمادہ و سرگرم ہوتا تو ممکن نہ تھا کہ میں کہوں اور نہ سنیں، میں چاہوں اور نہ کریں۔ آخر میں ان پر ضابطہ تھا۔ میں ان پر ہر طرح کی قدرت رکھتا تھا۔ اور نہ صرف ان پر بلکہ تم پر اور سارے گھر پر۔“

فہمیدہ: ”پھر بھی جس قدر بُرائیاں مجھ پر ظاہر ہوتی رہتی تھیں، ان کا شاید دسواں حصہ بھی تم پر منکشف نہ ہوتا ہوگا۔ جان بوجھ کر میری عقل پر پردہ پڑ گیا۔ دیکھتے بھالتے میں اندھی بنی رہی۔ اب بھی جو جو خرابیاں ان کی میں جانتی ہوں تم کو معلوم نہیں، دیکھو لڑکیاں ہی ہیں کہ تم گڑیاں کھیلنے اور کپڑوں کا اتہام کرنے کے سوائے ان کے حالات سے محض بے خبر ہو۔ میں جانتی ہوں کہ ان کے مزاجوں میں کیا کیا خرابیاں ہیں، ان کی عادتوں میں کیسے کیسے بگاڑ ہیں۔“

نصوح: ”پھر آخر کیا کرنا ہوگا؟“

فہمیدہ: ”میرے گمان میں ان بچوں کی اصلاح تو اب ہمارے امکان سے خارج ہے۔“
نصوح: ”البتہ ناممکن نہیں تو نہایت دشوار ہونے میں بھی کچھ شک نہیں۔“
فہمیدہ: ”دشوار تم ہی کہو۔ آسمان میں تھگلی کا لگانا ممکن ہے اور ان کی اصلاح ممکن نہیں۔ ادھر کی دنیا ادھر ہو جائے، مگر یہ درست ہونے والے نہیں کیا تم نہیں دیکھتے کہ کلیم ایک بات کے سو سو جواب دینے کو موجود ہے اور ایک کلیم پر کیا الزام ہے، جتنے بڑے دتے کڑے، جتنے چھوٹے دتے کھوٹے۔“

نصوح: ”تو کیا ان کو اسی گمراہی میں رہنے دیں کہ اور بدتر ہوں۔ ان کو با اختیار خود چھوڑ دیں کہ پیٹ بھر کر خراب ہوں؟“

فہمیدہ: ”بڑھے طوطوں کا پڑھانا، پتی لکڑی کا لچکانا، تم سے ہو سکے تو بسم اللہ، کیا خدا نخواستہ میں مانع و مزاحم ہوں۔ مگر میں ایسی ان ہونی کا بیڑا نہیں اٹھاتی۔ ایاز قدر خود شناس۔ میں خوب جانتی ہوں کہ بیٹوں کی نظروں میں میرا کتنا وقرب ہے، بیٹیاں

کتنا میرا ادب لحاظ کرتی ہیں۔ رشتے میں ضرور ہوں مگر افتاد سے مجبور ہوں، کوئی میرے بس کا نہیں“

نصوح: ”لیکن تم خود کہتی تھیں کہ بچوں کی اصلاح تم پر فرض تھی اور جب تک مادری و فرزندگی تعلق باقی ہے، وہ فرض تمہاری گردن پر لدا ہے۔ میں نے ایک دن بڑے سویرے نہیں معلوم کس بچے کو چاہا کہ باہر حکیم کو لے جا کر دکھا دوں۔ تم اس وقت اس کا منہ دھلانے کو اٹھیں۔ میں جلدی کرتا تھا اور تم کہتی تھیں کہ ذرا صبر کرو منہ دھلا دو، کرتا بدل دوں۔ اس حالت سے لے جاؤ گے، تو حکیم صاحب کیا کہیں گے کہ گھر والی کیسی پھوہڑ ہے کہ بچوں کو ایسا ناصاف رکھتی ہے۔ بے شک وہ بات تمہاری بہت معقول تھی۔ لیکن جب یہ تمہارے بچے گندری روح اور ناپاک دل لے کر خدا کے حضور میں جائیں گے، تو کیا تم پھوہڑ نہیں بنو گی۔ وہاں یہ معذوری، یہ مجبوری کچھ نہیں سنی جائے گی۔ علاوہ اس کے، کیوں کر تمہاری محبت اقتضا کرتی ہے کہ تم اپنے فرزندوں کو مبتلائے مصیبت دیکھو اور ان کو اس مصیبت سے نکالنے کی کچھ تدبیر نہ کرو، اس واسطے کہ وہ مصیبت ان پر بہت دنوں سے ہے اور میرے اور تمہارے سبب سے ہے۔ کیا مارت کے بیمار کو دوا نہیں دیتے، پُرانے ناسور کا علاج نہیں کرتے؟ اولاد کی اصلاح ماں باپ پر فرض ہے۔ اگر اس فرض کو ہم نے غفلت اور بیوقوفی سے اب تک ادا نہیں کیا تو کیا ضرور ہے کہ آئندہ بھی مصیبت ترک فرض میں گرفتار رہیں۔“

فہمیدہ: ”کچھ مجھ کو انکار نہیں، گریز نہیں۔ نہ میں یہ کہتی ہوں کہ بچوں کی اصلاح ہم پر فرض نہ تھی یا اب نہیں ہے۔ بلکہ مجھ کو ان کی اصلاح سے یاس کلی ہے اور میں جانتی ہوں کہ ان کی اصلاح و تہذیب اور تادیب و تعلیم میں کوشش فضول ہے، سعی عبث، تدبیر بے سود، محنت رائیگاں۔ بھلا کہیں ٹھنڈے لوہے بھی پیٹنے سے درست ہوئے ہیں۔“

نصوح: ”آہا۔ لیکن ہم پر اسی قدر لازم ہے کہ کوشش کریں اور نتیجے کا مرتب ہونا اثر کا پیدا کر دینا ہمارا کام نہیں۔ یہ خدا کے اختیار میں ہے اور کون جانے کہ خدا ہمارے ارادے میں برکت، ہماری تدبیر میں تاثیر دے اور یہ درست ہو جائیں، تو کیا تم کو مسرت

نہ ہوگی۔ کوشش میں ناکام رہنا اور مطلقاً کوشش نہ کرنا، ان دو باتوں میں زمین آسمان کا فرق ہے۔ انجام دونوں کا ایک ہو، مگر کوشش کرنا ہمارے لئے ایک وجہ برأت ہے۔
 فہمیدہ: ”اس بات کا فیصلہ میرے اور تمہارے درمیان میں ہونا ممکن نہیں، اس واسطے کہ میری حالت اور ہے، تمہاری حالت اور۔ اول تو بچوں پر تمہارا رعب داب ہے۔ تم سے پھر بھی ڈرتے ہیں اور میرے ساتھ تو سب کے سب اس قدر گستاخ ہیں کہ بیٹیاں تو خیر مجھ کو برابر کی سہیلی سمجھتی ہیں، بیٹے تو اتنا بھی نہیں جانتے کہ یہ کون بلا ہے اور کیا بگتی ہے۔ دوسرے، تم کو اپنے بچوں کی یہ کیفیت بخوبی معلوم نہیں اور میں ان کے رگ و ریشہ سے واقف ہوں۔“

نصوح: ”یہ سب سچ ہے، لیکن تمہاری باتوں کا خلاصہ یہ ہے کہ اب ان کی اصلاح بڑا مشکل کام ہے۔“

فہمیدہ: ”پھر تم نے بات کو بدلا۔ میں نے اپنے منہ سے مشکل مہر گز نہیں کہا۔ میں تو شروع سے ناممکن اور محال ہی کہے جاتی ہوں۔“

نصوح: ”بڑے افسوس کی بات ہے کہ اتنی دیر سے میں تمہارے ساتھ بک رہا ہوں اور تم نہیں سمجھتیں۔ کیوں صاحب، ناممکن اور محال کیوں ہے؟“

فہمیدہ: ”اگر تم کہو تو میں تمہاری خاطر سے مان لوں۔ لیکن چونکہ تم میری رائے پوچھتے ہو تو میں بے شک ناممکن اور محال ہی سمجھتی ہوں اور وجہ یہ ہے کہ ان کی عادتیں راسخ ہوتے ہوئے طبیعت ہو گئی ہیں۔ برابر کے بیٹے، برابر کی بیٹیاں۔ مارہم نہیں سکتے، گھر تک ہم نہیں سکتے، جبرہم نہیں کر سکتے۔ بھلا پھر ان عادتوں کو جن کے وہ مدتوں سے خوگر ہو رہے ہیں، کیوں کر چھڑا دیں گے؟“

نصوح: ”تو تمہارا مطلب یہ ہے کہ کوئی تدبیر کارگر سمجھ میں نہیں آتی اور جو سمجھ میں آتی ہے وہ کارگر نہیں معلوم ہوتی۔“

فہمیدہ: ”وہ ایک ہی بات ہے۔“

نصوح: ”اس سے مجھ کو بھی انکار نہیں کہ معمولی تدبیریں اب محض بے سود ہیں،

مادہ سخت ہے، تو جلاب بھی کوئی بڑا ہی کڑا دینا ہوگا۔ جو کام پہلے ایک بات سے نکلتا اب جوتی لات سے بھی نکلنے کی امید نہیں۔“

فہمیدہ: ”لیکن اگر بچوں کے ساتھ تم اس طرح کی سختی برتو گے تو تمام دنیا تھڑی تھڑی کرے گی اور سختی سے بچوں کے دلوں میں دوئی ضد اور نفرت پیدا ہوگی“
 نصوص: ”اگر میں یہ سمجھوں کہ میں اپنے ذمے کا ایک فرض ادا کرتا ہوں تو دنیا کے کہنے کی انشاء اللہ مجھ کو مطلق پروا نہ ہوگی۔ لوگوں کو اختیار ہے جو چاہیں سمجھیں، اور جو چاہیں سو کہیں۔ لیکن سختی میرے نزدیک ایک تدبیر نامناسب ہے اور میں خوب سمجھتا ہوں کہ بڑے لڑکے کسی طرح سختی کی برداشت نہیں کر سکتے اور اگر ان کے ساتھ خشونت اور درشتی سے پیش آؤں گا تو بالکل اُلٹا اثر ہوگا اور جب کہ میں خود ان کی خرابی کا باعث ہوا ہوں تو سختی کا میں سزاوار ہوں نہ کہ وہ۔“

فہمیدہ: ”بھلا پھر سختی کرو گے نہیں اور نرمی سے کام نکلتا نہیں۔ اسی نرمی نے تو ان کو اس ہڈے تک پہنچایا۔ تو آخر وہی بات ہوئی کہ ہونا ہونا کچھ نہیں، ناحق کا درد ہے۔“

نصوص: ”میں تو اس شعر پر عمل کروں گا،

درشتی و نرمی بہم در بہ سست

چورگ زن کہ جراح و مرہم نہ سست ۱۹

نرمی کی جگہ پر نرمی اور سختی کے محل پر سختی۔ اور میرا دل گواہی دیتا ہے کہ انشاء اللہ میں اپنے ارادے میں کامیاب ہوں گا۔ آخر آدمی کے بچے ہیں، بات کو سمجھتے ہیں، عقل رکھتے ہیں جب ان ہی کے فائدے کی بات میں ان سے کہوں گا تو کب تک نہ سمجھیں گے اور سختی تو بس اسی قدر میں عمل میں لاؤں گا کہ یہ بات بخوبی ان کے ذہن نشین کر دوں گا کہ

۱۹ سختی اور نرمی دونوں کا ساتھ ساتھ ہونا (یعنی دونوں سے کام لینا) بہتر ہے۔ جیسے رگ کھولنے والا (فصاد) جو زخم بھی لگاتا ہے اور مرہم بھی رکھتا ہے۔

جو میرے کہنے کا نہیں، میں اس کا اور وہ میرا شریک رنج و راحت نہیں۔ یہی کہوں گا اور انشاء اللہ یہی کر دکھاؤں گا۔ مگر بے تمہاری مدد کے یہ ارادہ پورا نہیں ہو سکتا۔“
 فہمیدہ: ”میں دل و جان سے مدد کرنے کو موجود ہوں۔ میں جانتی ہوں کہ تم ان ہی کی بہتری کے واسطے کہتے اور کرتے ہو۔ اپنی اولاد کا فائدہ ہوتے ساتے اگر میں کوتاہی کروں تو ماں کا ہے کو ہوئی، کوئی ڈاؤن ہوئی۔“

نصوح: ”تم میرے شریک حال رہو تو مجھ کو ہر طرح کی تقویت ہے۔ میں جانتا ہوں کہ بچے بات بات میں تمہارا آسرا، تمہارا سہارا پکڑتے ہیں۔ ہو میری بیوی مگر معاملات خانہ داری میں میرے کل فیصلوں کی اپیل تمہارے یہاں ہوتی ہے۔ میں تم کو الزام نہیں دیتا، اس واسطے کہ تم سے زیادہ میں خود ملزم ہوں۔ لیکن بچوں میں سے جس کو تم نے زیادہ پیار کیا، وہی زیادہ خوار ہوا۔ ہر چند میں نے کوشش کی، کسی امر دینی کے واسطے نہیں بلکہ معمولی پڑھنے لکھنے کے واسطے، مگر جب تک تمہاری تائید نہیں ہوئی ایک نہیں چلی۔“

فہمیدہ: ”لیکن اب وہ کیفیت نہیں ہے۔ جب تک چھوٹے تھے مجھ کو ماں سمجھتے تھے اور میں ان کی زیاد سنتی تھی، حمایت کرتی تھی۔ اب ہر ایک اپنے دل کا بادشاہ ہے۔ لڑکوں سے تو کچھ تعلق ہی نہیں رہا۔ ہفتوں بات چیت کرنے کا اتفاق بھی نہیں ہوتا۔ پکارتی پکارتی رہ جاتی ہوں، منہ پھیر کر بھی نہیں دیکھتے۔ لڑکیاں البتہ کہاں جائیں اور کس کے پاس جائیں، گھر ہی میں بیٹھی کھیلا کرتی ہیں۔ میں گھر کے کام دھندے میں لگی رہتی ہوں۔ لیکن پھر بھی جہاں تک تمہارے نیک ارادے میں کہ خدا ان کو پورا کرے، مجھ سے مدد مل سکتی ہے تو تم دیکھ لینا، انشاء اللہ اپنے مقدر بھر اٹھانہ رکھوں گی۔“

نصوح: ”بھلا چھوٹے چھوٹے بچوں کو سنبھال لو گی؟“

فہمیدہ: ”ان کا درست کر لینا کیا مشکل ہے۔ یہ تو موم کی ناک ہیں، جدھر کو پھیر دو پھر گئے۔ بلکہ شاید ان کو منہ سے کہنے کی بھی ضرورت نہ ہو۔ بچوں کا قاعدہ

ہے کہ جیسا بڑوں کو کرتے دیکھتے ہیں، خواہ مخواہ اس کی نقل کرنے لگتے ہیں۔ ابھی
 تھوڑی دیر ہوئی جمیدہ نے مجھ کو رلا رلا دیا ہے۔ کیا تو اس کی چھ برس کی بساط ہے
 مگر ماشاء اللہ میرے منہ میں خاک، مغز سے اتار کر بڑے بوڑھوں کی سی باتیں کرتی
 ہے۔“

نصوح: ”کیا ہوا تھا؟“

فصل سوم

فہمیدہ اور منجھلی بیٹی حمیرہ کی گفتگو

فہمیدہ: ”تم کو جو اب چند روز سے نماز پڑھتے دکھتی ہے تو پرسوں مجھ سے پوچھنے لگی کہ اماں جان دن میں کئی مرتبہ ابا جان ہاتھ منہ دھو کر یہ کیا کیا کرتے ہیں؟ پہلے دیر تک بڑے ادب سے ہاتھ باندھے کھڑے رہتے ہیں۔ چپکے چپکے کچھ باتیں کرتے جاتے ہیں۔ پھر جھکتے ہیں۔ پھر منہ کے بل گر پڑتے ہیں۔“

میں: ”بیٹی نماز پڑھتے ہیں۔“

حمیدہ: ”اماں جان نماز کیا ہے؟“

اس استعجاب کے ساتھ پوچھنا، یہ پہلی چٹکی تھی کہ اس نے میرے دل میں لی۔

میں: ”بیٹی، خدا کی عبادت کو نماز کہتے ہیں۔“

حمیدہ: ”اماں جان خدا کیا چیز ہے اور عبادت اس کی کون ہے؟“

اس کا بھولے پن سے یہ پوچھنا تھا کہ خدا کیا چیز ہے اور عبادت اس کی کون ہے

کہ میرے بدن کے رونگٹے کھڑے ہو گئے ۱۵

میں: ”کیوں، کیا تم خدا کو نہیں جانتیں؟“

۱۵ یعنی پہلے پہل دل میں اپنی اس کوتاہی کا احساس پیدا ہوا کہ اولاد کی صحیح تربیت سے ہم نے غفلت برتی ہے

۱۶ اپنی غفلت پر ندامت کے احساس اور خوف خدا سے۔

حمیدہ: ”میں سب لوگوں کو خدا کی قسم کھاتے تو سنتی ہوں اور جب کبھی
اماں جان، تم خفا ہوتی ہو تو کہا کرتی ہو خدا کی بار، اور تجھ سے خدا سمجھے۔ شاید خدا
بیچا کو کہتے ہیں مگر بیچا ہوتی تو اس کی قسم نہ کھاتے۔“

میں: ”حمیدہ توبہ کرو توبہ، خدا بیچا نہیں ہے۔ خدا وہ ہے جس نے ہم
سب کو پیدا کیا ہے۔ وہی روزی دیتا ہے، وہی مارتا ہے، وہی جلاتا ہے، وہی
پالتا ہے۔“

حمیدہ: ”کیاں اماں جان تم کو بھی خدا نے پیدا کیا ہے؟“

میں: ”ہاں مجھ کو بھی۔“

حمیدہ: ”اور ابلہ جان کو بھی؟“

میں: ”ہاں تمہارے ابا جان کو بھی۔“

حمیدہ: ”اور ننھی لوا کو بھی؟“

میں: ”ہاں ننھی لوا کو بھی۔“

حمیدہ: ”اماں جان، کیا ہر روز ہمارے گھر میں کھانا نہیں پکتا؟“

میں: ”کیوں نہیں پکنا۔“

حمیدہ: ”پھر تم تو کہتی ہو کہ خدا سب کو کھانے کو دیتا ہے۔“

میں: ”اللہ میاں پانی برساتے ہیں۔ اللہ میاں غلے اور میوے اور ترکاریاں

ہم لوگوں کے واسطے زمین میں اُگاتے ہیں۔ وہی ہم سب لوگ کھاتے ہیں۔“

حمیدہ: ”ننھی لوا کو تو اماں جان تم دودھ پلاتی ہو۔“

میں: ”دودھ بھی اللہ میاں ہی اُتارتے ہیں۔ تمہاری ہی دفعہ اسی دودھ

۷۳ ہوا۔ بچوں کو ڈرنے کے لئے ایک فرضی جانور۔ کہیں اسے ”بھچکا“ اور کہیں ”بگوا“ بھی کہتے ہیں۔

۷۴ چھوٹی بہن۔ لوا عورتوں کی زبان میں ایسا لفظ ہے جو کہیں احتراماً رشتے میں بڑی عورتوں کے لئے

اور کہیں پیار سے چھوٹوں کے لئے بولا جاتا ہے۔

کے پیچھے برسوں مصیبت اٹھائی۔ چھٹی تک انارول دودھ تھا۔ چھٹی نہا کر اٹھی کہ یکایک جاڑا چڑھا۔ بخار آیا تو کس شدت کا کہ الامان۔ تمام بدن سے آنخ نکلتی تھی۔ وہ پہر بھر کا بخار آنا اور دودھ کا تاؤ کھا جانا۔ پھر بہتری ستاول پھانکی، زیرہ پیا، حکیم کا علاج کیا۔ تمہارے دادا جان، خدا جنت نصیب کرے، ہر روز صبح کو طشتری لکھ دیا کرتے تھے۔ مگر دودھ کچھ ایسی گھڑی کا سوکھا تھا کہ پھر نہ اُترا پر نہ اُترا۔ جب دیکھا کہ بچی بھوک کے مارے پھڑکی چلی جاتی ہے، چارو ناچار انا رکھی اور وہ عذاب اٹھانے کہ خدا دشمن کو بھی نہ دکھائے۔ خدا نے زندگی بخشی تھی کہ تم پل گئیں!

حمیدہ: ”تو اللہ میاں بڑے اچھے ہیں۔ ہم سب کو کھانے کو دیتے ہیں۔ ہماری ننھی بوا کے واسطے دودھ اُتارتے ہیں۔ لیکن اماں جان، اللہ میاں سے ہمارا کچھ رشتہ نا تاہر کہ اتنے سلوک کرتے ہیں؟“

میں: ”رشتہ نا تاہر کہ ہم ان کے بندے ہیں۔ مردان کے غلام ہیں، عورتیں ان کی لونڈیاں ہیں!“

حمیدہ: ”لونڈی غلاموں کے ساتھ اتنا سلوک کہ کوئی اپنے بچوں کے ساتھ بھی نہیں کرتا۔ لیکن لونڈی غلام تو اپنے مالک کی خدمت کرتے ہیں، ٹہل کرتے ہیں۔ ہم اللہ میاں کا کون سا کام کرتے ہیں؟“

میں: ”یہی نماز جو تم نے اپنے باپ کو پڑھتے دیکھی اور جس کو عبادت کہتے ہیں!“

۷۵ انار، ترکی زبان کا لفظ ہے جس کے معنی جھنڈ کے ہیں۔ اُردو میں کثرت یا بہتات کے لئے جمع کے صیغے میں لوجا جاتا ہے۔
۷۶ دودھ کے ساتھ تاؤ کھا جانا، محاورے میں خشک ہو جانے کا مفہوم رکھتا ہے۔

۷۷ یہ چیزیں دودھ بڑھانے کے لئے استعمال کی جاتی ہیں۔

۷۸ چینی کی طشتری پر زعفران سے آیات لکھتے ہیں اور پانی میں گھول کر مریض کو پلاتے ہیں۔ دعا، تعویذ، جھاڑ پھونک کی طرح یہ عمل بھی ہر طرح کے امراض میں کیا جاتا ہے۔

۷۹ ترپتی یا مچلتی رہتی ہے۔ دہلی اور نواح دہلی کا محاورہ ہے۔

حمیدہ: ”ہاں! نماز اللہ میاں کا کام ہے تو سب ہی کو نہ پڑھنی چاہیے، کیوں کہ لوٹڈی غلام سب ہیں، اللہ میاں کی دی ہوئی روٹی سب کھاتے ہیں“

میں: ”بے شک خدا کی عبادت سب پر فرض ہے“

حمیدہ: ”اماں جان تم تو نماز نہیں پڑھتیں۔ کیا تم اللہ میاں کی لوٹڈی نہیں ہو، اور کیا تم اس کی دی ہوئی روٹی نہیں کھاتیں؟“ حمیدہ نے جو سا وہ دلی اور بھولے پن سے یہ الزام دیا، مجھ کو اس قدر شرم آئی کہ زمین پھٹ گئی ہوتی تو میں سما جاتی۔

میں: ”میں لوٹڈی بے شک ہوں اور خدا ہی کی دی ہوئی روٹی کھاتی ہوں لیکن کیا بعضی لوٹڈیاں نکمی، کام چور، نمک حرام اور بے غیرت نہیں ہوتیں۔ ویسی ہی اللہ میاں کی ایک لوٹڈی میں ہوں“

حمیدہ: ”ابا جان بھی تو اب بیماری سے اُٹھ کر نماز پڑھنے لگے ہیں۔ کیا اس سے پہلے وہ خدا کی دی ہوئی روٹی نہیں کھاتے تھے“

یہ سن کر نصوح کی آنکھوں سے بے اختیار آنسو ٹپک پڑے

میں: ”وہ بھی بُرا کرتے تھے“

حمیدہ: ”اچھی اماں جان! اللہ میاں خفا ہوئے ہوں گے“

میں: ”خفا ہونے کی تو بات ہی ہے“

حمیدہ: ”ایسا نہ ہو کہ روٹی بند کر دیں تو پھر ہم کہاں سے کھائیں گے اور اگر ننھی بوا کا دودھ سوکھ گیا تو ہماری ننھی روئے گی“ یہ کہہ کر حمیدہ رونے لگی۔ میں نے اُٹھا کر گلے سے لگا لیا اور پیار کیا۔ لیکن جس قدر میں اس کو تسلی دیتی تھی وہ اور دُگناروتی تھی۔ مجھ سے بھی ضبط نہ ہو سکا اور مجھ کو روتے دیکھ کر اور بھی بیتاب ہو گئی۔ آخر بڑی مشکلوں سے میں نے اس کو سنبھالا اور کہا کہ حمیدہ تم ڈرو مت۔ اللہ میاں کا یہ دستور نہیں ہے کہ جو لوٹڈی غلام کام نہ کریں ان کا کھانا بند کر دیں۔

حمیدہ: ”سچ؟“

میں: ”ہاں ہاں۔ تم گھبراؤ مت“

حمیدہ: ”اچھی اماں جان! ننھی کو پلا کر دیکھو دودھ ہے یا نہیں؟“
 میں: ”بیٹی، ننھی کو سونے دو اور دودھ سے اطمینان رکھو۔ دودھ خدا کا دیا ہوا
 بہت ہے۔“

حمیدہ: ”ہمارے گھر میں تو لونڈی غلام نہیں، نوکر چاکر ہیں مگر کام نہیں کرتے تو
 تنخواہ کاٹ لی جاتی ہے۔ ابا جان جرمنا نہ کر دیتے ہیں۔ گھر سے نکال دیتے ہیں۔ اللہ میاں
 اپنے لونڈی غلاموں پر بھی خفا نہیں ہوتے تو ایسے مالک کا کام تو اور بھی جی لگا کر کرنا
 چاہیے۔ کیا کام نہ کرنا اور کھانا بے غیرتی نہیں ہے؟“
 میں: ”بڑی بے غیرتی کی بات ہے؟“

حمیدہ: ”اماں جان، میں نے تو آج تک نماز نہیں پڑھی اور نہ مجھ کو نماز پڑھنی آتی
 ہے اور تم تو دن رات میں دوہی مرتبہ کھانا کھاتی ہو، میں نہیں معلوم کتنی دفعہ کھاتی ہوں۔ مجھ
 پر اللہ میاں ضرور خفا ہوں گے۔“ یہ کہہ کر پھر حمیدہ روئی اور ڈر کے مارے دوڑ کر مجھ سے
 پلٹ گئی اور پھر میں نے سمجھایا کہ حمیدہ ڈرو مت۔ اللہ میاں تم سے ناخوش نہیں ہیں۔ ابھی
 تم بچی ہو، تم کو نماز معاف ہے۔

حمیدہ: ”کھانا تو مجھ کو بھی سب کے برابر بلکہ سب سے اچھا اور زیادہ ملتا ہے؟“

میں: ”ہاں ملتا ہے اور یہ بھی خدا کی مہربانی ہے کہ تم کو کام معاف کر رکھا ہے۔“

حمیدہ: ”پھر اللہ میاں مجھ کو کیوں کھانا دیتے ہیں؟“

میں: ”اس واسطے کہ جب بڑی ہو جاؤ تو اس کے بدلے کا بہت سا کام کرو۔“

حمیدہ: ”لیکن کیا اب میں کام نہیں کر سکتی؟ دیکھو، میں تم کو پان بنا دیتی ہوں،

ابا جان کو پانی پلا دیتی ہوں، ننھی بوا کو بہلا لیتی ہوں۔ کیوں اماں جان کرتی ہوں؟“

میں: ”ہاں بوا ہاں، تم تو میرے بہت کام کرتی ہو۔ نیکھا جھل دیتی ہو، دھاگا بٹ

نہ پہلے جب گھروں میں چرخہ کاٹنے کا رواج عام تھا تو عورتیں کچے سوت کے دودھ دھاگے ملا کر بٹ لیتی
 تھیں اور اسے سینے پرونے میں استعمال کرتی تھیں۔

دیتی ہو، سوئی میں دھاگا پرو دیتی ہو، جو چیز مجھ کو درکار ہوتی ہے، لے آتی ہو،
 حمیدہ: ”تو کیا میں اللہ میاں کا کوئی چھوٹا سا کام بھی نہیں کر سکتی؟ کیا نماز پڑھنا
 مشکل کام ہے؟ میں تو دیکھتی ہوں، ابا جان ہاتھ منہ دھو کر ہاتھ باندھے کھڑے رہتے ہیں
 کیا اتنا مجھ سے نہیں ہو سکتا؟“

میں: ”اس کے سوا کچھ پڑھنا بھی ہوتا ہے، جس کو تم کہتی تھیں کہ چمکے چمکے باتیں
 کرتے جاتے ہیں۔“

حمیدہ: ”وہ کیا باتیں ہیں؟“

میں: ”خدا کی تعریف اور اس کے احسانوں کا شکریہ، اپنے گناہوں کا اقرار
 اور ان کی معافی کی درخواست، اس کے رحم کی تمنا، اس کے فضل کی آرزو، بس یہی نماز
 ہے۔“

حمیدہ: ”یہ سب باتیں اسی طرح نہ کرتے ہوں گے، جیسے ہم لوگ آپس میں گفتگو
 کرتے ہیں۔“

میں: ”اور کیا۔“

حمیدہ: ”مگر ابا جان تو کچھ اور ہی طرح کی بولی بولنے لگتے ہیں،“

میں: ”وہ عربی زبان ہے۔“

حمیدہ: ”وہ تو میری سمجھ میں نہیں آتی۔ اماں جان تم جانتی ہو؟“

میں: ”نہیں میں بھی نہیں جانتی۔“

حمیدہ: ”تو کیا خدا سے عربی ہی زبان میں باتیں کرتی ہوتی ہیں؟“

میں: ”نہیں وہ سب کی بولی سمجھتا ہے۔ بلکہ وہ دلوں کے ارادوں اور طبیعتوں

کے منصوبوں سے واقف ہے۔“

حمیدہ: ”یہ کیوں کر؟“

میں: ”اس واسطے کہ وہ ہر وقت ہر جگہ موجود ہے۔ کوئی چیز، کوئی بات اس سے مخفی

نہیں۔ سب کو دیکھتا ہے، سب کی سنتا ہے، اگلے پھلے کل حالات اس کو معلوم ہیں۔“

حمیدہ: ”گھبرا کر، کیا اللہ میاں یہاں ہمارے گھر میں بھی بیٹھے ہیں؟“
 میں: ”گھر میں کیا ہمارے پاس بیٹھے ہیں مگر ہم ان کو دیکھ نہیں سکتے،“
 یہ سن کر حمیدہ نے جلدی سے اوڑھنی اوڑھ لی اور سنبھل کر مؤدب ہو بیٹھی اور مجھ
 سے بھی آہستہ سے کہا، ”اماں جان سر ڈھک لو،“ اس کے بعد حمیدہ پر کچھ ایسی ہیبت غالب
 آئی کہ میری گود میں تھوڑی دیر تک چپ پڑی رہی۔ آخر آنکھ لگی، سو گئی۔ میری ٹانگیں سن
 ہونے لگیں، تو میں نے آہستہ سے چارپائی پر لٹا کر بیدار کو پاس بٹھا دیا کہ دیکھ ہاتھ رکھے
 رہیو، ایسا نہ ہولٹ کی سوتے سوتے ڈر کر چونک پڑے اور میں یہاں چلی آئی۔ مجھ کو حمیدہ
 کی باتوں سے ایسا ڈر لگا کہ اندر سے کلیجہ تھر تھر کانپا جاتا تھا۔
 نصوح: ”کیوں، ڈر کی اس میں کیا بات تھی؟“
 فہمیدہ: ”میں کہتی تھی کہ ایسی چھوٹی سی لڑکی اور ایسی باتیں کچھ اس کو ہو تو نہیں
 گئی۔“

نصوح: ”مذہب میں بڑی خوبی اور عمدگی تو یہی ہے کہ وہ ایسی باتوں کی تعلیم کرتا
 ہے جن کو شخص سمجھ سکتا ہے۔ مسائل دینی آدمیوں کے بنائے ہوئے معنی اور لوگوں کی گھڑی
 ہوئی پہیلیاں نہیں ہیں کہ ان کے حل کرنے اور بوجھنے کو بڑا غور و خوض درکار ہو، بلکہ اس
 حکیم برحق کے باندھے ہوئے اصول اور ٹھیرائے ہوئے ضابطے ہیں۔ اور اصول بھی کیسے
 سلیس اور آسان، ضابطے سہل اور بدیہی نہیں معلوم انسان کی عقل پر کیا پتھر پڑے
 ہیں کہ اتنی موٹی بات اس کی سمجھ میں نہیں آتی کہ زمین، آسمان، چاند، سورج، ستارے،
 انواع و اقسام کے حیوانات، رنگ برنگ کے نباتات، ساری دنیا، تمام زمانہ، اتنا بڑا
 کارخانہ جس میں ایک پتہ اٹھا کر دیکھو تو ہزار ہا صنعتوں سے بھرا ہوا ہے، آخر خود بخود تو نہیں
 ہو گیا۔ ضرور کوئی اس کا بنانے والا ہے اور پھر اس نے جو انسان کو ایک خاص صفت
 عقل عطا کی ہے، کچھ تو اس شخص کا مطلب ہے۔ مگر ہے کیا کہ انسان اس تصور کو اپنے

فرہن میں آنے ہی نہیں دیتا، ورنہ ساری خدائی خدا کی گواہی دے رہی ہے:

برگ درختان سبز در نظر ہوشیار

ہر ورقے دفتر لیت معرفت کردگار ۱۲

حمیدہ نے کوئی بات اچنبھے کی نہیں کہی۔ اچنبھے کی بات تو یہ ہے کہ ہم میں ناوان بچوں کے برابر بھی عقل نہیں۔ ڈوب مرنے کی جگہ، زمین میں گڑ جانے کا مقام ہے۔ بلکہ حمیدہ کی باتوں کو میں ایک نیک فال اپنی کام یابی کی سمجھتا ہوں۔ افسوس ہے، تم اُس کو میرے پاس نہ لے آئیں۔ اس کی ہر بات لوح دل پر کندہ کرنے کے لائق ہے اور یہ باتیں اُس نے کیا کہیں، خدا نے اس کے منہ سے کہلوائیں۔ بٹی کیا ہے، سچ پوچھو تو ہمارے لئے ہدایت کا فرشتہ ہے۔ اور بچے جو معصوم کہلاتے ہیں، اسی سبب سے کہ ان کے دل لوح دنیا سے پاک اور تیرگی گناہ سے صاف ہوتے ہیں الحمد للہ کہ ایک سے تو اطمینان ہوا اب یہ بتاؤ کہ اوروں کے واسطے کیا انتظام کرنا ہوگا؟“

فہمیدہ: ”تم ہی کوئی تجویز سوچو۔“

نصوح: ”میں نے تو یہ سوچا ہے کہ لڑکیوں کو تو تم سنبھالو اور لڑکوں کو میں سمجھ

لوں گا۔“

فہمیدہ: ”بھلا میں بھی تو سمجھوں کیونکر سمجھ لوں گے، کہ وہی تدبیر میں بھی کر دوں۔“

نصوح: ”میں پہلے چھوٹوں سے شروع کروں گا۔ اُمید ہے کہ جلد راہ پر آجائیں۔“

بڑوں کا مجھ کو بڑا کھٹکا ہے۔ یہ تو میں خوب جانتا ہوں کہ یہ نیا ڈھنگ دیکھ کر ان کے کان

کھڑے ہوں گے مگر نہیں معلوم کس سے کیا معاملہ پیش آئے۔ تم اتنا کرو کہ ایک تو میرا

تمہارا دونوں کا کام ایک ساتھ شروع ہو۔ جب اندر باہر دونوں جگہ ایک ہی بات کا چرچا

ہوگا تو کوئی یہ نہ کہہ سکے گا کہ دیکھو، خاص کر ہمارے پیچھے پڑے ہیں اولاد اولاد سب

۱۲ ہوش مند آدمی کی نگاہ میں ہرے بھرے درختوں کا ہر پتہ معرفت الہی کی کتاب کا ایک

ورق ہے۔

برابر، ان سے کچھ تعرض نہیں کرتے۔ دوسرے یہ کہ تمہاری ہر ادا سے یہ بات پیدا ہو کہ
 اس معاملے میں ہم دونوں کو ایک اہتمام خاص ہے۔ کیوں کہ ذرا سا ضعف بھی ظاہر ہوگا
 تو تمام تر انتظام درہم برہم ہو جائے گا۔
 فہمیدہ: ”انشاء اللہ اس کے خلاف نہ ہوگا۔“

فصل چہارم

نصوح اور چھوٹے بیٹے سلیم کی گفتگو

آج تو میاں بیوی میں یہ قول واقرار ہوا۔ اگلے دن چھوٹا بیٹا سلیم ابھی سو کر نہیں اٹھا تھا کہ بیدار آنے آجگیا کہ صاحب زاوے اٹھے، بالاخانے پر میاں بلا تے ہیں سلیم کی عمر اس وقت کچھ کم دس برس کی تھی۔ سلیم نے جو طلب کی خبر سنی، گبھرا کر اٹھ کھڑا ہوا اور جلدی سے ہاتھ منہ دھو کر ماں سے آکر پوچھنے لگا: ”اماں جان، تم کو معلوم ہے ابا جان نے کیوں بلایا ہے؟“

ماں: ”بھائی، مجھ کو تو کچھ خبر نہیں“

سلیم: ”کچھ خفا تو نہیں ہیں؟“

ماں: ”ابھی تو کوٹھے پر سے بھی نہیں اترے“

سلیم: ”بیدار، تجھ کو کچھ معلوم ہے؟“

بیدار: ”میاں، میں اوپر لوٹا لینے گئی تھی۔ میاں اکیلے بیٹھے ہوئے کتاب پر پڑھ

رہے تھے۔ میں آنے لگی تو میاں نے آپ کا نام لیا اور کہا کہ اُن کو بھیج دیجیو“

سلیم: ”صورت سے کچھ غصہ تو نہیں معلوم ہوتا تھا؟“

بیدار: ”نہیں تو“

سلیم: ”تو اماں جان، ذرا تم بھی میرے ساتھ چلو“

ماں: ”میری گود میں لڑکی سوتی ہے۔ تم اتنا ڈرتے کیوں ہو، جاتے کیوں

نہیں؟“

سلیم: ”کچھ پوچھیں گے۔“

ماں: ”جو کچھ پوچھیں گے تم اُس کا معقول طور پر جواب دینا۔“

غرض سلیم ڈرتا ڈرتا اوپر گیا اور سلام کر کے الگ جا کھڑا ہوا۔ باپ نے پیار

سے بلا کر پاس بٹھالیا اور پوچھا: ”کیوں صاحب، ابھی مدرسے نہیں گئے؟“

بیٹا: ”جی، بس جاتا ہوں۔ ابھی کوئی گھنٹے بھر کی دیر اور ہے۔“

باپ: ”تم اپنے بھائی جان کے ساتھ مدرسے جلتے ہو یا الگ؟“

بیٹا: ”کبھی کبھار بھائی جان کے ساتھ چلا جاتا ہوں، ورنہ اکثر اکیلا جاتا ہوں۔“

باپ: ”کیوں؟“

بیٹا: ”اگلے مہینے امتحان ہونے والا ہے۔ چھوٹے بھائی جان اسی کے واسطے

تیار کر رہے ہیں۔ صبح سویرے اٹھ کر کسی ہم جماعت کے یہاں چلے جاتے ہیں۔

وہاں ان کو دیر ہو جاتی ہے، تو پھر گھر بھی نہیں آتے۔ میں جاتا ہوں تو اُن کو مارے

میں پاتا ہوں۔“

باپ: ”کیا اپنے گھر میں جگہ نہیں ہے کہ دوسروں کے یہاں جلتے ہیں؟“

بیٹا: ”جگہ تو ہے، مگر وہ کہتے تھے کہ یہاں بڑے بھائی جان کے پاس ہر وقت

گنجفہ اور شطرنج ہوا کرتا ہے، اطمینان کے ساتھ پڑھنا نہیں ہو سکتا۔“

باپ: ”تم بھی شطرنج کھیلنی جانتے ہو؟“

بیٹا: ”مہرے پہچانتا ہوں، چالیں جانتا ہوں، مگر کبھی خود کھیلنے کا اتفاق نہیں ہوا۔“

باپ: ”مگر زیادہ دنوں تک دیکھتے دیکھتے یقین ہے کہ تم بھی کھیلنے لگو گے۔“

بیٹا: ”شاید مجھ کو عمر بھر بھی شطرنج کھیلنی نہ آئے گی۔“

باپ: ”کیوں کیا ایسی مشکل ہے؟“

بیٹا: ”مشکل ہو یا نہ، میرا جی ہی نہیں لگتا۔“

باپ: ”سبب؟“

بیٹا: ”میں پسند نہیں کرتا“

باپ: ”چونکہ مشکل ہے اکثر مبتدی گھبرا یا کرتے ہیں۔ مجھ کو یقین ہے کہ گنجفہ میں تمہاری طبیعت خوب لگتی ہوگی۔ وہ بہ نسبت شطرنج کے بہت آسان ہے“

بیٹا: ”میں شطرنج کی نسبت گنجفہ کو زیادہ تر ناپسند کرتا ہوں“

باپ: ”ہاں شطرنج میں طبیعت پر زور پڑتا ہے اور گنجفہ میں حافظے پر“

بیٹا: ”میری ناپسندیدگی کا کچھ خاص کر سبب نہیں ہے، بلکہ مجھ کو سارے

کھیل بُرے معلوم ہوتے ہیں“

باپ: ”تمہاری اس بات سے مجھ کو تعجب ہوتا ہے اور میں تم سے تمہاری ناپسندیدگی

کا اصلی سبب سنا چاہتا ہوں، کیونکہ شاید اب سے پانچ یا چھ مہینے پہلے، جن دنوں میں باہر

کے مکان میں بیٹھا کرتا تھا، میں نے خود تم کو ہر طرح کے کھیلوں میں نہایت شوق کے ساتھ

شریک ہوتے دیکھا تھا“

بیٹا: ”آپ درست فرماتے ہیں۔ میں ہمیشہ کھیل کے پیچھے دیوانہ بنا رہتا تھا، مگر اب

تو مجھ کو ایک دلی نفرت ہو گئی ہے“

باپ: ”آخر اس کا کوئی سبب خاص ہوگا“

بیٹا: ”آپ نے اکثر چار لٹڑوں کو کتابیں بغل میں دابے گلی میں آتے جاتے دیکھا

ہوگا“

باپ: ”وہی جو گورے گورے چار لٹڑ کے ایک ساتھ رہتے ہیں۔ پھٹی جوتیاں

پہنے، منڈے ہوئے سر، اونچے پا جامے، نیچی چولیاں“

بیٹا: ”ہاں جناب وہی چار لٹڑ کے“

باپ: ”پھر؟“

لے آگرہ اور کان پور کے دنوں ابتدائی ایڈیشنوں میں نسبت کر لکھا ہوا ہے۔ بہ نسبت کی جگہ یہ مترادف ترکیب

نذیر احمد کے یہاں بھی کم دیکھی گئی ہے۔ اس کتاب میں صرف دو جگہ آئی ہے۔

بیٹا: ”بھلا آپ نے کبھی ان کو کسی قسم کی شرارت کرتے بھی دیکھا ہے؟“
 باپ: ”کبھی نہیں“

بیٹا: ”جناب کچھ عجب عادت ان لڑکوں کی ہے۔ راہ چلتے ہیں تو گردن نیچی کئے ہوئے اپنے سے بڑا مل جائے، جان پہچان ہو یا نہ ہو، ان کو سلام کر لینا ضرور۔ کئی برس سے اس محلے میں رہتے ہیں، مگر کانوں کان خبر نہیں۔ محلے میں کوڑیوں لڑکے بھرے پڑے ہیں، لیکن ان کو کسی سے کچھ واسطہ نہیں۔ آپس میں اوپر تلے کے چاروں بھائی ہیں۔ نہ کبھی لڑتے، نہ کبھی جھگڑتے، نہ گالی بکتے، نہ قسم کھاتے، نہ جھوٹ بولتے، نہ کسی کو چھیڑتے، نہ کسی پر آوازہ کستے۔ ہمارے ہی مدرسے میں پڑھتے ہیں، وہاں بھی ان کا یہی حال ہے۔ کبھی کسی نے ان کی جھوٹی شکایت بھی تو نہیں کی۔ ڈیڑھ بجے ایک گھنٹے کی چھٹی ہوا کرتی ہے۔ لڑکے کھیل کود میں لگ جاتے ہیں۔ یہ چاروں بھائی ایک پاس کی مسجد میں نماز پڑھنے چلے جاتے ہیں“

باپ: ”بھلا پھر؟“

بیٹا: ”منجھلا لڑکا میرا ہم جماعت ہے۔ ایک دن میرا آموختہ یاد نہ تھا۔ مولوی صاحب نہایت ناخوش ہوئے اور اس کی طرف اشارہ کر کے مجھ سے فرمایا کہ کم بخت گھر سے گھر ملا ہے۔ اسی کے پاس جا کر یاد کر لیا کر۔ میں نے جو پوچھا: ”کیوں صاحب یاد کر دیا کرو گے؟“ تو کہا: ”بہ سر چشم“ غرض میں اگلے دن گھر گیا، آواز دی۔ اُنھوں نے مجھ کو اندر بلا لیا۔ دیکھا کہ ایک بہت بوڑھی سی عورت تخت پر جائے نماز بچھائے قبلہ رو بیٹھی ہوئی کچھ پڑھ رہی ہیں۔ وہ ان لڑکوں کی نانی ہیں۔ لوگ ان کو حضرت بی کہتے ہیں۔ میں سیدھا سامنے دالان میں اپنے ہم جماعت کے پاس جا بیٹھا۔ جب حضرت بی اپنے پڑھنے سے فارغ ہوئیں تو اُنھوں نے مجھ سے کہا کہ بیٹا، گو تم نے مجھ کو سلام نہیں کیا لیکن ضرور ہے کہ میں تم کو دعا دوں۔ جیتے رہو، عمر دراز، خلائیک ہدایت دے۔ اُن کا یہ کہنا تھا کہ میں غیرت کے مارے زمین میں گر گیا اور فوراً میں نے اُٹھ کر نہایت ادب کے ساتھ سلام کیا۔ تب حضرت بی نے فرمایا کہ بیٹا، برا مت ماننا، یہ بھلے مانسوں کا دستور ہے کہ اپنے سے جو بڑا ہوتا ہے اس کو سلام کر لیا کرتے ہیں اور

میں تم کو نہ ٹوکتی لیکن چونکہ تم میرے بچوں کے ساتھ اٹھتے بیٹھتے ہو، اس سبب سے مجھ کو جتنا دینا ضرور تھا۔ اس کے بعد حضرت بی نے مجھ کو مٹھائی دی اور بڑا اصرار کر کے کھلائی۔ مدتوں میں ان کے گھر جاتا رہا۔ حضرت بی بھی مجھ کو اپنے نواسوں کی طرح چلنے اور پیار کرنے لگیں اور مجھ کو ہمیشہ نصیحت کیا کرتی تھیں۔ تبھی سے میرا دل تمام کھیل کی باتوں سے کٹا ہو گیا۔

باپ: ”یہ تو تم نے اچھا احتصار کیا۔ اجی، سب باتیں مجھ کو سناؤ۔ کیا کیا تم سے حضرت بی نے کہا“

بیٹا: ”ہر روز آنے جانے سے میں ان لوگوں کے ساتھ خوب بے تکلف ہو گیا۔ مگر حضرت بی نے بس پہلے دن سلام نہ کرنے پر ٹوکا تھا پھر کوئی گرفت نہیں کی۔ باوجودیکہ میں شوخی بھی کرتا تھا لیکن وہ جبر نہیں ہوتی تھیں۔ ایک دن مجھ سے اور ایک ہمسائے کے لڑکے سے، باہر گلی میں کھیلتے کھیلتے، عین انہی کے دروازے پر لڑائی ہو پڑی۔ سخت کلامی کے بعد گالی گلو ج کی نوبت پہنچی۔ پھر مار کمانی ہونے لگی۔ لڑکا مجھ سے تھا کمزور۔ ذرا اڑنگے پر چڑھا جو ایک پٹنی دیتا ہوں، چاروں شانے چت۔ پھر تو میں اُس کی چھاتی پر چڑھ بیٹھا اور مچھلے کو ایسے گھسنے دئے کہ یاد ہی کئے ہوں گے اور لوگ چھڑانہ دیتے تو میں اُس کو ادھوا کر ہی چکا تھا۔ بارے دو چار آدمیوں نے مجھ کو اس پر سے اتارا اور دو ایک نمیری پیٹھ پر بھی بھٹو کی کہ شاباش پٹھے شاباش۔ لیکن وہ لڑکا ایسا چیند باز تھا کہ پھر خم ٹھوک کر سامنے اکھڑا ہوا۔

۱۔ پُروا نہیں کرتی تھی۔ یہ محاورہ متروک ہے۔

۲۔ اڑنگے پر چڑھانا (یا ڈالنا)؛ پہلوانوں کی اصطلاح میں ایک داؤ جس میں حریف کی ٹانگ میں اپنی ٹانگ ڈال کر گراتے ہیں۔

۳۔ بچا (بروزن چچا)؛ کلہرے جو عموماً چھوٹوں کے لئے بے تکلف بول چال میں آتا ہے۔

۴۔ گھسے دینا؛ یعنی رگینا یا زمین پر رگڑے دینا۔ نذیر احمد اپنی محاورہ بازی کی دھن میں یہ بھول گئے کہ باپ کے سامنے سلیم جیسے مہذب بیٹے کی گفتگو کا یہ شوخ دبے تکلف انداز کس قدر نازیبا ہے۔ اس گرمی گفتگو کی ایک توجیہ یہ ہو سکتی ہے کہ سلیم اس واقعے کو یاد کر کے جوش میں آ گیا تھا۔

میں چاہتا تھا کہ پھر گتھ جاؤں، اتنے میں اندر سے اسی میرے ہم جماعت نے آواز دی۔ اور لوگوں نے کہا کہ میاں جلنے دو یہ تمہارے جوڑ کا نہیں ہے۔ غرض میں اندر چلا گیا۔ میرے ہم جماعت نے پوچھا: ”کیوں جی، کس سے لڑ رہے تھے؟“ میں نے کہا: ”میاں یہی کنجڑے والا رمضان، کمزور، مار کھانے کی نشانی۔ لیکن خدا کی قسم میں نے بھی آج اس کو ایسا رگڑا ہے کہ یاد ہی تو کرے گا۔“ اس وقت تک غصہ اور طیش تو فرو ہو ہی نہ تھا، نہیں معلوم کیا کیا میں نے بکا کہ سب گھر والوں نے سن کر آنکھیں نیچی کر لیں اور بڑی دیر تک سرنگوں بیٹھے رہے۔ آخر حضرت بی بولیں کہ سلیم، بڑے افسوس کی بات ہے کہ تو ایسا پیارا لڑکا اور گن تیرے ایسے خراب۔ اس منہ سے ایسی باتیں! آج کئی دن سے میں تجھ کو سمجھانے والی تھی۔ مگر اس وقت جو میں نے تیری گفتگو سنی، مجھ کو یقین ہو گیا کہ تجھ کو سمجھانا بے سود ہے۔ بڑا رنج تو مجھ کو اسی بات کا ہے کہ تو ہاتھ سے گیا گزرا ہوا۔ دوسرا کھٹکا یہ ہے کہ تو میرے لڑکوں کے پاس آنا جاتا ہے۔ اگر خدا نخواستہ تیری خوبو کا ایک ٹنٹہ انھوں نے اختیار کیا تو میری طرف سے یہ جیتے جی مر لے۔ ملنا جلنا تو بڑی بات ہے، اب یہ محلہ مجھ کو چھوڑنا پڑا۔ اتنی بیجانی، ایسی بدزبانی! اول تو لڑنا، اور پھر گلی کوچے میں اور اس پر ایسی موٹی موٹی گالیاں!

میں: ”جناب خدا کی قسم، ہرگز میں نے پہل نہیں کی۔ وہ سر پر چڑھ کر مجھ سے لڑا۔“
 حضرت بی: ”بس اپنی قسموں کو بند کرو۔ میں قسم اور گالی دونوں کو برا سمجھتی ہوں۔ جس کو بے موقع بے محل خدا کا نام لینے میں باک نہیں، اس کو کسی بات کے بک دینے میں شامل نہیں۔“

میں: ”گالی بھی پہلے اس نے مجھ کو دی۔“

حضرت بی: ”تم نے کیوں گالی کھانے کی بات کی؟“

میں: ”یہی تو میں عرض کرتا ہوں کہ میرا مطلق قصور نہ تھا۔“

حضرت بی: ”کیا ایسے بہبود لڑکوں سے ملاقات رکھنا تمہارا قصور نہیں ہے؟“

میں: ”جناب آپ کو معلوم نہیں، وہ لڑکا راہ چلیتوں کے سر ہوتا ہے“
 حضرت بی: ”یک نہ شد و شد۔ دروغ گویم بروئے تو بیٹا میرے لڑکوں کے تو کوئی
 بھی سر نہیں ہوتا؟“

میں: ”ان سے تو سر سے جان پہچان ہی نہیں“

حضرت بی: ”اور تم سے ہے“

میں: ”کیونکر کہوں کہ نہیں ہے“

حضرت بی: ”ہے تو وہی تمہارا قصور ہے اور اسی کی سزا ہے کہ تم نے بازار میں

گالیاں کھائیں“

میں: ”لیکن میں نے بھی خوب ہی بدلا لیا“

حضرت بی: ”بس یہی تو تمہاری خرابی کے لچھن ہیں کہ اس کو تم بدلا سمجھتے ہو۔ اگر ایک

شخص تمہارے ساتھ بُرائی کرے تو اس کو لوگ برا کہیں گے؟“

میں: ”ضرور کہیں گے“

حضرت بی: ”اور جب تم اس کے ساتھ زیادہ بُرائی کرو تو کیا زیادہ بُرے نہ کہلاؤ

گے؟ گالی بلکنا ایک زبوں بات ہے۔ اُس نے بکس تو جھک مارا اور تم نے زیادہ بکس تو

زیادہ جھک مارا۔ سلیم، تم اپنے میں اور اُس کنجڑے کے چھو کرے میں کچھ فرق سمجھتے ہو؟“

یہ سن کر مجھ کو ندامت شروع ہوئی اور میں نے کہا کہ واقع میں اس وقت تو مجھ میں

اور اس میں کچھ فرق نہ تھا۔

حضرت بی: ”لیکن وہ ایک بازاری آدمی کا بیٹا ہے اور تم ایک بڑے عزت دار

کے لڑکے ہو۔ تمہارے دادا کا شہر میں وہ شہرہ ہے کہ ان کے نام کی لوگ تعظیم کرتے

ہیں۔ انہی کے پوتے تم ہو، جھوٹ بولنے پر دلیر، قسم کھانے میں بے باک، فحش بکنے میں

۷۵ ایک (قصور) تو تھا ہی اس پر ایک اور جھوٹ بولوں وہ بھی تمہارے منہ پر۔ فارسی کی دو مثلیں

ایک ساتھ لائی گئی ہیں۔

بے دھڑک۔ سلیم، کوئی شخص دین اور دنیا دونوں میں اس وجہ سے عزت نہیں پاسکتا کہ اس کے باپ دادا عزت دار تھے۔ آدمی کی عزت اُس کی عادت اور مزاج سے ہے۔ کیا تم کہہ سکتے ہو کہ یہ عادتیں جو تم نے سیکھی ہیں، عزت حاصل کرنے کی ہیں؟ ہرگز نہیں۔“

یہ سن کر مجھ کو اس قدر شرمندگی ہوئی کہ میں رونے لگا۔ حضرت بی بھی آبدیدہ ہوئیں اور مجھ کو پاس بٹھا کر پیار کیا اور کہا کہ بیٹا، میں تمہارے ہی فائدے کے لئے کہتی ہوں۔ اب بھی کچھ نہیں کیا۔ لیکن چند روز بعد تم کو ان عادتوں کا چھوڑنا بہت مشکل ہو جائے گا۔ میں نے اُسی وقت توبہ کی اور کہا کہ اگر اب سے آپ مجھ کو قسم کھاتے یا بخش بکتے یا جھوٹ بولتے یا بازاری لڑکوں میں کھیلتے سُنیں تو مجھ کو اپنے گھر میں نہ آنے دیجئے گا۔

باپ: ”کیا بس اسی دن سے تم کو کھیلنے سے نفرت ہوگئی؟“

بیٹا: ”جناب نہیں۔ مہینوں میں حضرت بی کے یہاں جاتا رہا اور ہر روز نصیحت

کی دو چار باتیں وہ مجھ کو بتایا کرتی تھیں۔ ایک روز اُنھوں نے مجھ ہی سے میرے وقت کا حساب پوچھا۔ میں نے سونا اور کھانا اور کھیلنا اور تھوڑی دیر لکھنا پڑھنا بہتیرے کام گنوائے۔ مگر اُنھوں نے سُنکر ایک ایسی آہ کھینچی کہ آج تک اس کی چوٹ میں اپنے دل میں پاتا ہوں اور کہا: ”سلیم، آٹھ پہر میں خدا کا ایک کام بھی نہیں خدا نے تم کو آدمی بنایا، کیا ممکن نہیں تھا کہ وہ تم کو بلی یا کتا بنا دیتا؟ پھر آدمی بھی بنایا تو ایسے خاندان کا جو عزت دار اور خوش حال ہے۔ ہو سکتا تھا کہ تم مزدور یا لکڑہارے کے گھر پیدا ہوتے اور ایسی ہی چھوٹی سی عمر میں تم کو پیٹ پورا کرنے کے واسطے محنت کرنی پڑتی اور پھر بھی سوائے چنے کے اور کچھ نہ پاتے اور وہ بھی پیٹ بھر کر نہیں۔ ایک لنگوٹی تم باندھے پھرتے۔ نہ پاؤں میں جوتی، نہ سر پر ٹوپی، نہ گلے میں انگرکھا۔ جہاں جاتے دُردر۔ جس کے پاس کھڑے ہوتے، پھٹ پھٹ۔ پھر صورت تم کو ایسی پاکیزہ دی کہ جو دیکھے پیار کرے۔ کیا تم کو کالا جھٹ، کانٹرا، لنگڑا، کوڑھی بنا دینا اس کو مشکل تھا۔“

شہ چولھے کی طرح سیاہ و بد مہیبت۔ بھٹ یعنی آتش دان یا چولھا۔ اردو میں ”کانا“ کی جگہ ”کانڑا“ لکھنا یا بولنا غیر فصیح ہے۔

جس خدا کے تم پر اتنے سلوک اور اتنے احسان ہیں، ستم ہے کہ دن رات میں ایک دفعہ بھی اس کے آگے سر نہ جھکاؤ، غضب ہے کہ ایک لمحہ بھی اس کو یاد نہ کرو۔ تب حضرت بی نے مجھ کو نماز سکھائی، اس کے معنی سمجھائے اور اسی طرح آنکھوں نے مجھ کو ہزار بار نصیحتیں کیں کہ بر زبان یاد نہیں رہیں مگر افسوس ہے کہ کئی مہینے سے ان کے گھر میرا جانا چھوٹ گیا۔ یہ کہہ کر سلیم کی آنکھوں میں آنسو بھر آئے۔

باپ: ”کیوں، تم نے کس لئے ان کے یہاں جانا ترک کیا؟ کیا ان کے نواسوں سے لڑائی ہو گئی؟“

بیٹا: ”جناب ان کے نواسے مجھ کو بھائیوں سے کہیں زیادہ عزیز ہیں۔ اگر میں ان سے لڑتا تو دنیا میں مجھ سے زیادہ نالائق کوئی نہ تھا۔“

باپ: ”پھر کیا حضرت بی تم سے ناخوش ہو گئیں؟“

بیٹا: ”استغفر اللہ۔ وہ تو خود اس درجے کی نیک ہیں کہ غصہ ان کو چھو ہی نہیں گیا۔“

باپ: ”تو کیا تم آپ سے بیٹھ رہے؟“

بیٹا: ”میں تو ہر روز وہاں جانے کے واسطے تڑپتا ہوں۔“

باپ: ”تو کیا یہاں تم کو کسی نے منع کر دیا ہے؟“

بیٹا: ”نہیں کسی نے منع بھی نہیں کیا۔“

باپ: ”پھر کیا سبب ہوا؟“

بیٹا: ”اگر آپ مجھ کو اس کا سبب بیان کرنے سے معاف رکھتے تو بہتر تھا۔“

باپ: ”نہیں ضرور ہے کہ میں تمہارے نہ جانے کا سبب معلوم کروں۔“

بیٹا: ”اس میں ایک شخص کی شکایت ہوگی اور حضرت بی نے مجھ کو غیبت

اور چغلی کی ممانعت کی ہے۔“

باپ: ”لیکن کیا وہاں نہ جانے سے تمہارا نقصان نہیں ہے؟“

بیٹا: ”اے جناب، نقصان سا نقصان ہے! مگر میرے اختیار کی بات نہیں۔“

باپ: ”تو میں تم کو اپنے منصب پدروی کی رو سے حکم دیتا ہوں کہ تم سارا حال پوست کندہ بیان کرو۔“

بیٹا: ”حضرت بی نے ایک مرتبہ مجھ کو بتا کیا کہ تھا کہ تم اپنے سر کے بال منڈوا ڈالو۔ اگرچہ مجھ کو بال بہت عزیز تھے اور میں ان کی خدمت بھی بہت کرتا تھا لیکن چونکہ مجھ کو یقین تھا کہ حضرت بی جو بات کہتی ہیں ضرور میری منفعت کے واسطے کہتی ہیں، میں نے کہا بہت خوب۔ حضرت بی نے اور تو کچھ سبب نہیں بیان کیا مگر اتنا کہا کہ بالوں کی بزرگداشت میں تمہارا بہت سا وقت صرف ہوتا ہے اور وقت ایسی چیز نہیں ہے کہ اس کو ایسی فضول باتوں میں صرف کیا جائے، اور تم کو بڑے بال رکھنے کی کچھ ضرورت بھی نہیں ہے۔ اگلے دن جو حجام بڑے بھائی جان کا خط بنانے آیا، میں نے اُس سے کہا کہ خلیفہ میرے بال بھی منڈ دینا۔ بالوں کا منڈنا سنکر بڑے بھائی جان اس قدر خفا ہوئے کہ میں عرض نہیں کر سکتا۔ مجھ کو جو چاہتے کہہ لیتے۔ حضرت بی اور اُن کے نواسوں کو بھی بہت بُرا بھلا کہا۔ یہ کہہ کر سلیم کی آنکھوں میں پھر آنسو بھر آئے۔“

باپ: ”تمہارے بڑے بھائی سے اور حضرت بی سے کیا واسطہ اور ان کو تمہارے افعال میں میرے ہوتے کیا دخل؟“

بیٹا: ”جناب“ نہیں معلوم ان کو کس طرح معلوم ہو گیا تھا کہ میں ان کے گھر آتا جاتا ہوں۔ دو ایک مرتبہ مجھ سے پہلے بھی کہا تھا کہ تو ان مردہ شوقلاؤؤلیوں سے

۹۵ تقریباً فاتحہ میں جو لوگ ختم قرآن کے بعد اور دعاء سے پہلے پنج آیت (سورہ فاتحہ اور چاروں قیل) پڑھتے ہیں، چونکہ عموماً پیشہ درہوتے ہیں لہذا انہیں طنز و استہزا کے طور پر ”قل آعوذیے“ کہا جاتا ہے (اس رعایت سے کہ پنج آیت کی آخری دو سورتیں ”قل آعوذ“ سے شروع ہوتی ہیں) مردہ شولعی میت کو غسل دینے والے ”ملانا“ اور ”مسجد کا ٹکڑا لگا، سے مراد وہی پیشہ درہوتیوں کا طبقہ ہے جس کی وضع قطع ٹھوہیاں نشانہ تضحیک بنایا گیا ہے۔

کے ساتھ اکثر رہتا ہے، کیا تو بھی ملانا اور مسجد کا ٹکڑا گرا بنے گا؟ اُس دن بالوں پر کہنے لگے: ”دیکھا، آخر اُن نابکاروں کی صحبت کا یہ اثر ہوا کہ آپ اچھے خاصے سر کو چھلا ہوا کسیر و بنا نے چلے ہیں کہ دیکھتے ہی ہتھیلی کھجلائے، چانٹا مارنے کو جی چاہے۔ ایسے اکیلے سر منڈانے سے کیا ہوتا ہے۔ ڈھیلا خلیلا گھٹنوں تک کا کرتہ پہن، ٹخنوں تک کا پانجامہ بنا، پنج آیت کے واسطے دو چار سورتیں یاد کر اور جو چاہے کہ فقط انگلی کو خون لگا کر شہیدوں میں داخل اور نر اسر منڈا کر بریانی کی دعوتوں میں شامل ہو جاؤں، تو بچا ہاتھ دھور کھو، گھسنا تو ملنے ہی کا نہیں۔“

باپ: ”تم نے کچھ جواب نہیں دیا؟“

بیٹا: ”جناب، اول تو بڑے بھائی کو جواب دینا خلاف شیوہ ادب تھا اور اگر دیتا تو مجھ کو جیتا بھی نہ چھوڑتے۔ جب تک میں سامنے سے ٹل نہیں گیا، انھوں نے زبان بند نہیں کی، اور ناحق حضرت بی کے نواسوں کی شان میں بُری بُری باتیں کہیں۔ غرض ڈر کے مارے پھر میں نے بال منڈوانے کا نام نہیں لیا اور تب ہی سے مجھ کو ایک جناب سا پیدا ہوا کہ کبھی بار مجھ سے کہہ چکی ہیں، اپنے دل میں کیا کہتی ہوں گی کہ کیسا خود سر لڑکا ہے لیکن پھر انھوں نے کچھ ذکر نہیں کیا معلوم نہیں بھول گئیں یا کہنے سے کچھ فائدہ نہ دیکھ کر چپ ہو رہیں۔ ابھی تک میں نے جانا نہیں چھوڑا، اگرچہ میرا جانا داخل بے غیرتی تھا۔ جب انھوں نے مجھ کو نماز سکھائی اور نماز کی تاکید کی تو میں نے ایک دن گھر میں نماز پڑھنی چاہی۔ بڑے بھائی جان اور اُن کے یار دوست برابر ہنسائے جاتے تھے اور میں نہیں ہستا تھا، تو جانا زُالٹ اُلٹ دیتے سجدے میں جاتا تو اوپر بیٹھ بیٹھ جلتے تھے۔ ایسی حالت میں ممکن نہ تھا کہ میں نماز پڑھ سکوں اور حضرت بی سچ بولنے کا مجھ سے عہد لے ہی چکی تھیں۔ میں نے سوچا کہ جاؤں گا تو نماز کو پوچھیں گی، تو کیا کہوں گا۔ بالوں کی شرمندگی اور نماز کی نہ امت، غرض اعمال کی شامت کہ میں نے جانا چھوڑ دیا۔ اب وہاں گئے مجھ کو تین ساڑھے تین مہینے ہو گئے۔ میری اس نااہلی کو دیکھیے کہ تب ہی سے وہ میرے ہم جماعت بیمار پڑے ہیں، میں ان کی عبادت کو بھی نہیں جاسکتا۔“

باپ: ”لیکن تم نے اپنی مجبوری کا حال مجھ پر کیوں نہیں ظاہر کیا؟“

بیٹا: ”اس خوف سے کہ غیبت ہوگی۔“

باپ: ”تم نے اپنے بڑے بھائی کے روبرو کہا ہوتا؟“

بیٹا: ”اتنی مجال نہ مجھ میں کبھی تھی، نہ اب ہے۔ کیونکہ میں جانتا ہوں کہ میں ہر وقت

آپ کے پاس رہنے سے رہا۔ جب اکیلا پائیں گے، مجھ کو ٹھیک بنائیں گے۔“

باپ: ”تم کو خوف ہی خوف تھا یا تم کو بڑے بھائی نے کبھی مارا بھی تھا؟“

بیٹا: ”اس کی گنتی نہ میں بتا سکتا ہوں اور نہ بڑے بھائی جان بتا سکتے ہیں۔“

باپ: ”کس بات پر؟“

بیٹا: ”میں تو ہمیشہ ان کے مارنے کو ناحق، بے سبب، بے قصور بے خطا ہی سمجھا۔“

باپ: ”تم نے اپنی ماں سے بھی کبھی تذکرہ کیا۔“

بیٹا: ”جو وجہ آپ کی خدمت میں عرض کرنے کی مانع تھی، وہ ہی والد سے بھی کہنے

کو روکتی تھی۔ دوسرے میں دیکھتا تھا کہ گھر میں نماز روزے کا مطلق چرچا نہیں۔ یہ بھی

خیال ہوتا تھا کہ ایسا نہ ہو، کہوں اور جس طرح بڑے بھائی جان ناخوش ہوتے ہیں اور

لوگ بھی نارضا مند ہوں۔“

باپ: ”تو یہ چند مہینے تمہارے نہایت ہی بُری طرح گزرے۔“

بیٹا: ”کچھ عرض نہیں کر سکتا۔ ایک حضرت بی کی خدمت سے محروم رہنے کا صدمہ،

دوسرے اپنی مجبوری کا رنج۔ میں نے لوگوں سے سنا تھا کہ ”سگ باش برادر خورد و مباحث

سو مجھ کو ہر روز اس کی تصدیق ہوتی ہے۔ اور سب سے بڑھ کر تو اس بات کا قلعو تھا کہ

میں اپنے گھر میں سب چھوٹے بڑوں کی عادتوں کو ناپسند کرتا ہوں اور اپنے جی میں سوچا

کرتا ہوں کہ جس گھر میں رہتا ہوں اس سے مجھ کو وحشت ہوتی ہے تو میں کہاں جاؤں گا اور

کیا کروں گا۔“

باپ: ”لیکن اگر اب تم کو حضرت بی کے گھر جانا ملے؟“

بیٹا: ”بسبحان اللہ۔ اس سے بڑھ کر کوئی خوشی کی بات نہیں۔ لیکن جب تک کہ

نہ کتاب مگر چھوٹا بھائی نہ بن۔ (یعنی چھوٹا بھائی کہتے سے زیادہ بے عزت ہوتا ہے)۔

میں سر کے بال نہ منڈالوں اور نماز نہ پڑھوں میں ان کو منہ نہیں دکھا سکتا،

باپ: ”اور اگر یہ بھی ہو؟“

بیٹا: ”تو پھر یہ بھی ہو کہ ہمارے گھر بھبر کی عادتیں وہیں کی سی ہو جائیں“

باپ: ”بھلا اگر یہ دونوں ہوں؟“

بیٹا: ”تو پھر مجھ کو اور کچھ درکار نہیں“

باپ: ”اس میں کچھ شک نہیں کہ ہمارے اس تمام گھر پر ایک بربادی اور تباہی چھا

رہی ہے اور سارا خاندان گناہ اور بے دینی کی آفت میں مبتلا ہے۔ آوے کا آوا خراب، کنبے

کا کنبہ گمراہ تعجب ہے کہ اب تک کوئی عذاب الہی ہم پر نازل نہیں ہوا۔ حیرت ہے کہ قہر خدا

ہم پر کیوں نہیں ٹوٹ پڑا۔ اور خدا کا الزام اور تم سب کا اولاد ہٹا تمام تر جھپڑ ہے۔ میں تم لوگوں

کے جسموں کی پرداخت و پرورش کرتا رہا لیکن تمہاری روحوں کو میں نے ہلاک اور تمہاری

جانوں کو میں نے تلف کیا۔ کتنے خون میری گردن پر ہیں اور کتنے وبال میرے سر پر۔ ع:

بھیر تم کہ سرانجام من چہ خواہد بود

سلیم! آج تم خوش ہو جاؤ کہ تمہاری آرزو برآئی اور تمہارا مطلب خدا نے پورا کیا۔ شوق سے

اپنا سر منڈاؤ اور نماز پڑھو اور حضرت بی کی خدمت میں جاؤ۔ آج سے حضرت بی میری دینی ماں

اور ان کے نواسے میرے دینی فرزند ہیں اور میں خود تمہارے ساتھ چلوں گا اور حضرت بی

کا شکریہ ادا کروں گا کہ انھوں نے حسبہ لشد تمہارے اور میرے دونوں کے ساتھ سلوک کیا۔

تمہارے ساتھ یہ کہ تم کو نیک صلاح دی اور میرے ساتھ یہ کہ جو کام میرے کرنے کا تھا وہ

انھوں نے کیا۔ آج کے بعد سے انشاء اللہ تم اس گھر کو حضرت بی کے گھر کی طرح دیکھو گے۔

کوئی تفرقہ تم میں اور ان کے نواسوں میں باقی نہ رہے گا۔ سلیم! تمہاری آج کی گفتگو

سنکر میرا جی بہت ہی خوش ہوا اور تم مجھ کو ساری اولاد میں سب سے زیادہ عزیز ہو گے۔ تم کو

میں دوسروں کے لئے نمونہ اور مثال بناؤں گا اور ان کو جو تم سے بڑے ہیں، تمہاری تقلید پر مجبور کر دوں گا۔“

فصل پنجم

فہمیدہ اور بڑی بیٹی نعیمہ کی لڑائی

ادھر تو نضوح اور سلیم دونوں باپ بیٹوں میں یہ گفتگو ہو رہی تھی، ادھر اتنی ہی دیر میں فہمیدہ اور بڑی بیٹی نعیمہ میں خاصی ایک جھوڑ ہو گئی۔ نعیمہ اس وقت دو برس کی بیا ہی ہوئی تھی۔ پانچ مہینے کا پہلوٹی کا لڑکا گود میں تھا۔ ناز و نعمت میں پلی، نانی کی چہیتی، ماں کی لاڈوں۔ مزاج کچھ تو قرتی تیز، ماں باپ کے لاڈ پیار سے وہی کہاوت ہوئی، کرپلا اور نیم چڑھا، اور بھی چڑچڑا ہو گیا تھا۔ سانس نندوں میں بھلا اس مزاج کی عورت کا کیوں گزر ہونے لگا تھا۔ گھونگھٹ کے ساتھ منہ کھلا اور منہ کا کھلنا تھا کہ سسرال کا آنا جانا بند ہو گیا۔ اب چھ مہینے سے ماں کے گھر بیٹھی ہوئی تھی۔ مگر رسی جلی پر بل نہ گیا۔ باوجودیکہ اجڑی ہوئی میکے میں پرٹی تھی، مزاج میں وہی طنطنہ تھا۔ کنوارے ہی میں سوا گز کی زبان تھی۔ کچھ یوں ہی سالحاظ بڑی بوڑھیوں کا تھا، سوہیا ہے سے ان کو بھی دھکار بتانی۔ بیٹا جنے پیچھے تو اور بھی کھل کھلی۔ مردوں تک سالحاظ اٹھا دیا۔

فہمیدہ نے میاں کے روبرو بیٹیوں کا بیڑا اٹھانے کو اٹھایا تھا، لیکن نعیمہ کے تصور سے رونگھے بدن پر کھڑے ہو ہو جاتے تھے اور جی ہی جی میں کہتی کہ ذرا بھی میں اس بھڑوں

۱۔ گھونگھٹ کھلنے سے منہ تو کھل ہی جاتا ہے، یہاں منہ کھلنے سے مراد بے باکی اور سخت کلامی

ہے۔

۲۔ بڑے حال میں۔ بیوہ کی طرح جس کا سہاگ اجڑ گیا ہو۔

کے چھتے کو چھپڑوں گی تو میرا سر مونڈ کر بھی بس نہیں کرے گی۔ بسو منصوبے ذہن میں بندھتی تھی، مگر نعیمہ کی شکل نظر پڑی اور سب غلط ہو گئے۔ ماں تو موقع اور محل ہی سوچتی رہی، نعیمہ نے خود ہی ابتدا کی۔ بڑے سویرے بچہ حمیدہ کو دے کر خود ہاتھ منہ دھونے میں مصروف ہوئی۔ جب حمیدہ نے دیکھا کہ نماز کا وقت ہاتھ سے نکلا جاتا ہے، بچے کو بٹھانا ماز پڑھنے لگی۔ بچہ کس اکل کھری ماں کا تھا، بٹھانا تھا کہ بلبل اٹھا۔ آواز سن کر ماں دوڑی آئی۔ دیکھا کہ بچہ اکیلا پٹارو رہا ہے، اور حمیدہ کھڑی نماز پڑھ رہی ہے۔ دور سے دوڑ، پیچھے سے حمیدہ کے ایسی دوہتھڑ ماری کہ حمیدہ رکوع سے پہلے سجدے میں جا گری۔

اس وقت فہمیدہ کسی ضرورت سے دوسرے قطعے میں گئی تھی۔ پھر کرائی تو دیکھا کہ حمیدہ چبوترے پر پانی کا لوٹا لئے ہوئے سر جھکائے بیٹھی ہے اور ناک سے خون کی تلی جاری ہے گہرا کر پوچھا کہ ابھی تو میں تم کو نماز پڑھتی چھوڑ گئی تھی۔ اتنی ہی دیر میں یہ ہوا کیا؟ دیکھو کہیں نکسیر تو نہیں پھوٹی۔

حمیدہ بیچاری نے ابھی کچھ جواب بھی نہیں دیا تھا کہ نعیمہ خود بول اٹھی: "اے بی ہوا کیا۔ ذرا کی ذرا لڑکے کو دے کر میں منہ دھونے چلی گئی۔ اس نکمی سے اتنا نہ ہو سکا کہ ذرا لڑکے کو لئے رہے۔ آخر میں کہیں کنویں میں گرنے تو نہیں چلی گئی تھی۔ لڑکے کو بلکتا ہوا لٹا، نیت باندھ، نماز پڑھنے کھڑی ہو گئی۔ میں جو آئی تو ذرا ہولنے سے کندھے پر ہاتھ رکھا تھا کہ آپ دھڑام سے گر پڑی۔ کہیں تخت کی کیل لگ لگا گئی ہوگی۔"

ماں: "اچھا تم نے ہولے سے ہاتھ رکھا تھا کہ نگوڑی لڑکے کے قصد کے برابر خون نکلا؟ کیسے دنیا میں لہو سفید ہو گئے ہیں؟"

نعیمہ: "لہو سفید نہ ہو گئے ہوتے تو کیا یوں بھانجے کو روتا ہوا چھوڑ دیتی؟"

ماں: "لیکن اس نے بے سبب نہیں چھوڑا۔ اس کی نماز چلی جا رہی تھی؟"

نعیمہ: "بلا سے صدقے سے نماز کو جانے دیا ہوتا۔ نماز پیاری تھی یا بھانجا؟"

ماں: "لڑکی، ڈر خدا کے غضب سے۔ کیا کفر بک رہی ہے۔ اس حالت کو تو پہنچ چکی

اور پھر بھی درست نہ ہوئی۔"

نعیمہ: "خدا نہ کرے میری کون سی حالت تم نے بُری دکھی؟"
 ماں: "اس سے بدتر حالت اور کیا ہوگی کہ تین برس بیاہ کو ہوئے اور ڈھنگ
 سے ایک دن اپنے گھر میں رہنا نصیب نہیں ہوا"
 نعیمہ: "وہ جہنم جلا گھر ہی ایسا دیکھ کر دیا ہو تو کوئی کیا کرے؟"
 ماں: "ہاں بیٹی سچ ہے۔ میں تو تیری ایسی ہی دشمن تھی۔ ماٹیں بیٹیوں کو اسی
 واسطے بیاہ کرتی ہوں گی کہ بیٹیاں اُجڑی ہوئی ان کے گھٹنے لگی بیٹھی رہیں"
 نعیمہ: "کیا جانیں۔ ہم کو تو آنکھیں میچ کر کنویں میں دھکیل دیا تھا، سو پڑے ڈبکیاں
 کھا رہے ہیں"

ماں: "خیر بیٹی، اللہ رکھے تمہارے آگے بھی اولاد ہے۔ اب تم سمجھ لو جھکران کی
 شادی بیاہ کرنا"

نعیمہ: "کریں ہی گے۔ نہ کریں گے تو کیا تمہارے بھروسے بیٹھے رہیں گے؟"
 ماں: "میں کیا کہتی ہوں کہ میرے بھروسے بیٹھی رہنا۔ بڑا بھروسہ خدا کا"
 نعیمہ: "کیسا خدا۔ بھروسا اپنے دم قدم کا"
 ماں: "یہ دوسری دفعہ ہے کہ تو خدا کی شان میں بے ادبی کر چکی ہے۔ اب کی تو
 نے اس طرح کی بات منہ سے نکالی اور بے تامل تڑ سے طمانچہ تیرے منہ پر کھینچ ماروں گی"
 نعیمہ: "سچ کہنا۔ بڑی بیچاری مارنے والی۔ مار اپنی جہیتی کو، مار اپنی لاڈ کو"
 ماں: "کیسی جہیتی، کیسی لاڈو۔ قربان کی تھی وہ اولاد جو خدا کو نہ مانے"
 نعیمہ: "یہ کب سے؟"

ماں: "جب سے خدا نے ہدایت دی"

نعیمہ: "چلو خیر جب ہم بھی تمہاری عمر کو پہنچیں گے تو بہتیرا خدا کا ادب کر لیں گے"

ماں: "آپ کو خیر سے غیب دانی میں دخل ہے کہ بارے میری عمر تک پہنچنے کا

یقین ہے"

نعیمہ: "اب تم میرے مرنے کی فال نکالو"

مال : ” نہ کوئی کسی کی فال سے مرنا اور نہ کوئی کسی کی فال سے جیتا۔ جس کی تختی ہے

خدا نے لکھ دی۔“

نعیمہ : ” ورنہ تم مجھ کو کلہے کو جینے دیتیں۔“

مال : ” اتنا ہی اختیار رکھتی ہوتی تو تجھ کو آدمی ہی نہ بنا لیتی۔“

نعیمہ : ” نوج تو کیا میں حیوان ہوں۔“

مال : ” جو خدا کو نہیں جانتا وہ حیوان سے بھی بدتر ہے۔“

نعیمہ : ” اب تو ایک حمیدہ تمہارے نزدیک انسان ہے۔ باقی سب گدھے ہیں۔“

مال : ” حمیدہ کا تجھ کو کیا جلا پا پڑ گیا۔ تو اس کی جوتی کی برابری تو کر لے۔“

نعیمہ : ” خدا کی شان، یہ اٹھک بیٹھک کر لینے سے حمیدہ کو ایسے بھاگ لگ گئے۔“

فہمیدہ دو مرتبہ بیٹی کو منع کر ہی چکی تھی اور سمجھا دیا تھا کہ اگر پھر دین کی باتوں میں

بے ادبانہ کلام کرے گی تو میں بے تامل منہ پر طمانچہ کھینچ ماروں گی۔ اس مرتبہ جو نعیمہ نے

ناز کو اٹھک بیٹھک کہا تو حرارت دینداری نے فہمیدہ کو بے اختیار کیا اور اس نے واقع

میں جیسا کہا تھا، نعیمہ کے منہ پر ایک طمانچہ ایسے زور سے مارا کہ منہ ہی تو پھر گیا۔ طمانچے

کا لگنا تھا کہ نعیمہ نے ایک آفت توڑ ماری۔ سب سے پہلے تو اس نے، دے دھواں

دھواں، دے دھواں دھواں، اپنے بے زبان معصوم بچے کو پیٹ ڈالا۔ اگر لوگ اس

کی گود سے بچے کو نہ چھین لیں تو وہ لڑکے کا خون ہی کر چکی تھی۔ اس کے بعد تو اس

نے عجب فیل مچائے۔ گھنٹوں تک تو پٹنیاں کھایا کی۔ کپڑوں کا ایک تار باقی نہ رکھا۔

نہیں معلوم اس کا سر تھا یا لوسے کا گولا تھا کہ ہزاروں دو تھڑیں اس پر پڑیں، آدھے

سے زیادہ بال بھسوت ڈالے، سینکڑوں ٹکریں دیواروں میں ماریں۔ حیرت ہے کہ وہ

سز چچا تو کیونکر بچا۔ اس کے پاکھنڈ دیکھ کر سارا گھر تھرا اٹھا اور لوگ ڈرنے لگے کہ

ایسا نہ ہوتا تھا نے والے غل سن کر اندر گھس آئیں۔ بارے بے شکل پیکر دھکڑ کر کوٹھری

کے اندر دھکیل اور پر سے کُنڈی لگا دی۔

نیچے گھر میں اتنا غل ہوا مگر بالا خانہ کچھ ایسا الگ سا تھا کہ نصوح کو مطلق خبر نہیں ہوئی۔ جب سلیم باپ سے باتیں کر کے نیچے اُترا تو فہمیدہ اوپر گئی۔ اس وقت تک غیظ و غضب اور رنج و تعب کے آثار اس کے چہرے سے نمودار تھے۔ دور ہی سے نصوح نے پوچھا: ”خیریت تو ہے؟“

فہمیدہ: ”اللہ تعالیٰ خیریت ہی رکھے۔ کیوں تم نے کیا سمجھ کر پوچھا؟“
 نصوح: ”تمہارے چہرے پر ہوائیاں اڑ رہی ہیں۔ ہونٹھ خشک ہو رہے ہیں سر سے پاؤں تک کھڑی کانپ رہی ہو۔ آخر یہ سب باتیں بے سبب تو نہیں ہیں۔“
 فہمیدہ نے نعیمہ کی اور اپنی تمام سرگزشت بیان کی۔ نصوح یہ ماجرا سن کر دم بخود ہو گیا۔ آدھے گھنٹے کے قریب دونوں میاں بیوی چپ سناٹے میں بیٹھے رہ گئے۔ آخر فہمیدہ نے کہا: ”پھر اب کیا صلاح؟“

نصوح: ”صلاح یہی ہے کہ جو ہوئی ہو سو ہو، اب نرمی اور لینت نہیں کرنی چاہیے۔ معاذ اللہ ایسا بُرا عقیدہ! بھلا کوئی کہہ سکتا ہے کہ یہ کسی اہل اسلام کے خاندان کی لڑکی ہے۔ معلوم ہوتا ہے کہ خدا اس کے نزدیک کوئی چیز ہی نہیں۔ مجھ کو تو اس کے ساتھ کھانا حرام ہے۔ بڑی خیریت گزری کہ میں وہاں موجود نہ تھا ورنہ میرے روبرو ایسا کلمہ اس کے منہ سے نکلا ہوتا تو شاید میں تلوار کھینچ مارتا۔ ایسی اولاد کے ہونے سے نہ ہونا اچھا۔ بہتر ہوگا کہ ابھی پالکی منگا اس کو اس کی سُسرال پہنچا دو۔“

فہمیدہ: ”بھلا کیسی باتیں کہتے ہو۔ بے طلب بے تقریب بھیج دیں تو ایک تو پہلے ہی سے اس نے اپنی عزت کو خاک میں ملا رکھا ہے، رہی سہی اور بھی غارت ہو۔ مجھ کو کیا خبر تھی، ورنہ تمہاری عیادت کی تقریب سے عورت مرد سارا سمدھیانا آیا تھا اور اس کے لے جانے کے لئے منتیں کرتے تھے۔“

نصوح: ”جو کم نجت عورت خدا کی عزت و حرمت نہ رکھے، وہ دنیا میں ہر طرح کی بے عزتی اور بے حرمتی کی سزا وار ہے۔ جب اس کو خدا کا پاس ادب نہیں، مجھکو

ہرگز ہرگز اس کا پاس محبت نہیں۔“

فہمیدہ: ”میں کہتی ہوں شاید اب بھی یہ درست ہو جائے۔“

نصوح: ”تو بہ تو بہ! اس کے دل میں مطلق نورایمان نہیں۔ وہ تو سرے سے

خدا ہی کی قائل نہیں، پھر کیا درستی کی امید۔“

فہمیدہ: ”سسرال بھیج دینا تو ٹھیک نہیں۔“

نصوح: ”پھر مجھ سے کیا صلاح پوچھتی ہو، جو تمہارے جی میں آئے سو کرو۔ لیکن

یہ ممکن نہیں کہ اس کے ایسے خیالات ہوں اور میں اس کو اپنے گھر میں رہنے دوں۔ اور

وہ رزق جو ہم کو خدائے تعالیٰ اپنی مہربانی اور عنایت سے دیتا ہے، وہ شخص اس میں کیوں

شریک ہو جو خدا ہی کو نہیں مانتا۔“

فہمیدہ: ”لیکن خدائے تعالیٰ اپنا رزق کسی سے دریغ نہیں رکھتا۔ بڑے بھلے

سب اس کے یہاں سے روزی پاتے ہیں۔“

نصوح: ”میں اس کے رزق کا السدا نہیں کرتا لیکن میں اپنے رزق میں منکر خدا

کو شریک نہیں کرنا چاہتا۔“

فہمیدہ: ”ایسی سختی سے گھر میں کوئی کاہے کو رہنے لگا۔“

نصوح: ”میں اس گھر کی فکر میں ہوں جہاں مجھ کو ہمیشہ رہنا ہے۔ دنیا کا گھر چند

روزہ گھر ہے۔ آج اجڑا تو اور کل اجڑا تو، ایک نہ ایک دن اجڑے گا ضرور۔ میرے

آباد کرنے سے آباد رہ سکتا ہے؟“

فہمیدہ: ”ہاں لیکن ایک مرے پیچھے اجڑنا اور ایک جیتے جی اجڑنا، ان دونوں

میں بڑا فرق ہے۔“

نصوح: ”لیکن تم دل کی ایسی کچی تھیں تو تم نے ہامی کیوں بھری اور تمہارا

یہ حال ہے تو واقع میں خاندان کی اصلاح ہو نہیں سکتی۔“

فہمیدہ: ”کیا اولاد کے واسطے جی نہیں کڑھتا۔ میں نے ان کو اسی دن کے واسطے

پالا تھا کہ یہ بڑے ہو کر مجھ سے چھوٹ جائیں۔ بیشک مجھ سے تو اتنا صبر نہیں ہو سکتا۔“

اتنا کہہ کر فہمیدہ کا جی بھر آیا اور وہ رونے لگی۔

نصوح: ”میں نہیں کہتا کہ تمہارا جی نہیں کڑھتا اور نہ میں یہ کہتا ہوں کہ مجھ کو تمہارے برابر ان کی محبت ہے۔ لیکن میں نے یہ بھی تو نہیں کہا کہ تم ان کو چھوڑ دو۔“
 فہمیدہ: ”کیوں، ابھی تم نے نعیمہ کو سسرال بھیج دینے کے لئے نہیں کہا؟“
 نصوح: ”کیا نعیمہ کبھی سسرال نہیں گئی، اور سسرال بھیج دینا اور چھوڑ دینا

ایک ہی بات ہے؟“

فہمیدہ: ”لیکن ایک ہنسی خوشی جانا، جس طرح دنیا جہان کی بیٹیاں میکے سے جایا کرتی ہیں اور ایک لڑا کر جانا۔ اور لڑائی بھی ایسی لڑائی کہ عمر بھر ایسی نہیں ہوتی۔ مجھ کو یاد نہیں کہ میں نے نعیمہ کو کبھی ہاتھ بھی لگایا ہو۔ جواب اس سے زیادہ سخت سخت اس نے دیئے۔ مگر جب وہ جواب دیتی تھی، میں ہنس دیا کرتی۔ اس مرتبہ نہیں معلوم میں کچھ ایسی آپے سے باہر ہو گئی کہ تھپڑ کھینچ مارا۔ اتنا بھی مجھ کو خیال نہ رہا کہ یہ بیاہی ہوئی ہے، صاحب اولاد ہے۔“

نصوح: ”اگر تم نے اس کو تھپڑ نہ مارا ہوتا تو میں تم سے پوچھتا کہ تم کیسی دیندار تھیں کہ ایک شخص نے جس کے دفع کرنے پر تم کو قدرت حاصل تھی، تمہارے منہ پر خدا کی شان میں بے ادبی کی اور استخفاف و استہزاء کے ساتھ اس کا نام پاک لیا اور مطلق تم کو برا نہ لگا؟“

فہمیدہ: ”برا نہ لگتا تو میں مارتی ہی کیوں؟“

نصوح: ”بیشک تم نے مارا تو بہت بجا کیا۔ لیکن اب اس پر افسوس کرنا، اپنے تئیں ملزم بنانا ہے۔“

فہمیدہ: ”لیکن لڑکی جو ہاتھ سے جاتی ہے۔“

نصوح: ”یہ حالت تمہارے لئے ایک امتحان کی حالت ہے۔ ایمان اور اولاد دو چیزیں ہیں اور سخت افسوس کی بات ہے کہ دونوں کا اکٹھا ہونا ممکن نہیں معلوم ہوتا، اس واسطے کہ ہماری اولاد دین کی عدا اور ایمان کی دشمن ہے۔ اگر اولاد کا منہ کریں تو دین و

ایمان ہاتھ سے جاتا ہے اور اگر ایمان کا حفظ کریں تو اولاد چھوٹی ہے۔ پس تم کو اختیار ہے دونوں میں سے جس کو چاہو لو۔

فہمیدہ: ”میں ایمان لوں گی، میں ایمان لوں گی جو عاقبت میں میرے کام آئے گا۔“

نصوح: ”جزاک اللہ صاف فرین ہے تمہاری فہم پر۔ بیشک ایمان بڑی چیز ہے“
فہمیدہ: ”رہی اولاد، کیا کروں چھاتی پر پتھر رکھوں گی۔ مجھ کو کیا خبر تھی کہ اس پیٹ کم بخت کو یوں آگ لگے گی اور اس ناشاد کو کھ میں ایسے کیڑے پڑیں گے۔“

فہمیدہ یہ کہہ کر بڑے درد و حسرت کے ساتھ رونی کہ اس کو دیکھ کر نصوح بھی بیقرار ہو گیا۔ تھوڑی دیر کے بعد نصوح بولا: ”دل کو مضبوط رکھو اور اللہ کو یاد کرو جب تمہاری نیت بخیر ہے تو سب انشاء اللہ بہتر ہی ہوگا۔ وہ بڑا قادر ہے، چاہے تو دم کے دم میں ہماری ساری اولاد کو ولی کر دے۔ دعا کرو کہ اللہ ان کو نیک راہ دکھائے۔“

فہمیدہ: ”رواں رواں دعا کر رہا ہے۔ اللہ ہی قبول کرے اور اسی سے لونگی۔“

نصوح: ”بھلا نعیمہ کو ٹھہری کے اندر کیا کر رہی تھی۔“

فہمیدہ: ”رورہی تھی اور کیا کر رہی تھی۔ میں چلتے ہوئے کہتی آئی تھی کہ کواڑ

کھول کر اس کو پانی وانی پلا دینا۔“

نصوح: ”اور کھانا؟“

فہمیدہ: ”کیا خوب۔ نہ ابھی دو دن، نہ چار دن، ابھی سے کھانا۔“

نصوح: ”یہ تو بڑی خرابی کی بات ہے۔“

فہمیدہ: ”اور کیا، بڑا رونا تو کھانے ہی کا ہے۔ وہ مجھ سے چاہے مہینوں نہ

بولتی، مگر کھانا کھا لیتی تو کچھ اندیشے کی بات نہ تھی۔ ادھر اس کو تکلیف ہوگی، ادھر سچہ

دودھ کو پھر کے گا۔“

نصوح: ”تم اپنا دودھ پلا دینا۔“

فہمیدہ: ”میں تو اس کو سو دفعہ پلاؤں مگر اللہ رکھے سیانا بچہ ہے، ماں کی گود

پہچانتا ہے۔ کہتے ہیں کہ چالیس دن کا بچہ ماں کی پرچھائیں دیکھنے لگتا ہے۔ اب تو سوتے
کو ایک دفعہ میں پلا آئی ہوں، جاگتے میں پئے تو جانوں کہ پیا۔“

نصوح: ”کھانا کھانے کی تدبیر ضرور کرنی چاہیے۔ میں جا کر کہوں؟“

فہمیدہ: ”نہ، خدا کے لئے تم اترنا ہی مت“

نصوح: ”میں آہستگی سے سمجھا دوں گا۔“

فہمیدہ: ”مردوں کی آہستگی کا کچھ اعتبار نہیں، اور تمہاری آہستگی کہ ابھی باتوں

ہی باتوں میں تم تلوار کھینچنے لگے تھے۔“

نصوح: ”میں تم سے وعدہ کرتا ہوں کہ انشاء اللہ کسی طرح کی سختی نہیں کروں گا۔“

فہمیدہ: ”پھر بھی کیا ہوا۔ تمہارا دخل دینا مناسب نہیں۔ آخر ایک آدمی گھر

میں ایسا بھی ہونا چاہیے کہ چھوٹے بڑے سب اُس کا لحاظ کریں۔ اور فرض کرو کہ تم گئے

اور رنج اُس کا تازہ ہے، اُس نے نہ مانا تو پھر بڑی دشواری پڑے گی۔ اور اس کو

یہ شرم دامن گیر ہوگی کہ دیکھو، باپ تک مجھ کو سمجھا کر ہار گئے اور میں نے کسی کا کہنا نہ

مانا، اب جو من جاؤں گی، تو باپ جی میں کیا کہیں گے۔“

نصوح: ”اچھا تو ایک تدبیر کرو۔ اس کی سہیلیوں میں سے کوئی سمجھدار ہے،

تو اس کو بلا بھیجو۔ وہ سمجھا بھجا کر راضی کرے گی۔“

فہمیدہ: ”ہاں یہ ایک معقول تدبیر ہے۔ میں اپنی بھانجی صالحہ کو بلاتی ہوں۔ دونوں

ہم عمر ہیں اور دونوں کی ملی بھگت بھی بہت ہے۔“

نصوح: ”بس تمہارے انتخاب پر میرا صادم ہے۔ تمہاری بہن کے گھر ناز روزے

کا بھی خوب چرچا رہا کرتا ہے۔ جمعے کے جمعے وعظا ہوتا ہے۔ صالحہ کے خیالات ضرور

دیندارانہ خیالات ہوں گے۔“

لکھ میں بھی تائید کرتا ہوں یا درست قرار دیتا ہوں۔ صحیح ہونے کی تصدیق کے لئے حرف ”ص“ بطور

علامت استعمال ہوتا ہے۔

فہمیدہ: ”اللہ اکبر! ان کے گھر کی دینداری ضرب المثل ہے۔ ہماری بہن، اللہ رکھے، اتنی بڑی نمازن ہیں کہ اُنھوں نے اپنے ہوسٹ میں تو کسی وقت کی نماز قضا نہیں کی۔ اتنا تو بال بچوں کا بکھیڑا ان کے ساتھ ہے اور خدا کی مرضی گھر میں سدا تسکینی رہتی ہے، سب کام کاج بیچاری کو اپنے ہی ہاتھوں سے کرنا پڑتا ہے، لیکن پنج وقتی نماز اور نئی لبتوق کی منزل کیا امکان کہ قضا ہو۔“

نصوح: ”سبحان اللہ۔ وہی لوگ بڑے خوش قسمت ہیں۔ دنیا کے فقیر دین

کے امیر۔“

فہمیدہ: ”اور لطف یہ کہ ہر وقت ہشاش بشاش۔ کبھی عسرت کی شکایت یا تنگ دستی کا گلہ کرتے ہم نے تو ان کو سنا نہیں اور چھوٹے بڑے سب مستغنی اور سیر چشم۔ ہم کو اتنا تو خدا نے دے رکھا ہے لیکن میں سچ کہتی ہوں، کہیں شادی بیاہ میں کسی بیوی کو اپنے سے بہتر زیور یا کپڑا پہنے دیکھتی ہوں تو ضرور میرا جی کڑھتا ہے۔ اور بچوں کا بھی یہی حال ہے۔ کوئی چیز کسی کے پاس ذرا دیکھ پائیں، جب تک ویسی ہی موجود نہ ہو جائے میری جان کھا جائیں۔ لیکن ہماری بہن کے دل میں کبھی ایسا خیال ہی نہیں آیا۔ اگر ان کو مجھ پر حسد ہوتا تو موقع تھا۔ لیکن میرے اور میرے بچوں کے زیور اور کپڑے دیکھ کر باغ باغ ہو جاتی ہیں اور ہر چیز پر کہے جاتی ہیں: ماشاء اللہ، چشم بد دور، اللہ زیادہ دے، اللہ نصیب کرے۔ بچے ہیں، کہ دنیا کی نعمت ان کے سامنے رکھ دو، آنکھ اٹھا کر بھی نہیں دیکھتے۔“

۵۵ قرآن مجید کی تلاوت کا مستحسن طریقہ یہ ہے کہ کم از کم سات دن میں ختم کیا جائے۔ اس غرض سے پورے قرآن میں سات منزلیں مقرر کی گئی ہیں۔ پہلی منزل سورہ فاتحہ (در اصل سورہ بقرہ) سے شروع ہوتی ہے، دوسری منزل سورہ مائدہ سے، تیسری سورہ یونس سے، چوتھی بنی اسرائیل سے، پانچویں الشعراء سے، چھٹی دصافات سے اور ساتویں منزل سورہ قاف سے شروع ہوتی ہے۔ ان ساتوں سورتوں کے ابتدائی حروف ملا کر ”فہم لبتوق“ کی اصطلاح وضع کی گئی ہے۔

نصوح: ”سچ ہے، الغنی غنی النفس، تو نگری بہ دل است نہ بہ مال؛ دنیا کے مال و حشمت کی ان کی نظروں میں وقعت ہی نہیں تو پھر حسد کیوں کریں؟“
 فہمیدہ: ”اور مجھ سے اور میرے بچوں سے اس قدر محبت کرتی ہیں کہ ڈولی سے اُترتی ہیں تو اوپر تلے بلائیں لے چلی جاتی ہیں۔ بلکہ مجھ کو ان کے بچوں سے ذرا بھی اُلٹس نہیں۔“

نصوح: ”اُن کی یہ محبت و ہمدردی خدا پرستی کی وجہ سے ہے اور کچھ تمہاری تخصیص نہیں، سب کے ساتھ اُن کی یہی کیفیت ہوگی۔“
 فہمیدہ: ”بچوں کو ایسا سدھار رکھا ہے کہ کبھی آپس میں لڑتے ہی نہیں۔ ایک ہمارے بچے ہیں کہ ایک دم کو ایک کی ایک سے نہیں بنتی۔“
 نصوح: ”یہ ان کی تعلیم و تلقین کا نتیجہ اور ان کے اپنے عمدہ نمونے کا اثر ہے۔ مگر تم ان کو اکثر مہمان بلا کر اپنے یہاں رکھا کرو کہ ہمارے گھر پر بھی ان کا پَر تو پڑے۔“

فہمیدہ: ”ہماری بہن غیرت مند بڑی ہیں۔ میں نے کئی بار اُن سے کہا تو یہی جواب دیا کہ میرے ساتھ بکھیرا بہت ہے۔ تمہاری سُسرال والے نہیں معلوم دل میں کیا سمجھیں، کیا کہیں، اس سے میرا آنا نہیں ہو سکتا۔ خدا کرے کہ تم بیٹے بیٹیوں کی شادیاں کرو، بیاہ کرو، بیاہ کرو تو دو دیکھو بے بلائے پہنچتی ہوں یا نہیں۔“
 نصوح: ”کوئی سامان ایسا نہیں ہو سکتا کہ ان کو فکرِ معاش سے فارغ البالی ہو۔“

فہمیدہ: ”وہ ہمارے بہنوئی صاحب کچھ اس کی پیروی ہی نہیں کرتے۔ ان کا یہ مقولہ ہے کہ جتنا ہم کو اب ملتا ہے بس دنیا میں زندگی بسر کرنے کے لئے کافی ہے۔“

۱۵ غنی وہ ہے جو دل کا غنی ہو۔ اسی مفہوم میں آگے سعدی کا قول نقل کیا ہے۔ ترجمہ امیری دل سے ہوتی ہے نہ کہ مال سے۔

نصوح: ”گھر میں تکلیف رہا کرتی ہوگی“

فہمیدہ: ”تکلیف ہوتی چاہیے۔ میں روپے مہینے کی نوکری اور ہمارے بہنوئی کی سی احتیاط اللہ رکھے، اتنا بڑا کنبہ، مگر جیسا میں نے تم کو کہا، جب سنا ان کو شکر گزار ہی کرتے سنا۔ اور کچھ خدا نے برکت بھی ایسی دی ہے کہ کپڑا لٹا، گھنا پاتا، سامان، ظاہر حیثیت کے موافق کچھ بڑا نہیں کسی کے قرضدار نہیں۔ نیوتا بیوہ ہمارے ایسے کھرے کہ اگر کسی نے ان کے گھر ایک روپیہ دیا ہوگا تو اٹھوں نے دو ضرور دے ہوں گے۔ بغرض کنبے اور برادری میں بھی کسی سے شرمندہ نہیں“

نصوح: ”بڑی ہی اچھی زندگی ہے“

فہمیدہ: ”اس میں شک نہیں۔ کیسی ہی مصیبت ہو، میں نے ان کو مضطر اور سبقت نہیں دیکھا۔ ہر بات میں اللہ پر توکل، خدا پر بھروسہ۔“

نصوح: ”مجھ کو حیرت ہے کہ تم دونوں سگی بہنیں اور عادتوں میں اتنا

تفاوت“

فہمیدہ: ”ماں کے گھر تک تو میرا بھی یہی حال تھا۔ اٹھوں نے ہم دونوں کو یکساں سکھایا، برابر پڑھایا۔ مگر بُرا مت ماننا، جب میں تمہارے پلے بندھی، تمہارے گھر میں آکر جو دیکھا تو دین کا کچھ تذکرہ نہ پایا۔ رفتہ رفتہ نماز وغیرہ کی سب عادتیں چھوٹ گئیں۔ ہماری ماں، خدا جنت نصیب کرے، بڑی دیندار تھیں۔ جب دلہن کو رخصت کرتے ہیں تو دشوار ہے کہ بیٹی کی ماں، بیٹے کی ماں سے کہا کرتی ہے کہ میں تمہاری خدمت کو یہ لونڈی دیتی ہوں۔ ہماری ماں نے، مجھ کو اب تک یاد ہے،

۷۷ کہیں کہیں یہ رسم ہے کہ شادی بیاہ کے موقعوں پر جن لوگوں سے لین دین کے برادرانہ تعلقات ہوتے ہیں، وہ اپنے معمول کے مطابق ایک مقررہ رقم (عموماً ایک یا دو روپیہ) صاحب خانہ کو پیش کرتے ہیں۔ یہ رقم ”نیوتا“ کہلاتی ہے اس قسم کے لین دین یا محض دعوت کے معنی میں آتا ہے۔

زحمت کرتے وقت اماں جان سے کہا کہ دکھیو بوا، میری لڑکی نے آج تک نماز قضا نہیں کی۔ اب میں اس کو تمہارے سپرد کرتی ہوں۔ اتنا خیال رکھنا کہ اس کی نماز قضا نہ ہو، ورنہ میں بُری الزمہ ہوں۔ اس کا وبال اس پر ہو گا یا تمہاری گردن پر۔ جب میں نئی نئی بیاہ کر آئی تو شرم کے مارے اٹھتی میں نہ تھی، چلتی پھرتی میں نہ تھی۔ تمام کنبے کی عورتیں ایک دم کو مجھ سے الگ نہ ہوتی تھیں کہ میں تنہائی پا کر دو رکعت نماز پڑھ لیتی۔ اور باوجودیکہ میری ماں نے چلتے چلتے اماں جان سے کہہ دیا تھا مگر انھوں نے بھی کچھ خیال نہ کیا۔ بس اسی دن سے میری نماز جانی شروع ہوئی۔ دو چار دن تو دل کو افسوس رہا۔ ہوتے ہوتے عادت چھوٹ گئی اور ایسی شامت کی مار آئی کہ پھر مجھ کو نماز نہ پڑھنے کا رنج بھی نہیں ہوتا تھا۔ غرض دنیا کی چند روزہ شرم نے مجھ کو پچی بے دین بنا دیا۔ اور میری وہی کہاوت ہوئی کہ جس نے کی شرم، اُس کے پھوٹے کرم۔ لیکن چونکہ نماز کی خوبی بچپن سے ذہن میں بیٹھ چکی تھی، اب بھی اتنا تھا کہ جس دن سر دھویا، دو چار وقت کی نماز ضرور پڑھ لیا کرتی تھی۔ یا کوئی بال کچھ بیمار ہوا تو نماز پڑھنے لگی۔ جب خدا نے اس تردد کو رفع کر دیا، پھر چھوڑ دی۔ اب البتہ میں نے مصمم عہد کر لیا ہے کہ برابر نماز پڑھوں گی۔ خدا میرے قول کو پورا کرے۔

نصوح: "آمین، آمین"

اس کے بعد فہمیدہ نے نیچے اتر کر فوراً صالحہ کے واسطے ڈولی بھیجی اور لونڈیوں سے کہہ دیا کہ کہاں سواری لے آئیں تو چپکے سے پہلے مجھ کو خبر کر دینا۔

فصل ششم

نصوح اور منجھلے بیٹے علیم کی گفتگو

نصوح نے نماز عصر سے فارغ ہو کر منجھلے بیٹے علیم کو پچھوایا کہ دیکھ، اسے سے آئے یا نہیں۔ معلوم ہوا کہ ابھی آئے ہیں اور کپڑے اتار رہے ہیں۔ تو کہلا بھیجا کہ اپنی ضرورتوں سے فارغ ہو کر ذرا میرے پاس ہو جائیں۔ تھوڑی دیر میں علیم مدرسے کا لباس اتار کتابیں ٹھکانے سے رکھ باپ کی خدمت میں جا حاضر ہوا۔ دیکھتے ہی باپ نے کہا: ”اوصاحب آج کل تو میں نے سنا ہے کہ تم کو بہت ہی محنت کرنی پڑتی ہے“

بیٹا: ”مششاہی امتحان قریب ہے، اسی کے واسطے کچھ تیاری کر رہا ہوں۔ دن تھوڑے سے رہ گئے ہیں اور کتابیں دیکھنے کو بہت باقی ہیں۔ ہر چند ارادہ کرتا ہوں کہ رات کو گھر پر کتاب دیکھا کروں۔ مگر بن نہیں پڑتا۔ لوگ جو بھائی جان کے پاس آکر بیٹھتے ہیں ایسی اودھم مچاتے ہیں کہ طبیعت اچاٹ ہوئی چلی جاتی ہے“

باپ: ”پھر تم کچھ اس کا انسداد نہیں کرتے؟“

بیٹا: ”اس کا انسداد میرے اختیار سے خارج ہے اور رات رائیگاں جاتی ہے۔ دن کو البتہ میں نے مکان کا رہنا ہی چھوڑ دیا۔ صبح ہوئی اور اپنے کسی ہم جماعت کے یہاں چلا گیا۔“

باپ: ”اور بڑے امتحان کے واسطے بھی کچھ تیاری کر رہے ہو؟“

بیٹا: ”ابھی اس کے بہت دن پڑے ہیں۔ اس سے فارغ ہو کر دیکھا جائیگا“

باپ: ”کیا اس کا کوئی وقت مقرر ہے؟“

بیٹا: ”جناب، ہاں۔ بڑے دن کی تعطیل کے قریب ہوا کرتا ہے“

باپ: ”نہیں نہیں، تم نے میری مراد کو نہیں سمجھا۔ میں حساب آخرت کو بڑا امتحان

کہتا ہوں۔ کیا وہ بڑا امتحان نہیں ہے؟“

بیٹا: ”کیوں نہیں۔ سچ پوچھنے تو سب سے بڑا سخت امتحان وہی ہے“

باپ: ”تو میں جب تمہارے ان دنیاوی چھوٹے چھوٹے امتحانوں کی خبر رکھتا

ہوں، تو کیا اس بڑے سخت امتحان کی نسبت میں نے تم سے پوچھا تو کچھ بے جا کیا؟“

بیٹا: ”جناب میں تو نہیں کہتا کہ آپ نے بے جا کیا۔ ایسا کہنا میرے نزدیک

گستاخی اور گناہ دونوں ہے“

باپ: ”اچھا تو میں سننا چاہتا ہوں کہ تم اس بڑے سخت امتحان کے واسطے

کیا تیاری کر رہے ہو؟“

بیٹا: ”جناب، سچ تو ہے کہ میں نے اس امتحان کے واسطے مطلق تیاری نہیں کی“

باپ: ”کیا یہ غفلت نہیں ہے؟“

بیٹا: ”جناب، غفلت بھی پرے درجے کی غفلت ہے“

باپ: ”لیکن جب تم ایسے دانش مند ہو کہ دنیا کے چھوٹے چھوٹے امتحانوں کے

لئے مہینوں اور برسوں پہلے سے تیاری کرتے ہو تو اس سخت امتحانوں سے غافل رہنا

بڑے تعجب کی بات ہے“

بیٹا: ”شامت نفس۔“

باپ: ”لیکن تمہاری غفلت کا کچھ اور بھی سبب ضرور ہوگا“

بیٹا: ”سبب یہی ہے، میری سہل انگاری۔“

باپ: ”تم جواب دیتے ہو لیکن صرف لفظوں کو پھیر بھار کر۔ میں نے تم سے غفلت

کا سبب پوچھا اور تم نے کہا کہ سہل انگاری۔ اور سہل انگاری اور غفلت ایک ہی چیز

ہے۔ تو گویا تم نے غفلت کو غفلت کا سبب کہا۔“

بیٹیا: ”شاید گھر میں دینداری کا چرچا نہ ہونے سے میری غفلت کو ترقی ہوئی ہو۔“
 باپ: ”بیشک، یہی سبب ہے تمہاری غفلت کا۔ اور میں نے تم سے کھود کھود کر اسی لئے دریافت کیا کہ جہاں تک تمہاری غفلت میری بے پروائی کی وجہ سے ہے اس کا الزام مجھ پر ہے اور ضرور ہے کہ میں تمہارے روبرو اس کا اقرار کروں اور تم چھوٹے ہو کر مجھ کو ملامت کرو۔“

بیٹیا: ”نہیں جناب قصور سراسر میرا ہے۔ مجھ کو خدا نے اتنی موٹی بات کے سمجھنے کی عقل دی تھی کہ مجھ کو ایک نہ ایک دن مرنا ہے اور میرے پیدا کرنے سے صرف یہی غرض نہیں ہوتی چاہیے کہ میں جانوروں کی طرح کھانے اور پانی سے اپنا پیٹ بھر کر سورا کروں۔“

باپ: ”تمہاری باتوں سے ظاہر ہوتا ہے کہ تمہاری دینی معلومات بھی کم درجے کی نہیں ہے۔ لیکن نہ تو میں نے دین کے مسائل تم کو خود سکھائے اور نہ ان کے سیکھنے کی کبھی تاکید کی۔ مدرسے میں تاریخ و جغرافیہ و ہندسہ و ریاضی کے سوائے کوئی دوسری چیز پڑھاتے نہیں۔ پھر دینی معلومات حاصل کی تو کہاں سے کہاں کی؟“

بیٹیا: ”اس میں شک نہیں کہ میں نے چھوٹی سی عمر میں قرآن پڑھا تھا لیکن وہ دوسرے ملک کی زبان میں ہے طوطے کی طرح اول سے آخر تک پڑھ گیا، مطلق سمجھ میں نہیں آیا کہ اس میں کیا لکھا ہے اور کیا اس کا مطلب ہے پھر مکتب میں گیا تو وہاں بھی کوئی دین کی کتاب پڑھنے کا اتفاق نہ ہوا، قصے کہانی، ان میں بھی اکثر بری بری باتیں یہاں تک کہ جن دنوں میں بہار دانش پڑھتا تھا، ایک پادری صاحب چاندنی چوک میں سر بازار دعوٰی کہا کرتے تھے، مکتب سے آتے ہوئے لوگوں کی بھیڑ دیکھ کر میں بھی کھڑا ہو جاتا تھا پادری صاحب کے ساتھ کتابوں کا بھی ایک بڑا بھاری ذخیرہ تھا اور اکثر لوگوں کو اس میں سے کتابیں دیا کرتے تھے۔ ہمارے مکتب کے کئی لڑکے بھی کتابیں لائے تھے۔ انھوں

نے کتاب کی جلد تو اکھاڑ لی، اور ورقوں کو یا تو پھاڑ کر پھینک دیا یا پٹھے بنائے۔ کتابوں کی عمدہ عمدہ جلدیں دیکھ کر مجھ کو بھی لالچ آیا اور میں نے کہا، چلو ہم بھی پادری صاحب سے کتاب مانگیں۔ مکتب سے اٹھ میں سیدھا پادری صاحب کے پاس چلا گیا۔ بہت سے لوگ ان کو گھیرے ہوئے تھے۔ ان میں ہمارے مکتب کے بھی دو چار لڑکے تھے۔ لوگ ان کے ساتھ کچھ مذہبی بحث کر رہے تھے۔ اس کو میں نے خوب نہیں سمجھا۔ مگر ایک بات تھی کہ اکیلے پادری صاحب ایک طرف تھے اور ہندو، مسلمان، سینکڑوں آدمی ایک طرف۔ لوگ ان کو بہت سخت سخت باتیں بھی کہتے تھے۔ کوئی دوسرا ہوتا تو ضرور لڑ پڑتا مگر پادری صاحب کی پیشانی پر چین بھی تو نہیں آتی تھی۔ سخت بات سن کر اُلٹے مسکرا دیتے تھے۔ لڑکے ایک شیطان ہوتے ہیں۔ تھوڑی دیر تک تو کھڑے سنتے رہے، چلنے لگے تو ان میں سے ایک نے کہا: ”لولو ہے بے، لولو ہے۔“ اس کی یہ بات سب لوگوں کو ناگوار ہوئی اور دو چار آدمیوں نے اس کو مارنے کے لئے تھپڑ بھی اٹھائے، پادری صاحب نے روکا اور منع کیا کہ خبردار! اس سے کچھ مت بولو۔ لولو موتی کو بھی کہتے ہیں۔ شاید اس نے یہ سمجھ کر کہا ہو تو اس کو انعام دینا چاہیے۔ پادری صاحب کی اس بات نے مجھ پر کیا، شاید سب لوگوں کے دل پر بڑا ہی اثر کیا اور جب شام ہوئی، لوگ رخصت ہوئے تو کئی آدمی آپس میں کہتے جلتے تھے کہ بھائی اس شخص کا عقیدہ چاہے کیسا ہی ہو لیکن علم اور بردباری، یہ صفت اس میں اولیاء اللہ کی سی ہے۔

غرض پادری صاحب تو وعظ میں مصروف تھے اور میں اپنی تاک میں تھا کہ بھیڑ ذرا کم ہو یا پادری صاحب کا سلسلہ سخن منقطع ہو تو کتاب مانگوں۔ لیکن نہیں معلوم پادری صاحب کو میرے تیانے سے یا کس طرح معلوم ہو گیا کہ میں کچھ ان سے کہنا چاہتا ہوں۔ آپ ہی پوچھا کہ صاحبزادے تم کچھ مجھ سے کہو گے؟ میں نے کہا کہ آپ سب کو کتابیں دیتے ہیں، ایک کتاب مجھ کو بھی دیجئے۔ پادری صاحب: ”بہت خوب اس الماری میں سے تم ایک کتاب پسند کر لو۔“ میں نے سنہری جلد کی ایک بڑی موٹی سی کتاب چھانٹی تو پادری صاحب نے کہا کہ مجھ کو اس کے دینے میں کچھ عذر نہیں۔ لیکن تم اس کو پڑھ بھی سکو گے۔ کون سی کتاب

تم پڑھتے ہو؟ میں نے کہا: "بہار دانش" پادری صاحب: "بھلا تمہارا آج کا سبق میں بھی سنوں؟" میں نے جزدان سے کتاب نکال پڑھنا شروع کیا۔ اس دن کا سبق بھی کم نخت ایسا فحش اور بیہودہ تھا کہ لوگوں کے مجمع میں مجھ کو اس کا پڑھنا دشوار تھا۔ ہمشکل کوئی دو تین سطریں میں نے پڑھی ہوں گی کہ پادری صاحب نے فرمایا، بیشک تم نے جو کتاب پسند کی ہے اس کو بخوبی پڑھ سکو گے اور وہ کتاب میں تم کو خوشی سے دیتا ہوں۔ لیکن میں افسوس کرتا ہوں کہ کیوں میں نے تم کو ایسی کتاب کے پڑھنے کو کہا جس کے پڑھنے سے تم اور سننے سے میں اور یہ سب صاحب جو کھڑے ہوئے ہیں، خدا کے گناہ گار ہوئے۔ خدا ہم سب کی خطا معاف کرے۔ اور تم چاہے میری دوسری بات مانو یا نہ مانو لیکن اس کتاب کو چھوڑ دو کہ اس کا مطلب تمہارے مذہب کے بھی بالکل خلاف ہے۔ میں تم سے سچ کہتا ہوں کہ ایسے پڑھنے سے نہ پڑھنا تمہارے حق میں بہت بہتر ہے۔ یہ کتاب جو تم پڑھتے ہو، تم کو گناہ اور بُرائی سکھاتی اور بد اخلاقی اور بے حیائی کی خراب راہ دکھاتی ہے؛ باوجودیکہ لوگ پادری صاحب کی ہر بات کو کاٹتے تھے مگر اس کو سب نے تسلیم کیا۔

پادری صاحب سے جو کتاب میں مانگ کر لایا تھا اس کا نام تو مجھ کو معلوم نہیں مگر نیلیس اردو میں کسی خدا پرست اور پارسا آدمی کے حالات تھے اگرچہ فی الواقع، میں اس کتاب کو جلد ہی کے لالچ سے لایا تھا، لیکن میں نے کہا لاؤ میں دیکھوں تو اس میں کیا لکھا ہے۔ چنانچہ میں نے اس کو دیکھنا شروع کیا۔ جوں جوں میں اس کتاب کو پڑھتا جاتا تھا، میرا دل اس میں لگتا تھا اور اس کی باتیں مجھ کو بھلی معلوم ہوتی جاتی تھیں۔ اس کتاب کے پڑھنے سے مجھ کو معلوم ہوا کہ میرا طرز زندگی جانوروں سے بھی بدتر ہے اور میں روئے زمین پر بدترین مخلوقات ہوں۔ اکثر اوقات مجھ کو اپنی حالت پر رونا آتا تھا اور گھر والوں کا وتیرہ دیکھ دیکھ کر مجھ کو ایک دشت ہوتی تھی۔ یا تو میری یہ کیفیت تھی کہ مصیبت مند لوگوں کو دیکھ کر ہنسا کرتا تھا یا اس کتاب کی برکت سے دوسروں کی تکلیف کو اپنی تکلیف سمجھنے لگا۔

مکتب اور بہار دانش دونوں کو میں نے اسی دن سلام کیا تھا جس روز کہ پادری صاحب نے مجھ کو نصیحت کی۔ گھر میں اکیلا پڑا ہوا دن بھر اسی کتاب کو دیکھا کرتا۔ مکتب کے لئے پڑانے نسخوں میں "مصیبت مند" لکھا ہوا ہے۔ بعض مرتبہ میں نے مصنف کی اصلاح کرتے (باقی صفحہ ۱۱۲ پر)

لڑ کے چند بار مچھکو بلانے آئے مگر میں نہ گیا۔ آخر خود میاں جی صاحب تشریف لائے اور میں نے جی کو مضبوط کر ان سے صاف کہہ دیا کہ مجھ کو پڑھنا منظور نہیں۔ آپ ان دنوں دکن میں تشریف رکھتے تھے۔ ایک روز نصیبوں کی شامت، میں نہیں معلوم کہاں چلا گیا۔ میری غیبت میں وہ کتاب بھائی جان کی نظر پڑ گئی اور شب برات کے کوئی چار یا پانچ دن باقی تھے۔ بھائی جان کو پٹاخوں کے واسطے رومی درکار تھی بے تامل کتاب کو چیر پھاڑ کر برابر کر دیا۔ میں نے آکر دیکھا، بہتیرا سر ٹپکا، کیا ہوتا تھا۔ دوڑا ہوا چوک گیا کہ پادری صاحب ہوں تو دوسرا نسخہ لاؤں۔ مگر معلوم ہوا کہ صاحب آگرے چلے گئے ہیں۔ کف افسوس مل کر رہ گیا۔ بھائی صاحب کے دوستوں سے شکایت کی، تو انھوں نے کہا: "میاں شکر کرو کہ وہ کتاب پھٹ گئی، نہیں تو تم کرستان ہی ہو گئے ہوتے" یہ جواب سُنکر تو مجھ کو ایک نئی حیرت پیدا ہوئی کہ اگر کرستان ایسے ہی لوگ ہوتے ہیں جن کا حال میں نے اس کتاب میں پڑھا، تو ان کو برا سمجھنا لیا۔ خیر چہرے یہ خیالات رہے۔ اس کے بعد تو میں مدرسے میں داخل ہوا اور دوسری طرف متوجہ ہو گیا۔ اگر اب میرے خیالات دین و مذہب سے کچھ علاقر رکھتے ہیں تو یہ صرف اس کتاب کا اثر ہے، ورنہ دین کا کوئی رسالہ بھی مجھ کو دیکھنے کا اتفاق نہیں ہوا۔

باپ: "اہل اسلام اور عیسائیوں کے معتقدات میں کچھ اختلاف ہے۔ مگر پھر بھی جس قدر کہ عیسائیوں کا مذہب اسلام سے ملتا ہوا ہے، اتنا کوئی دوسرا مذہب نہیں ملتا۔ قرآن میں کئی جگہ عیسائیوں اور ان کے بزرگان دین قیسوں اور رامیوں

(بقیہ حاشیہ صفحہ ۱۱۱) ہوئے "مصیبت زدہ" بنا دیا ہے۔ "مصیبت مند" اگرچہ ایک اجنبی ترکیب ہے، لیکن غلط نہیں

۵۲ یہ لفظ کرسچین (CHRISTIAN) کی بگڑی ہوئی صورت ہے۔

۵۳ دین نصاریٰ کے عالم قیس کہلاتے ہیں۔ یہاں قرآن مجید کی ایک آیت کی طرف اشارہ ہے جہاں اللہ تعالیٰ یہود و نصاریٰ کے بارے میں فرماتا ہے:

(ترجمہ) تمام آدمیوں میں سب سے زیادہ مسلمانوں سے عداوت رکھنے والے ان یہود اور مشرکین

کی تعریف آئی ہے۔ عیسائیوں کی نرم دلی اور خاکساری کی مدح کی ہے۔ ان کی انجیل کلام الہی ہے۔ عیسائیوں کے ساتھ مواکلت درست، مناکحت روا۔ غرض، مغائرت کا اہل اسلام عیسائیوں کے ساتھ برتتے ہیں، ایک امر نامشروع ہے اور میں ہمیں مجہتا کہ ہمارے مذہب کی عمدہ کتاب میں تمہارے دل پر پادری صاحب کی کتاب سے بہتر اثر کرتی جھوٹا جو ضرورت کہ مجھ کو درپیش ہے، مجھ کو یقین ہے کہ تمہارا اس کتاب کو دیکھ لینا اس میں بہت کام آئے گا۔ ہمدردی کی جیسی کچھ تاکیا ہے، تم نے اس کتاب میں دیکھا ہوگا۔“

بیٹا: ”اگر وہ مذہبی کتاب تھی، تو میں جانتا ہوں کہ خاکساری و ہمدردی شرط عیسائیت ہے“

باپ: ”شرط عیسائیت، بلکہ شرط انسانیت ہے

درد دل کے واسطے پیدا کیا انسان کو،

ورنہ طاعت کے لئے کچھ کم نہ تھے کروبیان

لیکن میں تم سے سننا چاہتا ہوں کہ تم اس فرض کی تعمیل کہاں تک کرتے ہو؟“

بیٹا: ”جناب شاید اگر میں اس کو ہمدردی کہہ سکوں تو مدرسے کا جو لڑکا مجھ سے کچھ پوچھنا یا پڑھنا چاہتا ہے، میں اس میں مطلق دریغ نہیں کرتا، گو میرا ذاتی خرچ بھی ہوتا ہو۔ امتحان سالانہ میں مجھ کو نقد روپے ملے تھے، میں نے ایک پیسہ اپنے اوپر خرچ نہیں کیا۔ محلے میں چند آدمی رہتے ہیں، جن کو میں محتاج سمجھتا ہوں۔ وقتاً فوقتاً ان کو اس میں سے دیتا رہا۔ بلکہ ایک مرتبہ میں ایک وقت میں بھی مبتلا ہو گیا تھا“

باپ: ”وہ کیا؟“

بیٹا: ”ایک مرتبہ عید کو ایک بڑی بھاری ٹوپی مجھ کو اماں جان نے بنا دی

(حاشیہ بقیہ صفحہ ۱۱۲) کو پاؤ گے اور مسلمانوں سے دوستی میں قریب تر ان کو پاؤ گے جو اپنے کو نصاریٰ

کہتے ہیں۔ یہ اس سبب سے کہ ان میں علماء، قیس اور مشائخ (رہبان) ہیں۔ نیز اس لئے کہ یہ لوگ

مکبر نہیں کرتے (سورہ: ۵ - آیت: ۸۲)

تھی۔ وہی ٹوپی اوڑھے ہوئے میں خالہ جان کے یہاں جاتا تھا۔ میاں مسکین کے کوچے میں پہنچا تو بہت سے چڑا سی پیادے ایک گھر کو گھیرے ہوئے تھے اور بہت سے تاشائی بھی وہاں جمع تھے۔ یہ دیکھ کر میں بھی لوگوں میں جا گھسا تو معلوم ہوا کہ ایک نہایت غریب بوڑھی سی عورت ہے اور چھوٹے چھوٹے کٹی پٹے ہیں۔ سرکاری پیادے اس کے میاں کو پکڑے لئے جاتے تھے۔ اس واسطے کہ اس نے کسی بنیے کے یہاں سے ادھار کھایا تھا اور بنیے نے اس پر ڈگری جاری کرائی تھی۔ وہ مردانتا تھا کہ قرضہ واجب ہے، مگر کہتا تھا کہ میں کیا کروں، اس وقت بالکل تہی دست ہوں۔ ہر چند اس بے چارے نے بنیے کی اور سرکاری پیادوں کی بہتیری ہی خوش آمد کی، مگر نہ بنیا مانتا تھا، نہ پیادے باز آتے تھے اور پکڑے لئے جاتے تھے۔ لوگ جو وہاں کھڑے تھے، اُسٹھوں نے بھی کہا: ”لالہ“ جہاں تم نے اتنے دنوں صبر کیا، دس پانچ روز اور صبر کر جاؤ، تو بنیا بولا: ”اچھی کہی میاں جی، اچھی کہی ابرسوں کا ناناواں ہے اور روج کی ٹال مٹول۔ بھگوان جانے ابھی تو کھاں صاحب کی اجت اُتروائے لیتا ہوں،“ وہ شخص جس پر ڈگری جاری تھی، غریب تو تھا، لیکن غیرت مند بھی تھا۔ بنیے نے جو عزت اُتروانے کا نام لیا، سُرخ ہو گیا اور گھر میں گھس، تلواریاں سے نکال چاہتا تھا کہ بنیے کا سراگ کر دے کہ اس کی بیوی اس کے پیروں میں لپٹ گئی اور رو کر کہنے لگی: ”خدا کے لئے کیا غضب کرتے ہو۔ یہی تمہارا غصہ ہے تو پہلے مجھ پر

۱۱۵ کوچے کا یہ نام اگرچہ آئندہ واقعے کی مناسبت اور خان صاحب کی مسکینی کی رعایت سے منتخب کیا گیا ہے، لیکن کوچہ حکیم بقا کی طرح (جس کا ذکر پہلے باب کی ابتداء میں آیا ہے) اس نام کا ایک کوچہ بھی دہلی میں موجود تھا۔ توبۃ النصوح (مطبوعہ لندن ۱۸۸۶ء) کے مرتب مسٹر ایم کمپین کتاب کے حاشیے میں لکھتے ہیں: *"This street as well as that named at the commencement of the tale, really exists"* (P. 128)

۱۱۵ قرضے کی وہ رقم جو کسی کے نام لکھی ہوئی ہو۔

(باقی صفحہ ۱۱۵ پر)

اور بچوں پر ہاتھ صاف کرو۔ کیوں کہ تمہارے بعد ہارا تو کہیں بھی ٹھکانا نہیں۔“
 ماں کو روتا دیکھنے پر اس طرح دھاڑیں مار کر روئے کہ میرا دل ہل گیا اور دوڑ کر سب
 کے سب باپ کو لپٹ گئے۔ ان کی یہ حالت دیکھ کر خان صاحب بھی ٹھنڈے ہوئے
 اور تلوار کو میان کر کھونٹی سے لٹکا دیا اور بی بی سے کہا: ”اچھا تو نیک بخت، پھر
 مجھ کو اس بے عزتی سے بچنے کی کوئی تدبیر بتا۔“ بی بی نے کہا: ”بلا سے جو چیز گھر
 میں ہے، اس کو دے کر کسی طرح اپنا پنڈ چھڑاؤ۔ تم کسی طرح رہ جاؤ تو پھر جیسی ہوگی
 دیکھی جائے گی۔“

تو اچھکی، پانی پینے کا کٹورا، نہیں معلوم کن کن وقتوں کی ہلکی ہلکی بے قلعی دو
 پتیلیاں، بس یہی اُس گھر کی کل کائنات تھی۔ چاندی کی دو چوڑیاں، لیکن ایسی سہلی
 جیسے تار، اُس نیک بخت عورت کے ہاتھوں میں تھیں۔ یہ سب سامان خان صاحب
 نے باہر لا کر اُس بنیے کے رو بہ رو رکھ دیا۔ اول تو بنیا ان چیزوں کو ہاتھ ہی نہیں
 لگاتا تھا۔ لوگوں نے بہت کچھ کہا سنا۔ یہاں تک کہ ان سرکاری پیادوں کو بھی رحم
 آیا، اُنھوں نے بھی بنیے کو سمجھایا۔ بارے خدا خدا کر کے وہ اس بات پر رضا مند
 ہوا کہ پانچ روپے اصل، دو روپے سود، ساتوں کے ساتوں دے دیں تو فبارغ
 خطی لکھ دے۔ لیکن خان صاحب کا کل اثاثہ چار ساڑھے چار سے زیادہ کا نہ تھا
 تب پھر گھر میں گئے اور بی بی سے کہا کہ ڈھائی روپے کی کسر رہ گئی ہے۔ تو بی بی نے
 کہا: ”اب تو کوئی چیز بھی میرے پاس نہیں، ہاں لڑکی کے کالوں میں چاندی کی
 بالیاں ہیں۔ دیکھو جو ان کو ملا کر پوری پڑے۔“

وہ لڑکی کوئی چھ برس کی تھی۔ بس بعینہ جتنی ہماری حمیدہ۔ ماں جو لگی اس

(حاشیہ بقیہ صفحہ ۱۱۴) بیوں اور ساہوکاروں کی اصطلاح میں ”نانواں“ کہلاتی ہے۔ اسی سے ”نالواں
 چکانا“ قرضہ ادا کرنے یا حساب بے باق کرنے کے معنی میں آتا ہے۔ بعد کے ایڈیشنوں میں مرتبین
 نے اس لفظ کو ”ہنا“ یا ”لینا“ سے بدل دیا ہے۔

کی بالیاں اتارنے تو وہ لڑکی اس حسرت کے ساتھ روئی کہ مجھ سے ضبط نہ ہو سکا اور میں نے دل میں کہا کہ الہی اس وقت مجھ سے کچھ بھی اس کی مدد نہیں ہو سکتی۔ فوراً خیال آیا کہ ایک روپیہ اور کوئی دو آنے کے پیسے تو نقد میرے پاس ہیں۔ دیکھوں ٹوپی بک جائے تو شاید خاں صاحب کا سارا قرضہ چک جائے۔ بازار تو قریب تھا ہی، فوراً میں گلی کے باہر نکل آیا۔ رومال تو سر سے لپیٹ لیا اور ٹوپی ہاتھ لے ایک گوٹے والے کو دکھائی۔ اُس نے چھد کی آنکی۔ میں نے بھی چھوٹتے ہی کہا: "لابلا سے چھ ہی دے"۔ غرض چھ وہ، ایک میرے پاس نقد تھا، ساتوں روپے لے میں نے چپکے سے اس عورت کے ہاتھ پر رکھ دے۔ تب تک پیادے خاں صاحب کو گرفتار کر کے لے جا چکے تھے اور گھر میں رونا پینا مچ رہا تھا۔ دفعۃً پورے سات روپے ہاتھ میں دیکھ کر اس عورت پر شادی مرگ کی سی کیفیت طاری ہو گئی اور اس خوشی میں اُس نے کچھ نہیں سوچا کہ یہ روپیہ کیسا ہے اور کس نے دیا۔ فوراً اپنے ہمسائے کو روپیہ دے کر دوڑایا اور خود بچوں سمیت دروازے میں آکھڑی ہوئی۔ بات کی بات میں خاں صاحب چھوٹ آئے تو بچوں کو کیسی خوشی کہ گودیں اور اچھلیں، کبھی باپ کے کندھے پر، کبھی ماں کی گود میں اور کبھی ایک پر ایک۔

اب اس عورت کو میرا خیال آیا اور بچوں سے بولی: "کم بختو کیا اودھم چائی ہے۔ (اور میری طرف اشارہ کر کے کہا) دُعا دو اس اللہ کے بندے کی جان و مال کو جس نے آج باپ کی اور تم سب کی جانیں رکھ لیں، نہیں تو ٹکڑا بھی مانگنا ملتا۔ کوئی چچا یا ماموں بیٹھا تھا کہ اس کو تمہارا درد ہوتا اور اس مصیبت کے وقت تمہاری دستگیری کرتا۔ صرف ایک باپ کے دم کا سہارا کہ اللہ رکھے، اس کے ہاتھ پاؤں چلتے ہیں تو محنت سے مزدوری سے، خدا کا شکر ہے، روکھی سوکھی روز کے روز، دو وقت نہیں تو ایک ہی وقت ملے تو جاتی ہے۔ ہمارے حق میں تو یہ لڑکا کیا ہے رحمت کا فرشتہ ہے۔ نہ جان نہ پہچان، نہ رشتہ نہ ناتا اور اس اللہ کے بندے نے مٹھی بھر روپے دے کر آج ہم سب کو نئے سرے زندہ کیا۔"

و دہچے جس شکر گزار سی کی نظر سے مجھ کو دیکھتے تھے، اس کی مسرت اب تک میں اپنے دل میں پاتا ہوں۔ روپیہ خرچ کرنے کے بعد مجھ کو عمر بھر ایسی خوشی نہیں ہوئی جیسی کہ اس دن تھی۔ مگر دونوں میاں بیوی کے ذہن میں اس وقت یہ بات نہیں آئی تھی کہ میں نے روپیہ ان کو دے دیا۔ وہ سمجھتے تھے کہ قرض کے طور پر دیا ہے۔ وہ عورت مجھ کو اپنے گھر میں لے گئی اور ٹوٹی سی ایک چوکی پر بیٹھی تھی، میں ہر چند منع کرتا رہا، جلدی سے اس کو اپنے دوپٹے سے جھاڑ مجھ کو بٹھانے کا اشارہ کیا اور میاں سے بولی: ”نوج کوئی تم جیسا بے خبر ہو۔ کھڑے کیا ہو۔ جاؤ، ایک گلوری بازار سے میاں کے لئے بنوالاؤ۔“

میں: ”نہیں میں پان نہیں کھاتا، تکلیف مت کرو۔“
عورت: ”بیٹا تمہاری خدمت میں اور ہم تو تکلیف ہی جی چاہتا ہے کہ آنکھیں تمہارے تلووں میں بچھا دوں۔ قربان اس پیاری پیاری صورت کے بتا اس بھولی بھالی شکل کے۔ بیٹا! تم یہ بتاؤ کہ ہو کون؟“

میں: ”میری خالہ، میاں صابر بخش کی سرائے میں رہتی ہیں۔“
عورت: ”پھر بیٹا یہ اپنا روپیہ تم ہم سے کب لو گے؟ ہم اپنا اور بچوں کا پیٹ کاٹیں گے اور تمہارا قرضہ سب سے پہلے ادا کریں گے، مگر کام ان دنوں مندا ہے۔ دیں گے تو ہم جس طرح بن پڑے گا وہی مہینے میں، مگر جہاں تم نے اتنی مہربانی کی ہے، اللہ اتنا سلوک اور کرو کہ دو روپے مہینہ قسط کالے لیا کرو۔“

میں: ”آپ روپے ادا کرنے کا فکر نہ کیجئے۔ میں نے لینے کی نیت سے نہیں دیے۔“
یہ سنکر تمام خاندان کا خاندان اتنا خوش ہوا کہ میں بیان نہیں کر سکتا اور میں ان میں اس وقعت کے ساتھ بیٹھا ہوا تھا جیسے خوش دل اور شکر گزار رعایا میں کوئی

لہ دہی میں یہ لفظ مذکور لولا جاتا ہے۔ نذیر احمد بھی عموماً مذکور ہی لکھتے ہیں۔ لیکن اس کتاب میں دو تین جگہ فکر کے ساتھ ثانیت کا صیغہ استعمال کیا ہے۔

بادشاہ یا حلقہ مریدان ارادت مند میں کوئی پیرو مرشد۔ اُس عورت کے منہ سے مارے خوشی اور شکر گزاری کے بات نہیں نکلتی تھی۔ بار بار میری بلائیں لیتی تھی اور میرے ہاتھوں کو چومتی اور آنکھوں کو لگاتی تھی۔ اسی کی بلاؤں میں رومال سر پر سے کھسک گیا تو اُس نے دیکھا کہ میرے سر پر ٹوپی نہیں۔ پوچھا تو مجھ کو کہنا پڑا کہ وہی ٹوپی بیچ کر میں نے روپیہ دیا۔ پھر تو اس کا یہ حال تھا کہ کبھی جاتی تھی۔ سات روپیہ کی بھی کچھ حقیقت تھی مگر اُس نے مجھ کو سینکڑوں ہزاروں ہی دعائیں دی ہوں گی۔ اُس نے جو اتنی احسان مندی ظاہر کی تو میں اُلٹا اسی کا ممنون ہوا۔ جس قدر خوش آمد کرتی تھی، میں شرمندہ ہوتا تھا اور جتنا وہ عاجزی سے پیش آتی تھی، میں زمین میں گر جا جاتا تھا۔

غرض میں وہاں سے رخصت ہوا تو ٹوپی نہ ہونے کی وجہ سے سیدھا گھر لوٹ آیا۔ عین گلی میں بھائی جان سے ملاقات ہوئی۔ اُنھوں نے میری ہیئت کدائی دیکھ کر تعجب کیا اور بولے: ”ایں کیا ٹوپی کے بدلے چنے لے کھائے؟“ میں نے کچھ جواب نہیں دیا، اس واسطے کہ مجھ کو اس بات کا ظاہر کرنا منظور نہ تھا۔ شام کو بھائی جان سے اور اماں جان سے تکرار ہوئی۔ بھائی جان کچھ روپے مانگتے اور اماں جان کہتی تھیں:

”بیٹا ان فضول خرچیوں سے گھر کے دن چلے گا؟ لو پر سوں میں نے تم کو چار روپے دیئے تم نے چاروں برابر کیے۔ ناخن بھر چیز تم گھر میں لائے ہو تو بتا دو۔ اتنا چٹور پن، ایسا اسراف!“ بھائی جان نے کہا: ”میں چٹورا نہیں ہوں، چٹورے تمہارے منہ لے جائے گا۔ میں جن کو تم بڑا مولوی سمجھتی ہو کہ سر کی ٹوپی تک بیچ کر کھا گئے“

اماں جان نے مجھ کو بلا کر پوچھا۔ میں نے کہا: ”اگر بیچ کر کھانا ثابت ہو جائے تو جو چور کی سزا وہ میری سزا۔“

اماں جان: ”پھر کہیں کھو دی؟“

میں: ”کھوئی بھی نہیں۔“

اماں جان : ” بھائی تو تو عجب تماشے کا لڑکا ہے بیچی نہیں، کھوئی نہیں، بھر
ٹوپی گئی تو کہاں گئی ؟ “

میں : ” اگر آپ کو میری بات کا اعتبار ہے تو بس سمجھ لیجئے کہ میں نے کہیں اس کو بیجا
طور پر صرت نہیں کیا۔ “

اماں جان : ” اگر یہی تمہارے لچھن ہیں تو تم نے پڑھ لکھ کر ڈبو دیا۔ “
میں اس وقت عجب مشکل میں مبتلا تھا۔ ظاہر کرنے کو جی نہ چاہتا تھا اور بے ظاہر
کیے بن نہ پڑتی تھی۔ ع

گویم مشکل و گرنے گویم مشکل ۷

مگر مجھ کو یقین تھا کہ جب میرا معاملہ پاک صاف ہے تو بال فعل بھائی جان کے کہنے اور میرے
چپ رہنے سے اماں جان کو ایک بدگمانی سی ہو گئی ہے لیکن کبھی نہ کبھی ضرور ان کے دل
سے خدشہ دفع ہو ہی جائے گا۔ اور کچھ نہ ہوگا تو میرے اگلے پھلے فعلوں کو دیکھ کر اتنا
تو سمجھ لیں گی کہ بیٹا بدراہ نہیں ہے، نہیں معلوم ٹوپی کا کیا بھید ہے۔ سو خدا کی قدرت،
ایک ہفتہ بھی نہیں گزرا تھا کہ صالحہ بیمار پڑی تو اماں جان اس کی عیادت کو گئیں۔ میں
ان کے ساتھ تھا۔ ابھی اماں جان سواری سے نہیں اُتری تھیں کہ ادھر سے وہی خان
صاحب چلے آ رہے تھے مجھ کو دیکھ کر دور ہی سے دُعاؤں دینے لگے اور ایسے تپاک
اور دل سوزی کے ساتھ میری خیر و برکت پوچھی کہ جیسے کوئی اپنا بزرگ اور عزیز دریا
حال کرتا ہے۔ خیر میں نے مناسب حالت جواب دیا۔ اماں جان آخر یہ سب باتیں پڑے
کے اندر بیٹھی ہوئی سُن رہی تھیں۔ اُترتے کے ساتھ ہی مجھ سے پوچھا : ” علیم، یہ کون
مشخص تھا جو تم سے باتیں کرتا تھا ؟ “

میں : ” یہ ایک خان صاحب ہیں اور میاں مسکین کے کوچے میں رہتے ہیں بس
میں اسی قدر جانتا ہوں۔ “

۷ کہوں تو مشکل نہ کہوں تو مشکل گویم گویم کا عالم۔

اماں جان : " لیکن باتیں تو تم سے ایسے گرویدہ ہو ہو کر کرتے تھے کہ
 لویا برسوں کی پہچان ہے۔ "

میں : " نہیں شاید ان کو میرا نام بھی معلوم نہیں۔ "
 اماں جان : " پھر تمہارے ساتھ ایسے خلوص سے کیوں پیش
 آئے ؟ "

میں : " بعض لوگوں کا دستور ہوتا ہے کہ ذرا سے تعارف سے بھی بڑے تپاک
 کے ساتھ پیش آیا کرتے ہیں۔ "

اگرچہ میرے جواب سے اماں جان کی تشفی نہیں ہوئی مگر ان کو اندر جانے کی
 جلدی تھی، چلی گئیں۔ خان صاحب نے کہیں اپنے گھر میں میرا تذکرہ کیا۔ میں تو گھر
 چلا آیا۔ مگر گمان غالب ہے کہ ان کی بیوی اماں جان کے پاس گئیں اور میرے اس
 ٹوپی بیچنے اور روپیہ دینے کا تمام ماجرا بیان کیا۔ پھر جو اماں جان آئیں تو مجھ سے
 کہنے لگیں : " علیم ہم نے تمہاری چوری آخر پکڑی پر پکڑی " میں نے حیران ہو کر پوچھا
 کہ میری چوری ؟

اماں جان : " ہاں تمہاری چوری "۔

میں : " بھلا میں بھی تو سنوں "۔

اماں جان : " کیوں ؟ تم پہلے ٹوپی کا حال بتاؤ تب مجھ سے اپنی چوری کی

حقیقت سنو۔ "

اتنا کہنے سے میں سمجھ گیا اور منہس کر چپ ہو رہا۔

باپ : " بیشک، جتنی باتیں تم نے بیان کیں، داخل ہمدردی ہیں خصوصاً

خان صاحب کا قصہ ہمدردی کی ایک اعلیٰ درجے کی مثال ہے۔ لیکن چشمے سے وہ مقنا

سیراب ہونے چاہئیں جہاں سے وہ چشمہ نکلا ہے۔ اسی طرح پہلے اپنے عزیز واقارب

نیکی اور سلوک کے مستحق ہیں۔ "

بیٹا: "میں خدا کا شکر کرتا ہوں کہ میرے قریب کے رشتہ دار میرے سلوک کے حاجت مند نہیں ہیں اور خدا نے اُن کو مجھ سے بے نیاز اور مستغنی کیا ہے۔"
 باپ: "کیا سلوک صرف روپے پیسے کے دینے سے ہی ہوتا ہے؟"
 بیٹا: "میں تو ایسا ہی سمجھتا تھا۔"

باپ: "نہیں، جو جس چیز کا حاجت مند ہے اس کا رفع حاجت کرنا ہمدردی اور نفع رسانی ہے۔ ہمارا خانہ دینی دینداری سے بے بہرہ اور خدا شناسی سے بے نصیب ہے اور شیوہ خدا پرستی میں ہر ہر متفس کو تعلیم و تلقین کی حاجت اور وعظ و نصیحت کی ضرورت ہے۔ تم نے اس فرض کو ادا کرنا تو درکنار ابھی تک فرض ہی نہیں سمجھا۔"
 بیٹا: "آپ بجا فرماتے ہیں، مجھ سے بڑی غلطی ہوئی۔"

باپ: "اور تم سے کہیں زیادہ غلطی میری ہے۔ بہر کیف، اب بھی تلافی مافات کرنی ضرور ہے اور میں نے مصمم ارادہ کر لیا ہے کہ اپنے گھر میں کسی کو لایعنی طور پر زندگی نہ بسر کرنے دوں۔ اگرچہ اس بات کو نہایت حسرت و افسوس کے ساتھ تسلیم کرتا ہوں کہ اب اصلاح کا وقت باقی نہیں اور میرا عزم، عزم بے ہنگام ہے۔ لیکن اگر تم میری مدد کرو تو میں کامیابی کی بہت کچھ امید کر سکتا ہوں۔"

بیٹا: "انشاء اللہ، آپ مجھ کو نافرمان بیٹا اور ناخلف فرزند نہیں پائیں گے۔ مگر مجھ کو حیرت ہے کہ میں آپ کی کیا مدد کر سکوں گا۔"

باپ: "تمہارا یہی مدد کرنا ہے کہ بس تم دینداری کا نمونہ بن جاؤ اور اگرچہ معلوم ہوتا ہے کہ ان دنوں تم نے بہ ضرورت امتحان، موسمی توبہ کر رکھی ہے لیکن مناسب یہ ہے کہ گنجفہ، شطرنج، کنکوا، بٹیریں، مرغ، تمام مشاغل لایعنی کے ترک کا عہد واثق کرو۔"

بیٹا: "یہ تو سراسر میری منفعت کی بات ہے اور اگر میں اس میں کسی طرح کا انکار کروں تو آپ کی نافرمانی، اپنی خرابی، خدا کا گناہ، دنیا کی بدنامی، عاقبت کی رسوائی، کوئی پہلو بھی تو اچھا نہیں۔ اور اگر بالفرض آپ کوئی ایسی بات بھی فرماتے جس میں میرا نقصان ہوتا، تاہم مجھ کو سوائے تعمیل ارشاد کیا چارہ تھا۔ بنوہ اور خدا، غلام اور مالک، رعیت

اور بادشاہ، نوکر اور آقا، بیوی اور شوہر، شاگرد اور استاد، بیٹا اور باپ، میں تو جانتا ہوں یہ سب کچھ ایک ہی طرح کی نسبتیں ہیں اور میں وعدہ کرتا ہوں کہ انشاء اللہ میرا طرز زندگی آئندہ ایسا ہی ہوگا جیسا آپ کو منظور ہے۔“

باپ: ”بارک اللہ و جزاک اللہ۔ بس تم نے آج مجھ کو مطمئن کر دیا۔ خدا تم کو دین اور دنیا دونوں میں سُرخ رور کھے۔ اچھا اب جاؤ اپنا کام کرو۔ ذرا اپنے بڑے بھائی کو میرے پاس بھیج دینا۔“

بیٹا: ”شاید آپ یہی گفتگو ان سے کرنی چاہتے ہیں۔“

باپ: ”ضرور۔“

بیٹا: ”اگر بالمشافہ ان سے گفتگو نہ ہوتی تو میرے نزدیک بہتر تھا۔“

باپ: ”تمہارا خوف بیجا نہیں ہے۔ میں کئی کئی دن سے اس بات میں غور کر رہا ہوں

آخر کار یہی تجویز ٹھہری کہ ایک دفعہ مجھ کو رور و رواتمام حجت کر دینا ضرور ہے۔“

فصل ہفتم

نصوح نے بڑے بیٹے کلیم کو بلایا اور ہر چند فہمیدہ اور علیم دونوں نے سمجھایا مگر وہ نہ آیا پر نہ آیا۔

غرض علیم رخصت ہو کر مردانے مکان میں گیا تو میاں کلیم کو پیام طلب جا سنا یا۔
 کلیم: ”کیا ہے، خیریت تو ہے؟ آج کل تو ہم لوگوں پر بڑی عنایت ہے“
 علیم: ”بھلا کبھی عنایت نہیں بھی تھی؟“
 کلیم: ”اس کو کوئی سلیم سے پوچھے“

اتنے میں سلیم بھی دروازے سے نمودار ہوا۔ مگر اس سے پہلے وہ اپنا سر منڈوا چکا تھا اور اس خیال سے کہ ایسا نہ ہو بڑے بھائی جان دیکھ لیں، چاہتا تھا کہ چپکے چپکے دبے پاؤں گھر میں گھس جائے۔ لیکن جوں ہی بیچارے نے گھر کے اندر قدم رکھا کہ کلیم نے آواز دی۔ سلیم تو بھائی کی آواز سن کر کانپ اٹھا اور سمجھا کہ سر منڈا تے ہی اولے پڑے۔ مگر منجھلے بھائی کو بیٹھا ہوا دیکھ کر کسی قدر دم میں آیا اور پاس آ کر بے پوچھے کہنے لگا کہ ابا جان کے حکم سے میں نے آج بال منڈا دیے۔

بڑا بھائی (منجھلے کی طرف مخاطب ہو کر): ”دیکھئے“ صورت سببی حالتس میرس“

لہ تعریف ہے حال سابق پر کہ سلیم شوخی کے پیچھے اکثر باپ کے ہاتھ سے پیارا ہوا تھا۔
 نہ صورت ہی دیکھ لو، حال نہ پوچھو۔

ایک شفقت پدری تو یہ ہے کہ بے چارے کی اچھی خاصی صورت کو لے کر بگاڑ دیا اور برسوں کی کمائی خاک میں ملوادی۔

ایک ہم ہیں کہ لیا اپنی ہی صورت کو بگاڑ

ایک وہ ہیں جنہیں تصویر بنا آتی ہے لگے

کیوں سلیم، تمہارا دل تو بالوں کے واسطے بہت کڑھا ہوگا؟

چھوٹا بھائی: ”میں تو خود ایک مارت سے بالوں کے منڈوا دینے کی فکر میں تھا

بلکہ شاید آپ کو یاد ہو، ایک مرتبہ سر کھول کر حجام کے رو بہ رو بیٹھ گیا تھا۔ آپ خفا ہونے

لگے تو میں اٹھ کھڑا ہوا۔“

بڑا بھائی: ”آہا! اب مجھ کو یاد آیا کہ تمہارے ان چار پیاروں نے جن کو میں

مکر و فریب کے عناصر رابعہ سمجھتا ہوں، تم کو بہکا دیا تھا۔ بھلا ایسے کھڑے مغزوں کو کالج

میں پڑھنے سے فائدہ؟

صحبت عیسیٰ بنائے خر کو انساں کس طرح

تربیت سے واقعی نااہل دانا کب بنے

چھوٹا بھائی: ”آپ ناحق ان بیچاروں کو بڑا کہتے ہیں۔ وہی بات تو اباجان

نے بھی کہی۔“

بڑا بھائی: ”اباجان نے ابھی بیماری سے اٹھ کر کہی یا کبھی پہلے بھی کہی تھی۔“

چھوٹا بھائی: ”نہیں پہلے کبھی کچھ نہیں کہا۔“

بڑا بھائی: ”پھر سمجھ لو کہ اباجان کو خلل دماغ ہے۔ میں نے تو شروع ہی میں

کہہ دیا تھا کہ ڈاکٹر نے جو اسہال بند کرنے کی دوا دی ہے، اسے بخرے دماغ کو چڑھ گئے ہیں۔“

منجھلا بھائی: ”یہ کیسی بات آپ کہتے ہیں۔ ابھی میں اباجان کے پاس سے چلا

کہ یہ شعر، اس صفحے کا آخری جملہ اور اس سے اگلا شعر، ابتدائی ایڈیشن کے بعد کتاب سے

خارج کر دیئے گئے۔

آتا ہوں۔ دو گھنٹے تک متواتر مجھ سے گفتگو کرتے رہے۔ میرے نزدیک تو ان کے خیالات پہلے سے کہیں عمدہ اور معقول ہو گئے ہیں۔“

بڑا بھائی: ”سنتا ہوں کہ ان دنوں نماز بہت پڑھا کرتے ہیں۔“

منجھلا بھائی: ”تو کیا اسی کو آپ نے خلل دماغ قرار دیا۔“

بڑا بھائی: ”کیا خلل دماغ کے سر میں سینگ لگے ہوتے ہیں۔ بیمار ہو کر اٹھے

تھے، کوئی بڑا بھاری جلسہ کرتے کہ شہر میں نام ہوتا۔ اٹھے بھی تو اونگھتے ہوئے۔

دو چار مرتبہ میں نے ان کو مسجد میں نماز پڑھتے دیکھا ہے۔ یہ نوری جو لاہا تو امام بنتا ہے

اور محلے کے سقے، حجام، کنجڑے، مسجی کے مسافر، اس قسم کے لوگ اس کے مقتدری

ہوتے ہیں اور ان ہی میں یہ حضرت بھی جا کر شریک نماز ہوتے ہیں۔ بھائی میں تو تم

سے سچ کہوں، یہ دیکھ کر مجھ کو اس قدر شرم آتی ہے کہ میں نے ادھر کا رستہ چلنا چھوڑ دیا۔

یہ ملانے، جو خدا کی قدرت، ہمارے ابا جان کے ہم نشین بنے ہیں، اس قدر تو ذلیل

اوقات ہیں کہ دعوت کے لقموں اور مسجد کی روٹیوں پر تو ان کی گزر رہے مگر مغزور بھی پرلے

ہی سرے کے ہوتے ہیں۔ کبھی راہ میں مڈ بھڑ ہو جاتی ہے، تو خیر یہ تو مجال نہیں کہ سلام

نہ کریں لیکن اتنے بڑے بڑے کہ بندگی، نہ آداب، نہ تسلیم، دور ہی سے السلام علیکم کا

پتھر کھینچ مارتے ہیں۔ ہاتھ یہ نہیں اٹھاتے، سر یہ نہیں جھکاتے اور اس پر طرہ یہ کہ سو

قدم مصافحے کو ہاتھ پھیلا کر لپکتے ہیں۔ ع

دراز دستی اس کو تہ آستیناں میں لے

سلیم! تم کو صرف سر ہی منڈانے کا حکم تھا یا نماز کی بھی ہدایت ہوئی ہے۔“

چھوٹا بھائی: ”جناب نماز کے لئے تو سخت تاکید کی ہے کہ خبردار کسی وقت کی قضا

نہ ہونے پائے اور اس کے علاوہ کنکوا اڑانا، شطرنج کھیلنا، جانوروں کی لڑائی میں شریک

ہونا، جھوٹ بولنا، قسم کھانا، بے ہودہ بات بکنا، بُرے لڑکوں میں بیٹھنا، ان سب باتوں

لکھ ان چھوٹی آستین والوں کو دیکھ، کیسے لمبے لمبے ہاتھ مارتے ہیں۔

سے منع کیا ہے۔“

بڑا بھائی: ”کیوں نہیں تم سے ایک ہی بات کہہ دی کہ مر رہو۔“
 منجھلا بھائی: ”(یہ جملہ سنکر بے اختیار منہس پڑا اور کہنے لگا) کیا آپ کے نزدیک
 ان شرطوں کی تعمیل کرنا اور مرنا دونوں برابر ہیں؟“
 بڑا بھائی: ”جب تمام کھیلوں کی ممانعت اور لوگوں سے ملنے اور بات کرنے کی
 بندی ہوئی تو تم ہی انصاف کرو کہ ایسے جینے اور مرنے میں کیا امتیاز ہو سکتا ہے۔“

زندگی زندہ دلی کا ہے نام

مردہ دل خاک جیا کرتے ہیں

منجھلا بھائی: ”میں تو سمجھتا ہوں کہ ہماری بالفعل کی زندگی کی نسبت اس طرح
 کی زندگی میں جو ابا جان تعلیم کرتے ہیں، روحی مسرت زیادہ ہے۔ اگرچہ میں کھیل کود کی
 چیزوں میں خصوصاً ان دنوں کم مصروف ہوتا ہوں، اس واسطے کہ مدرسے کے کام سے
 فرصت نہیں ملتی مگر جتنا مصروف ہوتا ہوں، اس سے سوائے کوفت اور کسبندگی کے میں
 تو کوئی نتیجہ نہیں دیکھتا۔ رہا یار دوستوں کا مشغلا، سو میں ان میں سے کسی کو کسی کا دوست
 نہیں سمجھتا۔ بھلا کوئی سے دو ایسے بتائیے جن میں ہر روز تو تو میں میں کی نوبت نہ پہنچتی ہو۔“
 بڑا بھائی: ”پھر بھی یہ لوگ ان حجاموں، کنجڑوں اور مسجد کے مسافروں سے
 بہتر ہیں جو نمازیں پڑھ پڑھ کر شریف بننا چاہتے ہیں۔“

زہارا زان قوم نہ باشی کہ فریبند

حق را بسجود سے ونی را بہ درود سے ہے

منجھلا بھائی: ”اگر شریف ایسے ہی ہوتے ہیں جیسے ہم اور ہمارے یار دوست
 ہیں تو میرے نزدیک ایسی شرافت پر کوئی معقول پسند آدمی ناز نہیں کر سکتا۔ کون سی

۵۵ ان لوگوں کے زمرے میں ہرگز شامل نہ ہونا جو اپنے سجدوں سے خدا کو اور درود سے رسول
 کو دھوکا دیتے ہیں۔

بیہودگی ہے جو ہم لوگ نہیں کرتے خصوصاً جب کہ اکٹھے ہوں۔ کونسی بے تہذیبی ہے جس کے ترکیب ہم نہیں ہوتے، خاص کر اس وقت کہ ایک دوسرے سے ملیں۔ دھول دھپا، لام کاف، چھیڑ چھاڑ، مار کٹائی، دھینکا مشتی، ہاتھ پائی، کس خاص چیز کا نام لوں۔ ایک جلسہ اور دنیا بھر کی تفسیح، ایک مجمع اور زمانے بھر کی رسوائی۔ نام کے شریف اور پاجیوں کی سی عادت، کہنے کو بھلے مانس اور بازار یوں جیسی طبیعت“

بڑا بھائی: ”چلو خیر معلوم ہوتا ہے کہ تم تو بیعت کرنے کو تیار بیٹھے ہو“

منجھلا بھائی: ”تیار کیسا ابھی تو بیعت کیسے چلا آتا ہوں“

بڑا بھائی: ”سیلم تم اپنی کہو“

چھوٹا بھائی: ”جناب، میں ان سے پہلے منڈ چکا ہوں“

بڑا بھائی: ”تمہارا منڈنا سند نہیں۔ تمہارا معاملہ، ع

ورنہ ستانی پستم می رسد

کا معاملہ ہے۔ مگر (منجھلے بھائی کی طرف اشارہ کر کے) ان کو توڑا تو انھوں نے اپنے نزدیک بڑا کفر توڑا۔ رہ گیا اکیلا میں“

منجھلا بھائی: ”آپ اسی وقت تک اکیلے ہیں کہ ابا جان تک نہیں پہنچے۔ گئے اور

داخل حلقہ ہوئے“

بڑا بھائی: ”اجی بس اس کو دل سے دور رکھیں۔ ع

یاں وہ نشے نہیں جنہیں ترشی اُتار دے

منجھلا بھائی: ”ابا جان سے ملنا شرط ہے“

۷ اگر تون لے گا تو زبردستی پہنچ جائے گا (کیوں کہ جو کچھ قسمت میں ہے وہ مل کر رہتا ہے) پورا شعر یوں ہے:

ہرچہ نصیب است بہم می رسد

ورنہ ستانی پستم می رسد

بڑا بھائی: "آخر کریں گے کیا؟"

منجھلا بھائی: "سمجھائیں گے۔"

بڑا بھائی: ع

"میں نہ سمجھوں تو بھلا کیا کوئی سمجھائے مجھے"

منجھلا بھائی: "وہ باتیں ہی اس طرح کی کہتے ہیں کہ لوہے کو گھلایں، پتھر کو

موم بنائیں۔"

بڑا بھائی: "تو بس میں بھی جا چکا۔"

منجھلا بھائی: "یہ بات تو آپ کی بالکل نامناسب ہے۔"

بڑا بھائی: ہو۔ ع

"رند عالم سوز را با مصلحت بینی چہ کارے"

منجھلا بھائی: "لیکن شاید ابا جان نے آپ کو کچھ اور ہی بات کے لئے بلایا ہو۔"

بڑا بھائی: "اجی تانت باجی راگ پایا۔ اس کے سوا اور کوئی بات نہیں۔"

منجھلا بھائی: "اگر ابا جان نے دوبارہ بلو ابھیجا۔"

بڑا بھائی: "میں جانوں گا کہ ضرور ان کو خلل دماغ ہے۔"

منجھلا بھائی: "والد، جیسے میرے ویسے آپ کے۔ آپ کو اختیار ہے ان کی

شان میں جو چاہیں سو کہیں۔ لیکن اتنا میں آپ سے کہے دیتا ہوں کہ اس اصرار کا انجام

اچھا نہیں۔"

بڑا بھائی: "اتنا میں بھی سمجھتا ہوں لیکن میں اس انجام کی کچھ پروا نہیں کرتا۔"

منجھلا بھائی: "لیکن اس بگاڑ میں آپ فائدہ کیا سمجھتے ہیں۔"

بڑا بھائی: "اور میرا نقصان ہی کیا ہے؟"

منجھلا بھائی: "اگر اور کچھ نقصان نہ بھی ہو تو ابا جان کی ناخوشی کیا کچھ تھوڑا

نقصان ہے؟“

بڑا بھائی: ”رنج و آزر دگی غیر سبب راچہ علاج ہے“
 منجھلا بھائی: ”اول تو ابھی آزر دگی کی نوبت نہیں آئی لیکن اگر خدا نخواستہ
 آئے گی تو لوگ اس کو بے سبب نہیں کہیں گے اور سبب کی ابتدا آپ کی طرف سے
 ہوتی ہے کہ آنکھوں نے بلایا ہے اور آپ نہیں جاتے۔ بھلا دنیا میں کوئی باپ ایسا ہوگا
 کہ فرزند اس کی نافرمانی کرے اور وہ ناخوش نہ ہو“

بڑا بھائی: ”ان کو میرے افعال سے بھت کیا، اور میرے اعمال سے تعرض

کیوں؟“

منجھلا بھائی: ”اول تو میں یہ نہیں کہہ سکتا کہ وہ آپ سے کیا کہیں گے۔
 لیکن مانا کہ وہی کہیں جو مجھ سے اور سلیم سے کہا، تو کیا ان کو نصیحت کا اختیار اور
 ہدایت کا منصب نہیں ہے؟“

بڑا بھائی: ”ہے، لیکن حمیدہ پر، سلیم پر، اور تم پر، کیوں کہ تم لوگ طوع
 خاطر ان کی نصیحت سُننی چاہتے ہو“

منجھلا بھائی: ”کیوں؟ جیسے ہم ان کے فرزند ویسے آپ“

بڑا بھائی: ”میں فرزند کبھی تھا، اب سنگ کٹا کر پھڑوں میں ملنا
 میرے لئے عار ہے۔ اور میں اپنے تئیں ان کی حکومت سے مستثنیٰ اور ان
 کے اختیارات سے آزاد سمجھتا ہوں“

منجھلا بھائی: ”لیکن شریفوں میں یہ دستور نہیں ہے کہ اولاد بڑی ہو جائے
 تو ماں باپ کا ادب و لحاظ اٹھا دے۔ میں دیکھتا تھا کہ ابا جان اس قدر جدم حوم
 کا پاس کرتے تھے کہ ان کے سامنے حق پینا کیسا، پان کھانے میں بھی ان کو شامل
 ہوتا تھا۔ کیا آپ نے نہیں دیکھا؟“

بڑا بھائی: ”لیکن میں نے بھی اس وقت تک آبا جان کو الٹ کر جواب

نہیں دیا۔“

منجھلا بھائی: ”درست ہے لیکن یا بہ آں شورا شوری یا بہ اس بے نمکی ہے؟“

بڑا بھائی: ”تالی دونوں ہاتھ سے بھتی ہے۔ اب بھی اگر آبا جان میرے

حال سے تعرض نہ کریں تو میں کسی طرح کی نافرمانی یا گستاخی کرنی نہیں چاہتا۔“

منجھلا بھائی: ”تو اس صورت میں کچھ آپ کی اطاعت بھی محمود نہیں ہے؟“

بڑا بھائی: ”میں مدح سے باز آیا۔ مجھ کو میرے حال پر رہنے دیں اور

میرے نیک و بد سے متعرض نہ ہوں

رند خراب حال کو زباہ نہ چھیڑے تو

تجھ کو پلائی کیا پڑی اپنی نبیڑے تو

منجھلا بھائی: ”اس کا یہ مطلب کہ آپ ان سے قطع تعلق کر چکے؟“

بڑا بھائی: ”کیا ضرور ہے کہ جب میں پھر لڑکوں کی طرح مکتب میں پڑھوں

تب ہی بیٹا کہلاؤں، ورنہ فرزند می سے عاق کیا جاؤں؟“

منجھلا بھائی: ”کوئی آپ سے مکتب میں پڑھنے کے لئے نہیں کہتا اور یہ

بھی امید نہیں ہے کہ آبا جان آپ کی بڑائی کا پاس نہ کریں؟“

بڑا بھائی: ”جب کہ مجھ کو اپنا نیک و بد سمجھنے اور نفع و نقصان میں امتیاز

کرنے کی عقل ہے تو مجھ سے یہ کہنا کہ یہ کرو اور یہ مت کرو گویا مجھ کو بے تمیز لڑکا

بنانا ہے۔“

منجھلا بھائی: ”کیا انسان کی رائے غلطی نہیں کرتی؟“

بڑا بھائی: ”ایسا احتمال ان کی رائے پر بھی ہو سکتا ہے۔“

منجھلا بھائی: ”تو کیوں نہیں آپ انہی سے جا کر گفتگو کرتے کہ بحث

ہو ہو کر ایک بات قرار پا جائے؟“

۹ پہلے اتنی گرم جوشی کا اظہار اور اب ایسا پھیکا پن اور بے رمخی۔

بڑا بھائی: ”مجھ کو گفتگو کرنے کی کچھ ضرورت نہیں۔ ع
ہر کسے مصلحت خویش نکومی داند نہ

منجھلا بھائی: ”انہی کو ضرورت سہی۔ اور جب کہ آپ کو اپنی رائے پر
وثوق ہے پھر آپ بالمشافہ گفتگو کرنے سے گریز کیوں کرتے ہیں؟“

بڑا بھائی: ”دنیا میں کوئی مباحثہ طے ہوا ہے جو یہ ہوگا“

منجھلا بھائی: ”ہٹ دھرمی اور تعصب اور سخن پروری نہ ہو تو پھر ہر

بحث کا خاتمہ ہو سکتا ہے۔“

بڑا بھائی: ”ہمارے ابا جان کو بھی ایک بات کی زڑ لگ جاتی ہے۔ اب

نماز روزے کا خیال آ گیا ہے تو بس اسی کی دُھن ہے۔ چند روز بعد دیکھ لینا، وہی

ابا جان ہیں وہی ہم ہیں اور وہی کھیل تماشے ہیں۔“

منجھلا بھائی: ”آپ چونکہ مجھ سے بڑے ہیں، بے شک زیادہ واقفیت رکھتے

ہیں لیکن میں بھی ابا جان کے مزاج سے نا آشنا نہیں ہوں۔ اصلاح خاندان کا ان

کو تہ دل سے خیال ہے اور اس خصوص میں ان کو ایک اہتمام خاص ہے۔ میں نہیں

کہہ سکتا کہ ان کا ارادہ متزلزل اور عزم ناپائدار ہو۔ اور آپ کے بارے میں جو کچھ

ان کو منظور ہو، مگر آپ کے سوا، میں تو گھر بھر میں کسی کو نہیں دیکھتا کہ وہ گھر میں ہے

اور اپنا پُرا نا ڈھرانہ چھوڑے۔“

بڑا بھائی: ”ذرا اماں جان سے اور مجھ سے دو دو باتیں ہو جائیں تو تم کو

ارادے کا استحکام اور عزم کا استقلال خود بخود معلوم ہو جائے گا۔“

چھوٹا بھائی: ”اماں جان تو آج بڑی خفا بیٹھی ہیں۔“

بڑا بھائی: ”کیوں؟“

چھوٹا بھائی: ”آپ کو نہیں معلوم؟ آپا جان سے اور ان سے آج بڑی

لڑائی ہوئی۔“

بڑا بھائی: ”کس بات پر؟“

چھوٹا بھائی: ”آپا جان، لڑکا حمیدہ کو دے کر ہاتھ منہ دھونے چلی گئیں حمیدہ، لڑکے کو بٹھا نماز پڑھنے لگی۔ آپا جان نے نماز پڑھتی کو دھکیل دیا۔ اس کی ناک میں تخت کی کیل لگ گئی۔ ڈھیر سا خون نکلا۔ اسی پر تکرار ہونے لگی۔ آپا جان نے کئی مرتبہ، توبہ توبہ، نماز کو برا کہا۔ اماں جان نے بار بار منع کیا، نہ مانا۔ آخر اماں جان نے تھپڑ کھینچ مارا۔“

بڑا بھائی: ”سچ کہو؟“

چھوٹا بھائی: ”آپ چل کر دیکھ لیجئے۔ آپا جان کو ٹھری میں پڑی رو رہی ہیں۔ صبح سے کھانا نہیں کھایا۔“

منجھلا بھائی: ”واقعی کچھ لڑائی ضرور ہوئی ہے۔ میں جو آپا جان کے پاس گیا تو آتے جلتے سب کوچہ دیکھا اور سمجھا کہ بے سبب نہیں ہے۔“

بڑا بھائی: ”کہیں گھر بھرنے متوالی کو دوں لالہ تو نہیں کھالی؟ ابھی سے جہاد بھی شروع ہو گیا۔ حمیدہ کا نماز پڑھنا دیکھو اور ذرا سی بات پر بیچاری نعیمہ کے مار کھانے پر خیال کرو۔“

منجھلا بھائی: ”میرے نزدیک تو ان میں سے کوئی بات بھی تعجب کی نہیں، حمیدہ نے نماز پڑھی تو کیا کمال کیا۔ باتیں تو بڑی بوڑھیوں کی سی کرتی ہے۔“

بڑا بھائی: ”تو کیا ضرور ہے کہ باتیں بڑی بوڑھیوں کی سی کرے تو نماز بھی بوڑھیوں کی سی پڑھے۔ اس کی عمر گڑیاں کھیلنے اور ہنڈ کھیاں پکانے کی ہے، نہ

لالہ کو دوں ایک سستے قسم کا اناج ہے جسے چاول کی طرح اُبال کر کھاتے ہیں۔ بعض اوقات موسمی اثرات اور آب و ہوا کی خرابی سے کو دوں کے دانوں میں ایسا زہریلا مادہ پیدا ہو جاتا ہے کہ اس کے کھانے سے آدمی بیمار ہو جاتا ہے اسی لئے اس خاص قسم کے کو دوں کو متوفی یا متوالی کو دوں کہتے ہیں۔

زہد و مراقبہ کی ”
 منجھلا بھائی: ”کیا یہ ایسی مشکل بات ہے کہ حمیدہ اس کو نہیں سمجھ سکتی؟“
 بڑا بھائی: ”مار مار کر سمجھایا جائے تو شاید صدرہ اور شمس باز غصہ کو بھی کہہ دے
 گی کہ ہاں میں سمجھ گئی“

منجھلا بھائی: ”لیکن اس کو تو مار نہیں پٹی“
 بڑا بھائی: ”ایک کو پٹی تو گویا سب ہی کو پٹی۔ جب نعیمہ ہی کو اماں جان نے تھپڑ
 کھینچ مارا تو اب کی عزت رہ گئی۔ بڑی بیٹی، بیابھی ہوئی، صاحبِ اولاد کو مارنا، یہ شرافت
 دین دارانہ ہے۔“

نے کبے نے دیر کے قابل

مذہب ان کا سیر کے قابل

سلام ہے ایسے دین کو کہ انسان اپنے آپ سے باہر ہو جائے اور دنیا کے نیک دید پر
 کچھ نظر نہ کرے۔ آخر یہ خبر ممکن نہیں کہ اس کی سسرال نہ پہنچے۔ سمدھیانے والے کیا
 کہیں گے۔ بغیرت ہو تو گھر بھر چلو پانی میں ڈوب مر میں جیا ہو تو کنبے میں منہ نہ دکھائیں۔
 اسی پر تم مجھ کو ابا جان کے پاس جانے کی رائے دیتے ہو۔ اگر کہیں مجھ پر بھی ایسا ہی دست
 شفقت پھیر دیا تو پھر، ع

ایں منم کارند میان خاک و خوں مینی سرے ۱۳

۱۳ فلسفہ و حکمت کی مشہور درسی کتابیں۔

۱۳ شیخ سعدی نے گلستان کے باب اول میں ایک بد شکل لیکن بہادر شہزادے کی حکایت بیان کی ہے۔ اسی
 حکایت میں شہزادے کی زبانی، اس کے کردار کی ترجمانی ایک قطع کی صورت میں کی گئی ہے، جس کا پہلا شعر یہ

آں منم باشم کہ روز جنگ مینی پشت من

ایں منم کارند میان خاک و خوں مینی سرے

ترجمہ: میں وہ نہیں ہوں کہ میدانِ جنگ میں پیٹھ دکھا جاؤں۔ میں ایسا ہوں کہ میرا سر خاکِ خون

(باقی صفحہ ۱۳۴ پر)

اور مجھ کو نعيم کے جان بر ہونے کی بھی اُمید نہیں۔ ع

سُن ليجیو کہ آج اگر ہے تو کل نہیں“

منجھلا بھائی: ”اس بات کا مجھ کو بھی تعجب ہے۔ لیکن جب تک اماں جان کے منہ سے

تمام کیفیت نہ سُن لوں، میں نہیں کہہ سکتا کہ انھوں نے بے جا کیا یا بجا کیا۔“

بڑا بھائی: ”تمہارے ساتھ یہ معاملہ ہوا ہوتا اور پھر تم بے جا اور بجائیں ترود رکھتے

تو میں تم کو خلف ارشد اور فرزند سعادت مند جانتا۔

جس پہ بیٹی ہو یہ وہی جانے

جو کہ بے درد ہو وہ کیا جانے

منجھلا بھائی: ”شاید وقت پر طبیعت کا حال دگرگوں ہو جائے تو خبر نہیں،

ورنہ میں تو ماں باپ کی تادیب کو موجب بے حرمتی نہیں سمجھتا۔“

بڑا بھائی: ”شاید ایسی ہی باتوں نے اُن کو دلیر کر دیا ہے۔“

منجھلا بھائی: ”جس کو خدایاں باپ بناتا ہے تو اُس کو اتنی بات کے سمجھنے کی عقل

بھی دیتا ہے کہ اولاد پر اس کو کیسے کیسے اختیار حاصل ہیں۔“

بڑا بھائی: ”غرض تمہارے نزدیک ماں باپ کو اختیار ہے کہ اولاد کو بڑی بھی

ہو جائے مگر ان کو بے تمیز بچوں کی طرح ماریں پٹیں تو کچھ الزام نہیں۔“

منجھلا بھائی: ”مجھ سے فتویٰ طلب نہیں ہے کہ ایک عام رائے دوں۔ البتہ

اپنے گھر کے اس خاص معاملے میں اتنا کہہ سکتا ہوں کہ اماں جان نے جب بہت ہی

ضرورت سمجھی ہوں گی تو آپا جان پر ہاتھ اٹھایا ہوگا۔ اور فرض کیا کہ اماں جان ہی کی

زیادتی سہی، تو کیا ایک طمانچے کے مارنے سے ان کی عمر بھر کی شفقتیں اکارت اور ساہا

سال کی نیکی برباد۔

(بقیہ ج ۱ صفحہ ۱۳۳) میں لکھا ہوا پاؤ گے۔ (کلمہ کا مطلب یہ ہے کہ اگر مجھ پر ہاتھ اٹھایا تو میں ڈٹ

کر مقابلہ کروں گا بلکہ جان پر کھیل جاؤں گا)

اں را کہ بجائے تست ہر دم کرے
 عذرشن بہ ارکن بہ عمرے ستمے ۱۴
 اب بھی آپا جان کی محبت جو اماں جان کو ہوگی، مجھ کو اور آپ کو اس کا ایک شتمہ تو ہولے
 بڑا بھائی: "غرض جو کچھ ہو:

میرے وحشت خانے میں جوش جنوں کی دھوم ہے

عافیت منفعہ وا اور آسودگی معروم ہے

بھائی بھائی یہی باتیں کر رہے تھے کہ اتنے میں رسولن نامی لونڈی دوڑی آئی اور
 علیم سے کہا کہ میاں پوچھتے ہیں، میری بات کا جواب تم نے ہست نیست ۱۵ کچھ نہیں دیا۔
 رسولن کو تو علیم نے یہ کہہ کر رخصت کیا کہ تو چل کر کہہ ابھی آتے ہیں اور بڑے بھائی
 سے کہا کہ اب جان آپ کے منتظر بیٹھے ہیں، جائے کھڑے کھڑے ہو آئیے۔

بڑا بھائی: "اگر مجھ کو یہ یقین ہوتا کہ میرا جانا اور چلا آنا ایک سرسری بات ہے
 تو میں اب تک جا کر کبھی کا چلا آیا ہوتا"

منجھلا بھائی: "آپ نے یہ کیوں کر تجویز کر لیا کہ سرسری نہیں ہے"

بڑا بھائی: "خدا کو دیکھا نہیں تو عقل سے پہچانا"

منجھلا بھائی: "بس شاید اب جان کو اتنی ہی بات آپ کے منہ سے سسنی منظور ہے"

بڑا بھائی: "ع ہر سخن موقع و ہر نکتہ مکانے دارو ۱۶"

منجھلا بھائی: "مجھ کو حیرت ہے کہ آپ کو تردد کس بات کا ہے"

بڑا بھائی: "میں ان کے مزاج سے خائف اور اپنی عادت سے مجبور ہوں"

منجھلا بھائی: "لیکن جانے میں جس بات کا احتمال ہے، نہ جانے میں اس کا یقین ہو"

۱۴ جو شخص ہر وقت تجھ پر مہربانی کرے، اگر اس سے عمر بھر میں کوئی ظلم ہو جائے تو اسے معاف کر دے۔

۱۵ ہاں نہیں۔ اقرار یا انکار۔ یہ اردو کا محاورہ ہے۔ فارسی میں نہیں آتا۔

۱۶ ہر بات اور ہر نکتے کا ایک خاص موقع و محل ہوتا ہے۔

بڑا بھائی: ”احتمال تم کو ہے، نہ مجھ کو۔ میں سمجھے بیٹھا ہوں کہ بالا خانے پر چڑھا اور آفت نازل ہوئی۔“

منجھلا بھائی: ”میں زیادہ اصرار کرنا بھی مناسب نہیں سمجھتا۔ آپ کو اختیار ہے جو چاہے سو کیجئے۔ لیکن اتنا پھر کہے دیتا ہوں کہ اس کا انجام بہ خیر نہیں معلوم ہوتا۔“

بڑا بھائی: ع۔ ”ہر چہ بادا بادا کشتی در آب انداختیم“

منجھلا بھائی: ”تو پھر میں ابا جان سے کہلائے بھیجتا ہوں۔“

بڑا بھائی: ”یہ تم کو اختیار ہے۔ میں جب ان کے بلانے سے جانا لا بد نہیں

سمجھتا تو ان کے پوچھنے سے جواب دینے کو کب ضروری جانتا ہوں۔“

منجھلا بھائی مایوس ہو کر اٹھا اور تھوڑی دور جا کر پھر لوٹ آیا اور کہنے لگا کہ میرا پاؤں آگے نہیں پڑتا اور کچھ سمجھ میں نہیں آتا کہ کہوں تو کیا کہوں۔ یہ میں خوب جانتا ہوں کہ آپ کا نہ جانا بڑی ہی خرابی برپا کرے گا۔ نہیں معلوم اس وقت آپ کو کیا ہو گیا ہے۔ آپ جاتے اور ان کی بات نہ مانتے تاہم چنداں قباحت نہ تھی۔ لیکن نہ جانے میں بگاڑ کی ابتداء، فساد کا آغاز، نافرمانی کا شروع آپ کی طرف سے ہوتا ہے۔ تمام دنیا آپ کو اس کا الزام دے گی اور سارا جہان آپ پر قصور عائد کرے گا۔ اور چونکہ میں اس کا نتیجہ سترتا ہوں آپ کے حق میں زبوں سمجھتا ہوں، میں نہیں چاہتا کہ میری اس میں شرکت ہو۔ آپ کو جانا منظور نہیں تو بہتر نہ ہو گا کہ آپ کسی دوسرے کے ہاتھ کہلا بھیجئے۔

بڑا بھائی: ”لیکن مجھ سے اُنھوں نے پوچھا نہیں تو میں کیوں کہلا بھیجوں۔“

منجھلا بھائی ایسا روکھا جواب سن کر پھر چلا۔ بیچارہ عجب ضغطے میں تھا کہ ادھر باپ نے بتا کید پوچھ بھیجا ہے تو جواب میں کچھ ہاں یا نہیں کہنا چاہیے اور چونکہ سمجھ چکا تھا کہ نہ جانا بھائی کی ہمیشہ ہمیشہ تباہی کا موجب ہو گا، اندر سے جی نہیں مانتا تھا کہ اس کی بربادی کی بات منہ سے نکالے۔ اسی گبھراہٹ میں دوڑا ہوا ماں کے پاس گیا اور کہہا کہ

اماں جان غضب ہوا چاہتا ہے۔ ماں بیچاری نعیمہ کے سوچ میں بیٹھی ہوئی تھی، کیونکہ کوٹھڑی میں فرش پر ایک حالت سے پڑے پڑے نعیمہ کو سارا دن گزارا۔ نہ تو اس نے سر اٹھایا، نہ کوئی چیز اس کے منہ میں گئی۔ ماں نے گلو ریاں خاصدان میں بھرنا کر پاس رکھوا دی تھیں، وہ بھی سب اسی طرح رکھی رکھی سوکھائیں، پانی اور کھانے کا کیا نہ کور۔ لڑکا گھڑی دو گھڑی تو چپکار ہا پھر اس نے الگ رونا شروع کیا۔ سارا گھر اس کو سنبھالتا تھا مگر اس نے تالو سے زبان نہ لگائی، بہتیرا نانی پہلا پھسلا کر دو وہ دیتی مگر گود سے نکل نکل پڑتا تھا۔ نہ اٹھے سلکھ، نہ بیٹھے چین۔ سب کو حیران کر مارا۔ دن تو خیر بُری بھلی طرح گزر رہی گیا۔ اب ع۔ رات آئی تو یہ جانا کہ قیامت آئی۔ صالک کو جو بلوایا تھا تو ایک یوں ہی سا پیام کہلا بھیجا تھا۔ وہاں سے جواب آیا کہ آج شام کو گھر میں مولوی صاحب کا وعظ ہے۔ انشاء اللہ کل بڑے بڑے صبح نماز پڑھ کر میں پہنچوں گی۔ اسی اضطراب میں میاں عظیم نے جو ایک دم سے جا کر کہا کہ غضب ہوا چاہتا ہے، ماں کا کلیجہ دھک سے ہو گیا اور سمجھی کہ نعیمہ کی خیر نہیں۔ گبھرا کر پوچھا: ”کیا؟“

بیٹیا: ”بھائی جان کو ابا جان چار گھڑی دن رہے سے بلار ہے ہیں۔ یہ وقت ہونے آیا، نہیں جاتے ہیں۔ مردانے میں پردہ کرادوں، آپ ذرا چل کر سمجھا دیجئے۔ شاید ماں جائیں۔ میں تو کہہ کر تھک گیا“

فہمیرہ کا یہ حال تھا کہ نعیمہ سے بدتر اس کی کیفیت تھی۔ لوگوں کے دکھانے کو دسترخوان پر بیٹھ تو گئی تھی، مگر ایک دانہ حلق سے نہیں اُترا۔ جیسی بیٹھی تھی ویسی ہی منہ جھٹلا کر اٹھ کھڑی ہوئی۔ بار بار کسی نہ کسی بہانے سے کوٹھڑی کے پاس جاتی۔ کواڑوں کے پاس کھڑی ہو کر درزوں میں جھانکتی اور نعیمہ کے رونے کی آہٹ لیتی۔ گھر والوں میں سے جو سامنے آنکلا اس کو بھیجتی کہ جاؤ ہو سکے تو مناؤ، لیکن کسی کو اتنا جہانہ تھا کہ کوٹھڑی کے اندر قدم رکھتا۔ بیارا جس نے نعیمہ کو پالا تھا اور ہر طرح کا دعویٰ رکھتی تھی، لڑکے کو لے کر دو وہ پلوانے کے بہانے سے پاس جا کر بیٹھی۔ ابھی منہ سے بات بھی نہیں کہنے پائی تھی کہ نعیمہ نے ایسی دولت چلائی کہ بیدار کئی لڑھکنیاں کھا کر گیند کی طرح لڑھکتی لڑھکتی باہر آ کر گری۔ خد

نے خیر کی کہ لڑکا نہا لکے سمیت گود سے نکل پڑا اور نہ اتنی دور میں نہیں معلوم کیا سے کیا ہو جاتا۔ بیدار کی، رات دیکھ کر پھر تو جس سے فہمیدہ کو ٹھہری میں جانے کا نام لیتی، وہ کانوں پر ہاتھ دھرتی کہ نہ بیوی، میری ہڈیوں میں تو خدا کی لاٹھی سہارنے کا بوتنا نہیں ہے۔ چاہتے سب تھے کہ نعیمہ کو منائیں مگر کو ٹھہری میں جانے سے ایسے ڈرتے تھے کہ گویا اندر کالی ناگن بیٹھی ہے۔ پاؤں رکھا اور اس نے ڈس لیا۔

باہر اس ذرا سے فتنے یعنی نعیمہ کے بچے نے آفت توڑ رکھی تھی۔ اگالان، پانان، سینیاں بجاتے، کندیاں کھڑکاتے، مگر اس عزیز کے کان پر جوں نہ چلنی تھی گود میں لٹاؤ، جھولے میں سلاؤ، کندھے لگاؤ۔ لیے لیے پھر و مگر کسی طرح اس کو قرار نہ تھا۔ بے زبان بچہ منہ سے بولتا نہیں، چالتا نہیں، برابر روئے جاتا ہے، کوئی کیا جانے کہ اس کو کس بات کی تکلیف ہے۔ پہلے تو خیال ہوا کہ کہیں افیم تو نہیں تھوک دی۔ مسور برابر چھوڑ خاصی مٹر جتنی گولی دی، مطلق اثر نہیں جاتا کہ ہنسلی لٹلہ جاتی رہی، وہ بھی ملوائی اور دونا چلایا۔ سمجھے کہ پیٹ میں درد ہے۔ دودھ میں سہاگہ گھس کر دیا، پھر بھی نہ چپ ہوا۔ آخر جب خوب ہلاک ہو لیا تو ہار کر، کوئی دو گھڑی دن رہے، نانی کے کندھے لگ کر سو گیا۔ یہ بیچارہ بھی دن بھر کی تھکی ماندی، نہار منہ، اس پر دل اُداس، طبیعت مغموم، بت کی طرح ایک دیوار سے لگی بیٹھی اُونگھ رہی تھی کہ پہلے سالک کا جواب آیا۔ اوپر سے میاں علیم، بھائی کا مزدہ لے کر پہنچے۔ سُن کر رہی سہی عقل بھی کھوئی گئی۔ تھوڑی دیر تک تو چپ سناٹے میں بیٹھی رہی۔ اس کے بعد اپنے آپے میں آئی اور علیم سے کہا، پھر بیٹا تم نے بڑے بھائی کو کچھ نہ

شاہ بعض غور میں بچوں کو سنانے کے لئے بہت تھوڑی مقدار میں (رائی برابر) افیم کھلا دیتی ہیں مسور برابر یا مٹر جتنی گولی محض مبالغہ ہے۔

۱۹ کبھی کبھی کسی بے احتیاطی سے ننھے بچوں کی ہنسلی (Collar Bone) اپنی جگہ سے کھسکتی جاتی ہے جسے ہنسلی ٹلنا یا ہنسلی اترنا کہتے ہیں ہنسلی ٹل جانے تو مالش کرنے سے ٹھیک ہو جاتی ہے۔

سمجھایا۔

بیٹا: ”میں نے کتنا کتنا سمجھایا۔“

ماں: ”نعیمہ کا حال تم نے کچھ سنا؟“

بیٹا: ”جی ہاں سنا۔“

ماں: ”بس خدانے دونوں کو ایک سلچے میں ڈھالا ہے۔ مجھ کو تو امید نہیں

کہ کلیم روبراہ ہو۔ جب اس کو خدایہی کا خوف اور باپ ہی کا ڈر نہ ہو تو بھلا میں کون
بلا ہوں۔ یوں تم کہتے ہو، چلو میں کہہ سن بہتیرا کچھ دوں گی۔ کیوں علیم، بھلا

تمہارے نزدیک میری زیادتی تھی یا نعیمہ کی؟“

بیٹا: ”میں نے مفصل حال تو سنا نہیں لیکن جس قدر سنا اس سے سراسر

آپا کا قصور معلوم ہوتا ہے اور مجھ کو زیادہ تحقیقات کرنے کی ضرورت بھی نہیں۔ میں
نے سنتے کے ساتھ ہی کہہ دیا تھا کہ اماں جان نے جب ایسی ہی سخت ضرورت سمجھی

ہوگی تو آپ پر ہاتھ اٹھایا ہوگا۔“

ماں: ”علیم، کیا تم سے کہوں۔ خدایا کی شان میں ایک ایک بے ادبی کہ

معاذ اللہ! میں تو تھرا اٹھی کہ ایسا نہ ہو کہیں چھت گر پڑے اور جان جان کر منع

کرتے کرتے۔“

بیٹا: ”بے شک آپ نے مارا تو بہت واجب کیا۔ خیر آپا کا چنداں اندیشہ نہیں

آپ ہی غصہ اترا جائے گا۔ بڑے بھائی کا کھنکا ہے۔ یہاں کل تک وارنیا را

ہوتا ہوا معلوم ہوتا ہے۔“

ماں: ”دونوں ایک دوسرے کے قدم بر قدم ہیں۔ اس نعیمہ نے کیا وارنیا را

کرنے میں کچھ اٹھا رکھا ہے۔ سارا دن گزر گیا، نہ پانی پیا، نہ کھانا کھایا، نہ بچے کو دودھ

پلایا۔“

بیٹا: ”بچے کو دودھ نہیں پلایا؟ بھلا اس بے چارے کا کیا قصور؟“

ماں: ”بیدار ایک دفعہ لے کر گئی تھی۔ بیچارے کے ایسی لات ماری کہ پینچی

میں ہلدی تھوپے پڑی کر رہی ہے۔“

بیٹیا: ”میں چلوں اور سمجھاؤں؟“

ماں: ”نہ بیٹیا، اپنی عزت اپنے ہاتھ۔ تم گئے اور چھوٹے تو ہو ہی، کچھ جا بے جا کہہ بیٹھی تو ناحق تم کو برا لگے، کیا فائدہ؟“

بیٹیا: ”جب وہ میری بڑی بہن ہیں تو مجھ کو ان کا کہنا برا کیوں لگنے لگا؟“

ماں: ”تو بھی تمہارے جانے سے کچھ فائدہ نہیں۔ میں نے صالحہ کو بلا بھیجا ہے وہ آئے گی تو اس کو اپنے طور پر ٹھیک ٹھاک کرے گی۔“

بیٹیا: ”واقعی یہ آپ نے خوب تجویز کی۔ مگر اب رات ہو گئی، کب آئیں گی؟“

ماں: ”ان کے یہاں اس وقت وعظ ہے۔ اس نے کہلا بھیجا ہے کہ کل بڑے سویرے پہنچوں گی۔ خیر، جوں توں رات کٹ ہی جائے گی۔“

بیٹیا: ”میں صالحہ کو جا کر لے نہ آؤں؟ اتنے میں آپ بھائی جان سے باتیں کیجیے،“

ماں: ”ہاں بہتر تو ہو گا۔ میں نے اس کو یہ حال کہلا نہیں بھیجا ورنہ وہ تو

سننے کے ساتھ دوڑی آتی۔“

غرض علیم تو صالحہ کو لینے گیا اور فہمیدہ پر وہ کرا مردانے میں پہنچی۔ اتنی ہی دیر میں یہاں تاش کھیلنے شروع ہو گئے تھے۔ فہمیدہ جو گئی تو چاندنی پر تاش کے ورق بکھرے ہوئے پڑے تھے۔ فہمیدہ نے دیکھ کر کہا کہ آگ لگے اس کھیل کو۔ کھیل نہ ہوا بلائے جان ہوا کہ رات کو بھی بند نہیں ہوتا۔

بیٹیا: ”نکما بیٹھا ہوا آدمی کچھ کرے یا نہ کرے۔“

ع: ”بے کار مباحث کچھ کیا کریں۔“

ماں: ”بیٹیا، خدا نہ کرے کہ تم نکمے ہو۔ کرنے والا ہو تو کام بہتیرے۔ باپ نے

تم کو کئی دفعہ بلایا، نکمے تو تھے، تم سے اتنا نہ ہو سکا کہ جاؤں سن تو آؤں کیا کہتے

ہیں۔“

بیٹیا: ”اس میں نے یہیں سے بیٹھے بیٹھے سن لیا۔“

ماں: ”کچھ نہ سنا نہ سنا یا۔ جاؤ ہو آؤ۔ یہ اچھی بات نہیں۔“
 بیٹا: ”اچھی بات کیا نہیں؟ میں جانتا ہوں جو وہ کہیں گے۔“
 ماں: ”تم جانتے سہی، مگر جا کر سن لینے میں بیٹا کچھ قباحت ہے؟“
 بیٹا: ع۔ ”قباحت سی قباحت ہے، خرابی سی خرابی ہے؟“
 ماں: ”میں بھی سنتوں؟“

بیٹا: ”اب تجھی سے کہلواتی ہو۔ تم آپ سمجھ جاؤ۔“

ماں: ”میں تو تمہاری پہلی نہیں سمجھتی۔“

بیٹا: ”ایسی پہیلیاں نعیمہ خوب بوجھتی ہے۔“

ماں: خدا کسی کو ایسی الٹی سمجھ نہ دے جیسی نعیمہ کی ہے۔ تم اس کی زبان
 سنتے ہو کہ خدا تک کا لحاظ اس نے اٹھا دیا۔ نماز کو اٹھک بیٹھک، خدا کی شان
 میں توبہ توبہ، یہ کلمہ کہ کیسا خدا۔ بے دین سے بے دین بھی ایسی بات منہ سے نہیں
 نکالتا۔ ابھی ایک آفت گھر پر آچکی ہے کہ ایک چھوڑتین تین مردے اسی گھر سے
 اٹھے مگر خوف مطلق نہیں، ذرا سا ڈر نہیں۔“

بیٹا: ”وبا بھی ایک مرگ انبوہ تھا۔ اچھے بُرے سب ہی قسم کے لوگ مرے۔“

ماں: ”تو کیا اچھوں کو مرنا دیکھ کر آدمی بُرا بن جائے۔“

بیٹا: ”نہیں، میں تو یہ نہیں کہتا کہ بُرا ہونا اچھا ہے۔“

ماں: ”اس سے بڑھ کر اور کیا بُرائی ہوگی کہ آدمی خدا کو خدا نہ سمجھے۔“

بیٹا: ”اچھی کہی۔ خدا کو خدا کون نہیں سمجھتا۔ نعیمہ سے منہ سے نہیں، معلوم

کیونکر، ایک بات نکل گئی ہوگی۔“

ماں: ”پھر تم کو باپ کے پاس جانے میں کیا تا مل ہے؟“

بیٹا: ”میں نے سنا ہے کہ نماز پڑھنے کا قول کراتے ہیں۔ کھیل کود کو منع

کرتے ہیں۔“

ماں: ”ابھی تو تم نے کہا کہ میں خدا کو خدا سمجھتا ہوں۔ تو کیا نماز اس کا حکم

نہیں ہے؟“

بیٹیا:۔ ”میں یہ بھی نہیں کہتا کہ نماز اس کا حکم نہیں ہے لیکن مجھ سے ایسے حکم کی تعمیل نہیں ہو سکتی۔“

ماں: ”تو تم نے یہ ناحق کہا کہ میں خدا کو خدا سمجھتا ہوں۔ اگر تم خدا کو خدا سمجھتے تو ضرور اس کا حکم مانتے۔ چلو بیٹیا، دنیا اور دین دونوں سے آزاد ہوئے، ادھر باپ بلائے اور نہ جاؤ تو گویا باپ کو باپ نہ جانا۔ ادھر خدا فرمائے اور نماز نہ پڑھو، یعنی خدا کو خدا نہ سمجھا۔“

بیٹیا: ”مجھ کو حیرت ہے کہ گھر میں کیوں یہ نئے نئے دستور اور قواعد جاری کئے جاتے ہیں۔ وہی خدا ہے اور وہی ہم سب ہیں، تو جس طرح پہلے سے رہتے رہتے چلے آئے ہیں، اب بھی رہنے دیں۔ دوسرے کے افعال سے کیا بحث اور کسی کے اعمال سے کیا سروکار؟ اگر کوئی بے دین ہے تو اپنے لئے اور کوئی زاہد اور پرہیزگار ہے تو اپنے واسطے۔“

ماں: ”سروکار کیوں نہیں۔ اولاد کی تعلیم ماں باپ پر فرض ہے۔“

بیٹیا: ”پہلے سے فرض تھی یا اب علالت میں کوئی خاص وحی نازل ہوئی ہے؟“

ماں: ”اگر تم ایسی حقارت سے ماں باپ کا ذکر کرتے ہو تو یہ تمہاری

سعادت مندی کی دلیل ہے! تم تو کتابیں پڑھتے ہو، ماں باپ کا کیسا کچھ ادب لکھا ہے۔ لوگوں میں بھی اس کی ایک کہاوت مشہور ہے: با ادب بانصیب۔ بیٹے! تمہارے باپ بے چارے نے ہرگز یہ دعویٰ نہیں کیا کہ مجھ کو الہام ہوتا ہے یا مجھ پر آسمان سے وحی اترتی ہے۔“

بیٹیا: ”اگر وحی نہیں ہے تو اسی علالت کا اثر ہے۔“

ماں: ”تم باپ تک گئے ہوتے تو کبھی ایسے احتمالات نہ کرتے۔ یہ تمہاری

نئی تجویز نہیں ہے۔ تم تو ابتدائے علالت سے باپ کو جنون اور سرسام بتاتے ہو۔ لیکن کیا مجنون کا یہی کام ہے کہ عاقبت تک کی مال اندیشی کرے؟ دیوانے ایسے

ہی ہوتے ہیں کہ آخرت تک کا انجام سوچیں؟ ایک مرتبہ ذرا کی ذرا چل کر ان کی باتیں سنو اور پھر ان کو مجنوں سمجھو تو البتہ میں قائل ہو جاؤں گی۔“
بیٹا: ”کیا میں بھی سلیم ہوں کہ ان کی باتوں میں آ جاؤں گا؟“
ماں: ”ہماری نظروں میں تو تم سلیم سے بھی چھوٹے ہو۔“

بیٹا: ”بس یہ مہربانی نعیمہ کے ساتھ خاص رہے۔“
ماں: ”اگر مہربانی ہی مہربانی ہوتی تو شاید تم کو اس کے کہنے کی نوبت بھی نہ آتی، کیونکہ مہربانی اسی کے ساتھ کی جاتی ہے جو اس کی قدر کرے اور مہربانی کرنے والے کا احسان مانے۔ مجبوری تو یہی ہے کہ نری مہربانی نہیں ہے بلکہ اپنی گردن کا بوجھ اور اپنے سر کا فرض اتارنا ہے۔“

بیٹا: ”یہ نیا مسئلہ ہے کہ بڑھے طوطوں کو مار مار کر پڑھایا جائے۔“

ماں: ”تم اپنے تئیں بڑھا سمجھتے ہو؟“

بیٹا: ”میں دودھ پیتا ہوا بے تمیز بچہ ہی، لیکن میں نہیں چاہتا کہ کوئی میرے افعال سے تعرض کرے۔ میں اپنا بڑا بھلا آپ سمجھ سکتا ہوں۔“

ماں: ”ماں باپ اولاد کے بدخواہ نہیں ہوتے۔ ہم لوگ بھی تمہاری ہی بہتری کے لئے کہتے ہیں۔“

بیٹا: ”مجھ کو اپنی بہتری منظور نہیں ہیں۔“

ماں: ”میں جانتی ہوں کہ یہ بات تم اس وقت ضد سے کہہ رہے ہو۔ بھلا دنیا میں کوئی بھی ایسا ہے جو اپنی بہتری نہیں چاہتا۔“

بیٹا: ”جب میں تمہاری مداخلت اپنے افعال میں نہیں جائز رکھتا تو تم بیٹھے بھٹکے مجھ کو چھپڑنے والی کون؟“

ماں: ”میں تمہاری ماں، وہ تمہارے باپ۔“

بیٹا: ”یہ بھی اچھی زبردستی ہے۔ مان نہ مان میں تیرا مہمان مجھ کو تمہارے

ماں باپ ہونے سے انکار نہیں۔ گفتگو اس بات میں ہے کہ تم کو میرے افعال

میں زبردستی دخل دینے کا اختیار ہے یا نہیں، سو میں سمجھتا ہوں کہ نہیں ہے۔ تم کہتی ہو کہ ہم بہ مجبوری دخل دیتے ہیں، اس واسطے کہ ماں باپ پر اولاد کا تعلیم کرنا فرض ہے۔ سوا اول تو میں اس کو داخل تعلیم ہی نہیں سمجھتا اور مانا کہ داخل تعلیم ہو تو میرے نزدیک صرف دس بارہ برس کی عمر تک اولاد محتاج تعلیم ہے۔ اس کے بعد ماں باپ کو ان کی رائے میں کچھ دخل نہیں۔ وہ اپنا نفع و نقصان خود سمجھ سکتے ہیں۔ اگر یہی منظور تھا کہ میں بڑا ہو کر مسجد کا ملانا یا قبرستان کا قرآن خواں یا لنگر خانہ خیراتی کا ٹکڑ گدا بنوں تو شروع سے مجھ کو ایسی تعلیم کی ہوتی کہ اب تک بھلا کچھ نہیں تو میں دو چارج بھی کر آیا ہوتا۔ پنج آیت میں میری قرأت کی دھوم ہوتی، تراویح میں میرے لہجے قرآن خوانی کی شہرت۔ کہیں مردہ مرا جائے نماز مجھ کو ملتی۔ کہیں قرآن بانی ہوتی، کھال میرے پاس آتی صدقے کا میں اڑھتیا ہوتا، زکوٰۃ کا ٹھیکے دار، دعوتوں کا مستحق، خیرات کا حقدار۔ نہ یہ کہ پڑھاؤ کچھ، پوچھو کچھ۔ سکھاؤ اور چیز اور امتحان لو دوسری چیزیں۔ دنیا میں جیسے اور شریف معزز خاندانوں کے بیٹے ہیں، اگر میں سب میں اچھا نہیں تو کسی سے بڑا بھی نہیں۔ مشاعرے میں میری غزل کے ساتھ مشق کرنے والوں میں سب سے بڑھی چڑھی ہوتی ہے۔ شطرنج میں، مرزا شاہ رخ تو خیر پرانے کھیلنے والوں میں ہیں اور حق یہ ہے کہ اچھی شطرنج کھیلتے ہیں، دوسرا کوئی مجھ کو مات کر دے تو البتہ میں اس کی ٹانگ تلے سے نکل جاؤں۔ ہمارے محلے میں میاں وزیر بادشاہی پیادوں کے جمعدار، بڑے شاطر و میں مشہور ہیں۔ میں فرزیں اٹھا کر ان کے ساتھ کھیلتا ہوں۔ گنجفہ اگر چہ میں کم کھیلتا ہوں لیکن بیٹھ جاؤں تو ایسا بھی نہیں کہ کوئی صدفو پر نادری چڑھائے اور قریب

۱۲ شطرنج کی مناسبت سے وزیر اور پیادوں میں رعایت لفظی ملحوظ ہے۔ وزیر، پیادہ، فرزیں، یہ شطرنج کی گوٹیں ہیں فرزیں اٹھا کر کھیلتا، شطرنج کے کھیل کی ایک چال ہے۔

۱۳ جب کھیلنے والے کے پاس پتے نہ ہوں اور اس پر نادری چڑھائی جائے۔ گنجفہ کی بازی میں ہریکے کو نادری کہتے ہیں۔

قریب یہی حال تاش اور چوسر کا ہے۔ کبوتر جیسے آج ہماری چھتری کے دم دار ہیں، شہر میں شاید دو چار جگہ اور ہوں گے۔ پتنگ میں ایسا اڑاتا ہوں کہ ایک دہلیچے سے دو ٹھڈے کی تکل ایک نہیں تو سنیکڑوں کاٹی ہوں گی۔ لکھنے سے عاری میں نہیں، میں نہیں جانتا کہ امیروں اور امیر زادوں کا وہ کونسا ہنر ہے جو مجھ کو نہیں آتا۔

قسمت سے تو ناچار ہوں اے ذوق و گزند

سب فن میں ہوں میں طاق مجھے کیا نہیں آتا

کل کی بات ہے کہ میری مدح ہوتی تھی اور مجھ کو ہر بات پر شاباش ملتی تھی۔ اب دفعۃً میں ایسا بے ہنر ہو گیا کہ مجھ کو سیکھنے اور تعلیم پانے کی ضرورت ہے۔ ع: "ہائے ہم کیا کہیں کیا ہو گئے کیا کیا ہو کر" میرا کون سا فعل ہے جو تم کو اور اباجان کو معلوم نہیں؟ کیا اباجان نے میری غزلیں نہیں سُنیں؟ میں ان کے ہاتھ کے صادقے ہوئے شعر دکھا سکتا ہوں۔ ابھی پورا ایک مہینا بھی نہیں گزرا کہ شطرنج کا ایک بڑا مشکل نقشہ اباجان نے کسی اجبار میں دیکھا تھا، اس کو میں نے حل کیا۔ کبوتر اڑاتے تم نے نہیں دیکھے، یا پتنگوں کی لڑائی انھوں نے نہیں سنی؟ کبھی تم نے روکایا انھوں نے ٹوکا؟ اب یہ نئی بات البتہ سُننے میں آئی ہے کہ نماز پڑھو۔ مسجد میں معتکف بن کر بیٹھو۔ کھیلو مت۔ کسی یا آشنا سے ملو مت۔ بازار مت جاؤ۔ میلے تماشے میں مت شریک ہو۔ بھلا کوئی مجھ سے یہ باتیں ہونے والی ہیں۔

جو دل قمار خانے میں بت سے لگا چکے

وہ کبتین چھوڑ کے کبے کو جب چکے" ۱۳۴

۱۳۴ چھتری۔ کبوتروں کے بٹھنے کا ادا۔ دم دار۔ دم خم والے، جان دار۔ دہلیچے۔ دھیلے کی کنکلیاے

دہلیچی یا دھیلیچا بھی کہتے ہیں۔ تکل۔ بڑی اور بھاری پتنگ۔ دو ٹھڈے کی۔ دو کمانیوں والی۔

۱۳۵ کلیم سچ کہتا ہے۔ اس زمانے میں امیروں اور امیر زادوں کے فن اور ہنر یہی تھے جو اس نے

گنائے ہیں۔ ۱۳۶ کب، چوکور کو کہتے ہیں۔ کعبہ کی وجہ تسمیہ یہ ہے کہ وہ چوکور ہے۔ کعب کے دوسرے

معنی ہیں پانسہ یا مہرہ کبتین یعنی پانسوں کی جوڑی۔

ماں : میں سچ کہتی ہوں کہ جتنی باتیں تم نے کہیں، تمہارے باپ، جن کو تم مجنوں اور مختل الحواس تجویز کرتے ہو، سب پہلے سے سمجھے ہوئے بیٹھے ہیں اور ان کو معلوم ہے کہ تم سے ان عادتوں کا ترک ہونا دشوار ہے اور ابتداء میں تم کو تعلیم نہ کرنے کا تذکرہ کر کے اس حسرت کے ساتھ روتے ہیں کہ دیکھنے والا تاب نہیں لاسکتا۔ غضب تو یہی ہے کہ تم ان تک چلتے نہیں، ورنہ تم کو معلوم ہو جاتا کہ باپ کے دل کی کیا کیفیت ہے۔ وہ خود قائل ہیں کہ اولاد کا کچھ قصور نہیں۔ ان کے بگاڑ کا وبال، ان کی خرابی کا الزام سب میری گردن پر ہے۔ اپنے تئیں کوستے ہیں اور کہتے ہیں کہ میں ان کا باپ تھا یا عدو تھا کہ میں نے جان بوجھ کر ان کا ستیاناس کیا، دیدہ و دانستہ ان کو غارت کیا۔ اب کس منہ سے ان کو سمجھاؤں اور کیونکر ان سے آنکھیں ملاؤں۔ مگر پھر آپ ہی یہ بھی کہتے ہیں کہ اگر میں نے اپنے فرض کے ادا کرنے میں اب تک کوتاہی کی تو کیا تلافی مافات سے غافل رہنا ترک فرض سے کچھ کم ہے۔ ناچار، اپنے مقدور بھر کوشش کروں گا، مجبوراً حتی الوسع زحمت اٹھاؤں گا۔

بیٹا : ”خیر، ایسا ہی فرض کا خیال ہے تو دوسرے بچوں کو اپنی رائے کے مطابق تعلیم کریں، مجھ کو میرے حال پر چھوڑ دیں“

ماں : ”کیا خدا نخواستہ تم اولاد میں نہیں ہو؟“

بیٹا : ”ہوں لیکن مجھ سے بھی آخر کہہ نہ چکے۔ بس ان کے ذمے سے فرض ساقط ہو گیا۔“

ماں : ”یہی حجت دوسرے بھی پیش کر سکتے ہیں“

بیٹا : ”جھک مارنے کی بات ہے۔ چھوٹوں کو ماننا چاہیے“

ماں : ”کیا چھوٹے سدا چھوٹے ہی رہیں گے؟“

بیٹا : ”بڑے ہوئے پیچھے بے شک ان کو بھی آزادی ہونی چاہیے۔“

ماں : ”گھر میں اگر کوئی انتظام کرنا منظور ہو تو جب تک چھوٹے بڑے سب

اس کی تعمیل نہ کریں وہ انتظام چل نہیں سکتا۔“

بیٹا : ”چلے یا نہ چلے، بی، میں تم سے صاف کہوں، مجھ سے تو یہ نماز روزے کا

کھڑا آگ سنبھلنے والا نہیں۔ یہ سہرا فر ہے، نعیمہ کی طرح چاہو مجھ کو بھی دو چار جوتیاں مار لو۔
 ماں: ”الہی! نماز کچھ ایسی مشکل ہے کہ جوتیاں کھانی قبول پر نماز پڑھنی منظور
 نہیں“

بیٹیا: مجھ کو تو ایسی ہی مشکل معلوم ہوتی ہے“

ماں: ”خیر، تم میری اور باپ کی خاطر پڑھ لیا کرتا۔“

بیٹیا: ”مجھ سے ہو ہی نہیں سکتی“

ماں: ”تو یوں کہو، تم کو باپ کے کہنے کی ضد ہے۔“

بیٹیا: ”جو کچھ سمجھو۔“

ماں: ”بھلا پھر اس کا انجام کیا ہوگا؟“

بیٹیا: ہوگا کیا۔ بہت کریں گے خفا ہوں گے۔ دو چار دن میں سامنے نہ جاؤں

گا۔ آخر تم کہہ سکر بات کو رفت و گزشت کر رہی دو گی۔ کیوں بی اماں کرادوں گی نا؟“

ماں: ”اگر یہی انجام ہوتا تو میں تم سے اتنا اصرار ہرگز نہ کرتی۔“

بیٹیا: ”پھر کیا مجھے پھانسی دلوادیں گے، مار ڈالیں گے، کیا کریں گے؟“

ماں: ”بھلا بیٹیا کوئی کسی کو مار سکتا ہے؟ ایک ذرا ہاتھ لگانے پر تو نعیمہ نے

یہ آفت توڑ رکھی ہے کہ اللہ پناہ دے۔ جان سے مارنا تو خدا کا گناہ اور حاکم کا جرم۔“

بیٹیا: ”شاید یہ کریں کہ گھر سے نکال دیں۔“

ماں: ”شاید تم تو بیٹے ہو، اُن کو اس بلا کا اہتمام ہے کہ اگر میں بھی ان کی رائے

کے خلاف کروں تو تیس برس کا گھر خاک میں ملانے کو تیار ہیں۔“

بیٹیا: ”شاید اسی ڈر کے مارے تم سب کے سب انہی کی سی کہنے لگے۔“

ماں: ”اس وقت تک تو کسی کے ساتھ کسی طرح کی سختی کرنے کی نوبت نہیں

آئی۔ باتیں ہی وہ اس غضب کی کرتے ہیں کہ گنجائش انکار باقی نہیں رہتی۔ لیکن ہاں جو

تمہاری طرح کوئی کٹھ جھتی کرتا تو ضرور بگڑتے۔“

بیٹیا: ”میں اُن کی خفگی سے تو خیر کسی قدر ڈرتا بھی تھا لیکن گھر سے نکلنے کی

بندہ درگاہ ذرا بھی پروا نہیں کرتے اور گھر کی طمع سے جو نماز پڑھتے ہیں اُن کو ہی کچھ کہتا ہوں۔ اپنے کھانے کپڑے پر گھمنڈ کرتے ہوں گے۔ میں اُن جیسے دس کو کھانا کپڑا دے سکتا ہوں۔“

مال: ”باپ بیچارے نے تو یہ بات بھی منہ سے نہیں نکالی۔ تم اپنے دل سے جو چاہو سو کہو۔“

بیٹا: ”نہیں ان کے اصرار سے معلوم ہوتا ہے کہ کھانے کپڑے کا ڈرا واد کھا کر وہ چاہتے ہیں کہ دین کا ٹوکرا زبردستی ہم لوگوں کے سر پر لادیں، سو یہ دل سے دور رکھیں میں خود گھر سے دل برداشتہ ہو رہا ہوں۔ نہ میں معلوم کیا سبب تھا کہ میں اب تک رہ گیا اگر پہلے سے ذرا بھی مجھ کو معلوم ہوا ہوتا تو خدا کی قسم، کب کا گھر سے ایسا گیا ہوتا جیسے گدھے کے سر سے سینگ، اور اب دیکھ لینا، دیوانہ رام ہوئے بس است ۵۷“

مال: ”بیٹا، تم کیسی باتیں کرتے ہو۔ باپ تک تم گئے نہیں۔ نہ اپنی کہی نہ اُن کی سنی۔ آپ ہی آپ تم نے ایک بات فرض کر لی اور اس پر غصہ کرنے لگے۔“

بیٹا: ”درست۔ چھیڑ چھاڑ میری طرف سے شروع ہوئی یا اُن کی طرف سے؟“

مال: ”اپنی بہتری کی بات کو تم نے چھیڑ چھاڑ سمجھا اور مانا کہ اُنہی کی طرف سے

چھیڑ چھاڑ شروع ہوئی سہی تو تم کو گھر سے ناراض ہونے کا کیا سبب؟ گھر میں تو میں بھی ہوں، اللہ رکھے تمہارے بھائی ہیں، بہنیں ہیں۔ ہم سب نے تمہارا کیا قصور کیا؟“

بیٹا: ”تم سب تو اُنہی سے ملے ہوئے ہو۔ اچھا، اگر تم کو میرا پاس ہے تو میرا ساتھ

دو۔“

مال: ”اگر تمہارے باپ کی زیادتی ہوتی تو بے شک میں تمہاری طرفداری کرتی۔

انسان وہ کام کرے کہ دس بھلے آدمیوں میں بات آپڑے تو لوگ اُس کو الزام نہ دیں۔

فرض لیا کہ تم اتنی ہی بات پر گھر سے خفا ہو کر چلے گئے تو لوگ تم ہی کو قصور وار ٹھہرائیں گے۔
 بیٹیا: ”لوگ میرے قاضی نہیں، مفتی نہیں۔ میں کسی کی رعیت نہیں۔ جب میں
 اپنے باپ کے کہنے کی پروا نہیں کرتا تو لوگ پرے سے جو سبکا کر میں۔
 ماں: ”بیٹیا، دنیا میں رہ کر تو ایسی آزادی نبھ نہیں سکتی۔“
 بیٹیا: ”اجی ایسی نبھتے کہ جسے کہتے ہیں۔“

کیسا اس کو نباہتا ہوں
 انشاء اللہ دیکھئے گا!۔

ماں: ”کیا تم گھر سے چلے جاؤ گے؟“

بیٹیا: ”تو کوئی مجھ کو روک بھی سکتا ہے؟“

مانع دشت نوردی کوئی تدبیر نہیں
 ایک چکر ہے مے پاؤں میں نجیر نہیں

ماں: ”کیوں، روکنے والی میں بیٹھی ہوں۔ کیا میرا تم پر اتنا بھی حق نہیں ہے؟“

یہ کہہ کر فہمیدہ کا دل بھرا آیا اور اس پر رقت طاری ہو گئی۔ — ”میں نے تم
 کو نو مہینے اسی دن کے واسطے پیٹ میں رکھا تھا اور اسی لئے تمہارے پالنے کی مصیبتیں
 اٹھانی تھیں کہ جب بہار دیکھنے کے دن آئیں تو تم مجھ سے الگ ہو جاؤ۔ کلیم! سچ
 کہتی ہوں، ذرا جا دیکھ، قیامت تک تو دودھ نخشنے ہی کی نہیں۔“

بیٹیا: ”ع! ایس ہم اندر عاشقی بالائے غم ہائے دگر لائے۔“

ماں: ”بھلا ایسے جانے میں کیا فلاح و برکت ہوگی کہ باپ کو نارضا مند

کر کے جاؤ اور ماں کو ناخوش، اور بے وجہ، بے سبب۔“

بیٹیا: ”خیر، اب تو یہی دل پر ٹھنی ہے: ع

سر جلئے پہ در دوسر نہ جائے

اور کچھ خاص کترہی سبب نہیں۔ مارتوں سے گھر میں بیٹھے بیٹھے میرا دل اکتا گیا تھا اور ہمیشہ خیال آیا کرتا تھا کہ چلو ذرا باہر کی بھی ہوا کھاؤں۔ ع:

چل درمے کدہ تک ہے حرکت میں برکت

ماں: ”گھر سے ناراض ہو کر جاؤ گے تو اچھا باپ دادے کا نام تمام شہر میں

اچھلے گا“

بیٹا: ”جب باپ نے میرا پاس آبرو نہ کیا تو خاندان کی عزت رہے تو بلا سے اور

جائے تو بلا سے“

ماں: ”باپ دادوں کی عزت تو رہے یا جائے، تم نے گھر سے باہر قدم رکھا

اور تمہاری بات دو کوڑی کی ہوئی۔ یہی تمہارے دوست آشنا جورات دن تمہاری

للو پتوں میں لگے رہتے ہیں، سلام تک کے روادار تو ہونے ہی کے نہیں، ہمدردی اور

غمگساری کا تو کیا مذکور ہے“

بیٹا: ”گھر سے نکل کر کیا میں نے دہلی میں رہنے کی قسم کھائی ہے۔ بلکہ خدا

تنگ نیست، پائے مرانگ نیست۔ جدھر کومنہ اٹھ گیا۔ چل کھڑے ہوئے“

ماں: ”بھلا میں بھی تو سنوں کہ تم نے کونسا ٹھکانا سوچا ہے“

بیٹا: جب مے کہہ چھٹا تو پھر اب کیا جگہ کی قید

مسجد ہو، مدرسہ ہو، کوئی خانقاہ ہو۔

ماں: ”بھلا پھر اس میں خوبی کیا نکلی کہ تم نے عیش چھوڑا، آرام چھوڑا، گھر چھوڑا،

عزیز واقارب چھوڑے اور ان سب کے بدلے ملا تو کیا ملا: بدنامی کا خلعت، رسوائی،

کا خطاب، مفلسی اور محتاجی کا انعام، تکلیف و مصیبت کا پروانہ، تردد و پریشانی کا فرمان

موٹی سی موٹی سمجھ اور چھوٹی سے چھوٹی عقل بھی اس کو جائز نہیں رکھتی“

بیٹا: ”عقل چہ کتی است کہ پیش مرداں بیاید ۲۴“

مال: ”تم تو باپ کو باؤلا اور مجنوں بتاتے تھے، مگر باؤلوں کی سی باتیں، دیوانوں کی سی حرکتیں تم خود کرتے ہو۔ دیکھو کہے دیتی ہوں، بہت کچھتاؤ گے، بہت افسوس کرو گے۔ میں یہ نہیں کہتی کہ تم میری بات مانو لیکن جس کو تم اپنے نزدیک معقول پسند اور دانش مند سمجھتے ہو اس سے پوچھو، صلاح لو، مشورہ کرو، دیکھو تو کیا کہتا ہے“

بیٹا: ”ع: رائے اپنی صلاح ہے اپنی۔“

مال: ”بھلا اتنا تو تم سمجھو کہ میں جو تم سے اتنا اصرار کر رہی ہوں اور اتنی دیر سے تمہارے پیچھے سر کھپا رہی ہوں، اس میں کچھ میرا نفع یا تمہارے باپ کا فائدہ ہے؟ اگر تم نیک بنو گے تو کچھ ہم کو خوش دو گے، یا گمراہ چلو گے تو کچھ ہم سے چھین لو گے؟ مگر خدانے یہ اولاد کی مانتا کم بخت ایسی ہمارے پیچھے لگا دی ہے کہ جی نہیں مانتا اور دل صبر نہیں کرتا کہ تم کو بگڑتے دیکھیں اور نہ روکیں، تم خرابی کے لچھن اختیار کرو اور ہم منع نہ کریں۔“

مال اور بیٹے میں یہ باتیں ہو ہی رہی تھیں کہ بیدار اندر سے ایک خط لٹے ہوئے نکلی اور وہ خط اس نے لاکلیم کے ہاتھ میں دیا۔ رات کا وقت اور بیدار کا اندر سے خط لے کر نکلتا۔ فہمیدہ سمجھ گئی کہ ضرور کلیم کے باپ کا خط ہے جب تک کلیم خط پڑھتا رہا، فہمیدہ چپ بیٹھی دیکھا کی۔ خط پڑھ چکنے کے بعد کلیم چاہتا تھا کہ پھر وہی بات شروع کرے اتنے میں فہمیدہ نے پوچھا: ”باپ نے کیا لکھا ہے؟“

بیٹا: ”ان کو تو جانتی ہو، جس بات کے پیچھے پڑتے ہیں، پہروں کی خبر لاتے ہیں پھر بلایا ہے۔“

مال: ”صرف بلاوے کا اتنا بڑا بھاری خط۔ ذرا میں بھی دیکھوں۔“

فہمیدہ: خط لے کر پڑھا۔ اس میں لکھا تھا: (خط)

اے جان پدرا! اس شاک اللہ تعالیٰ نے میں نے پہلے تم کو علیم اور پھر رسولن کے ہاتھ بلوایا اور تم نہ تو آئے اور نہ معذوری و معذرت کہلا بھیجی، جس سے ظاہر ہے کہ تم نے مجھ کو بیچ اور میرے حکم کو بے وقعت محض سمجھا۔ اگرچہ میرے

کہ خدا تجھے نیک ہدایت دے۔

نزدیک دنیا کا ضروری سے ضروری کام بھی ایسا نہیں ہو سکتا کہ باپ بلائے اور بیٹیا اس کام کے حیلے سے باپ کے پاس حاضر ہونے میں مکث کرے، لیکن اگر کوئی ایسی صورت درپیش تھی کہ تم اس کو میری طلب پر مقدم رکھنا چاہتے تھے تو اس کو مجھ پر ظاہر اور اپنی مجبوری سے مجھ کو مطمئن کرنا بھی تم پر لازم تھا۔

نہ صرف اس نظر سے کہ میں تمہارا باپ ہوں اور تم میرے بیٹے ہو بلکہ آداب تمدن اور اخلاق معاشرت اسی طرح کے برتاؤ کے مقتضی ہیں۔ دنیا کا انتظام جس قاعدے اور دستور سے چلنا ہے، تم اپنے تئیں اس سے بے خبر اور ناواقف نہیں کہہ سکتے۔ ہر گھر میں ایک مالک، ہر محلے میں ایک رئیس، ہر بازار میں ایک چوڑھری، ہر شہر میں ایک حاکم، ہر ملک میں ایک بادشاہ، ہر فوج میں ایک سرکردہ ہوتا ہے۔ الغرض ہر گھر ایک چھوٹی سی سلطنت ہے۔ اور جو شخص اس گھر میں بڑا بوڑھا ہے، وہ اس میں بمنزلہ بادشاہ کے ہے اور گھر کے دوسرے لوگ بطور رعایا اس کے محکوم ہیں۔ اگر ملک کی بد نظمی حاکم ملک کی غفلت اور بے عنوانی سے ہوتی ہے تو ضرور اس گھر میں جو خرابی ہے، اس کا الزام مجھ پر ہے۔ اور میں نہایت ندامت اور حسرت کے ساتھ تسلیم کرتا ہوں کہ اب تک میں بہت ہی غافل بادشاہ اور بڑا ہی بے خبر حاکم رہا ہوں۔ میری غفلت نے میرے ملک کو غارت اور میری سلطنت کو تباہ کر دیا۔ میری بے خبری نے نہ صرف مجھ کو ضعیف الاختیار بنایا بلکہ رعیت کو بھی ایسا سقیم الحال کر دیا کہ اب ان کے پیچھے کی امید نہیں۔ جس طرح چھوٹے چھوٹے نواب اور رجاؤں کے سلطان وقت کے حضور میں اپنے ملکوں کی بد نظمی کے واسطے جواب دہی کیا کرتے ہیں اور ان کی غفلت اور بے عنوانی کی سزا ملتی ہے۔ واجد علی شاہ ۱۲۹۹ سے سلطنت منترزع ہوئی۔ والی ٹونک ۱۳۰۰

۱۲۹ لکھنؤ کا آخری فرماں راجا جوانپی عیش پستی کے لئے روایتی طور پر مشہور ہے ۱۸۵۴ء میں اودھ کا علاقہ انگریزوں نے ہڑپ کر لیا اور واجد علی شاہ کو گرفتار کر کے مٹیابرج کلکتہ میں نظر بند کر دیا ۱۳۰۰ء وسط ہند میں مسلمانوں کی ایک ریاست تھی۔

مسند حکومت سے اتار دئے گئے۔ میں بھی بادشاہ دو جہاں کے حضور میں اپنے گھڑ کی خزانہ کا جواب دہ ہوں اور دوسروں کو سزا یاب ہوتے دیکھ کر اب مجھ کو سچا اور پورا تائب ہوا ہے اور میں نے مصمم ارادہ کر لیا ہے کہ آئندہ سے میری خانہ داری کے ملک میں جتنے خلل ہیں مسدود، جتنے نقص ہیں پورے، جتنے سقیم ہیں دفع کئے جائیں۔ بڑی خطرناک قباحت جو میں اپنے ملک خانہ داری میں پاتا ہوں، یہ ہے کہ میں اور میری رعایا یعنی تم لوگ شاہنشاہ دو جہاں سے سرکشی و بغاوت پر آمادہ و مکربت ہو اور خراج عبادت جو ہم کو وقت مقرر پر ادا کرنا چاہیے بالکل باقی پڑا ہے۔ خراج جو ہم پر عائد کیا گیا ہے، میں دیکھتا ہوں تو نہایت ہی ہلکا اور نرم اور رعایتی ہے۔ اگر ہم چاہتے تو کوئی قسط بھی باقی نہ رہتی اور جو مطالبہ شاہی تھا بے زحمت اپنے وقت پر خزانہ عامہ سرکاری میں داخل ہو جایا کرتا۔ باایں ہمہ جو کوتاہی ہماری طرف سے ہوئی ظاہر ہے، اس نا دہندی کی کوئی نامعقول تاویل بھی تو ہم نہیں کر سکتے۔

اب معاملہ دو حال سے خالی نہیں: یا تو پھسلا خراج تمام و کمال بے باق کریں اور اپنا قصور معاف کرائیں اور آئندہ کو عہد کریں کہ کبھی باقی نہ رکھیں گے، یا بادشاہ کے ساتھ لڑیں اور مقابلہ کریں اور ہو سکے تو اپنے تئیں اس کے رقبہ اطاعت سے آزاد کر لیں، شاہی قوت اور ہمارا ضعف تو ظاہر ہے۔ بھلا ہماری تو کیا ہستی ہے، فرعون اور نمرود اور شداد اور ہمان اور قارون، کیسے کیسے جابر اور مقتدر ہو گزرے ہیں، باغی ہوئے تو کسی کا نام و نشان تک باقی نہ رہا۔ پس سوائے اطاعت و انقیاد دوسرا چارہ نہیں۔ رعایائے ملک میں تم کو سربراہ اور اور ممتاز سمجھ کر صلاح و مشورے کے لئے بلایا تھا۔ تمہارے نہ آنے سے ثابت ہوا کہ تم کو سرکار کا ذرا سا بھی خوف نہیں۔

اب تک میں نے تشبیہ و تمثیل میں تم سے گفتگو کی اور اس سے تم کو معلوم ہو جائے گا کہ کس مجبوری سے میں تمہارے معاملات میں دخل دیتا اور تمہارے افعال سے تعرض کرتا ہوں میرا دخل و تعرض بے شک تم کو دخل بے جا اور تعرض ناروا معلوم ہوتا ہوگا لیکن ذرا اپنی اور میری ذمہ داری کو انصاف کے ساتھ موازنہ کرو گے، تو سمجھ لو گے کہ اس کو بے جا اور

ناروا سمجھنا بڑی غلطی ہے۔ جن شرطوں کا میں تم کو پابند کرنا چاہتا ہوں، میں اپنے تئیں اور کسی کے تئیں ان سے مستثنیٰ نہیں کرتا۔ پھر شکایت کیا اور گلہ کیوں؟

تم جیسے نوجوان آدمیوں کو مذہب کے بارے میں کبھی کبھی خدشات بھی واقع ہوا کرتے ہیں اور یہ کچھ عیب کی بات نہیں۔ خدشے کا واقع ہونا دلیل جستجو ہے اور جستجو کا انجام ہے حصول۔ جوئندہ یا بندہ۔ اگر تم میں سے کوئی ایسا خدشہ پیش کرنا چاہے تو اس کا جواب دینے کو موجود ہوں۔ جہاں تک میں سمجھتا ہوں، مذہب کے اصول ایسے سچے اور یقینی اور بدیہی اصول ہیں کہ ان میں تردد و انکار کا دخل ہو ہی نہیں سکتا۔ چونکہ ابتدائے شعور سے اب تک ہم لوگ غفلت اور سستی اور بے پروائی اور خدا و نازل و علائقہ کی مخالفت اور عدول حکمی اور نافرمانی میں زندگی بسر کرتے رہے اور گناہ اور خطا کاری کی عادتیں ہمارے دلوں میں راسخ ہو گئی ہیں، البتہ میں جانتا اور مانتا ہوں کہ ایک مدت میں زنگ معصیت ہمارے سینوں سے دور ہو کر یہ آئینے ایمان کی جلا سے منور ہوں گے۔ لیکن بالفعل میرا مطلب اسی قدر تھا کہ ہر شخص مناسب حالت اپنا اپنا فکر کر چلے۔

جب میں اپنی اور تم سب کی پھیلی زندگی پر نظر کرتا ہوں تو اپنی بوٹیاں توڑ توڑ کر کھاتا ہوں، کیونکہ اس خرابی کا بانی اور اس تمام ترمیمی کا موجب میں ہوں۔ اے کاش! میرا اتنا ہی تصور ہوتا کہ میں اپنی ذات سے گناہ گار قرار دیا جاتا۔ نہیں، تم سب کے گناہوں میں میرا سا جہا اور تم سب کی خطاؤں میں میری شرکت ہے۔ میں خدا کا گناہ گار الگ ہوں اور تمہارا قصور وار الگ۔ لیکن افسوس ہے کہ اس گناہ کا کفارہ اور اس قصور کی تلافی میرے اختیار سے خارج ہے۔ ہاں، مگر یہ کہ تم مجھ پر رحم کر کے اپنی اصلاح وضع کرو۔ کیا تمہاری سعادت مندی اس بات کو جائز رکھتی ہے کہ تمہارے سبب قیامت میں میری رسوائی ہو؟ کیا تمہاری حمیت اس بات کو پسند کرتی ہے کہ تمہاری وجہ سے حشر کے دن میں خدا کے غضب میں پکڑا جاؤں؟ چونکہ تم میرے بڑے بیٹے ہو، مجھ کو سب سے زیادہ تمہارا بھروسہ تھا کہ تم اس مشکل میں میرا ساتھ دو گے، میری مدد کرو گے، نہ کہ تم نے ملنے سے بھی کنارہ کیا۔ میں تم سے سچ کہتا ہوں کہ میری اس ٹوٹ گئی اور میرے ذہنی منصوبے تمام بگڑ گئے۔

اتنی بڑی مہم اور میں اکیلا! اتنا مشکل کام اور میں تنہا!

تم جانتے ہو کہ تمہارا انخراں میرے انتظام میں کتنا خلل ڈالے گا۔ چھوٹے بڑے سب تم کو سنا کر وائیں گے اور بات بات میں تمہارا حوالہ دیں گے۔ اگر تم اسی مصلحت سے میری شرائط کو قبول کر لیتے تو تمہارا کیا بگڑ جاتا؟ تم نے ابتداء ہی سے وہ سختی اختیار کی جس کی مجھ کو انجام میں بھی تم سے توقع نہ تھی۔ جتنی مشکلیں مجھ کو پیش آنے والی ہیں ان سے بے خبر نہیں ہوں۔ اور اگر اس ارادے کا ترک کر دینا میرے اختیار میں ہوتا تو میں تم کو سچ کہتا ہوں، میں اس بات کو منہ ہی سے نہ نکالتا۔ لیکن میں خوب جانتا ہوں کہ میں کوئی انوکھا آدمی نہیں ہوں۔ آخر مجھ کو ایک نہ ایک دن مرنا ہے۔ ابھی جب میں نے بیضہ کیا تو کیا مرنے میں کچھ باقی رہ گیا تھا؟ خدا کی قدرت تھی کہ اس نے مجھ کو از سر نو پھر جلا دیا۔ لیکن بکرے کی مال آخر کب تک خیر منائے گی۔

رہا اگر کوئی تاقیامت سلامت

پھر آخر کو مرنا ہے حضرت سلامت

اور جس طرح مرنا یقینی ہے یہ بھی یقینی ہے کہ مجھ کو اپنے اعمال و افعال کے واسطے خدا کے حضور میں جواب دہی کرنی پڑے گی اور نہ صرف اپنے اعمال و افعال کے واسطے بھی بلکہ تم سب کے اعمال و افعال کے واسطے بھی پس سوائے اس کے کہ میں اپنا اور تم سب کا طرز زندگی بدل دوں اور کچھ چارہ نہیں۔ اگر تم میرے پاس آئے ہوتے اور مجھ سے اور تم سے بات چیت ہوئی ہوتی تو میں تمہاری رائے دریافت کر کے ایک خاص طور پر تم سے گفتگو کرتا۔ اب مجھ کو معلوم نہیں کہ جتنی باتیں میں نے کہیں ان میں سے کون سی تم کو تسلیم ہے اور کس کس سے تم کو انکار ہے اب زیادہ لکھنا فضول و عبث سمجھتا ہوں، لیکن جو میرے ذہن میں تھا، لکھ چکا۔ میں تم سے اس کے جواب کا متقاضی نہیں اور اس کے دو سبب ہیں۔ اول یہ کہ میں اپنے تقاضے کا لا حاصل اور بے اثر ہونا دیکھ نہیں سکتا۔ دوسرے، صرف ایک ہی جواب ہے کہ اس کو میں بطیب خاطر سن سکتا ہوں، وہ یہ کہ تم میری شرطوں کو منظور کرو۔ ورنہ میں اپنے تئیں مواخذہ عاقبت سے بچانے کے لئے البتہ ان چند روزہ رشتوں کا پاس

اور ان عارضی قرابتوں کی پروا نہیں کر سکتا۔ اور یہ میری ہارے درجے کی تدبیر ہے اور میں خدا سے گڑگڑا کر دعا مانگتا ہوں کہ مجھ کو اس کے اختیار کرنے کی ضرورت واقع نہ ہو۔ والدعا“

خط پڑھ کر فہمیدہ بیٹے سے کہنے لگی ”دیکھا؟“
 بیٹا: ع ”جو کچھ خدا دکھائے سونا چار دیکھنا“
 ماں: ”کیا اب بھی تم کو باپ کی نسبت جنوں کا احتمال ہے؟“
 بیٹا: ”احتمال کیسا، اب تو یقین کامل ہے بقول شخصے۔ ع۔
 دیوانہ گر نہیں ہے تو ہشیار بھی نہیں
 اپنے تئیں بادشاہ سمجھتا جنوں نہیں تو کیا ہے؟“

ماں: ”إِنَّا لِلّٰهِ وَإِنَّا إِلَيْهِ رَاجِعُونَ ۳۵“
 بیٹا: ”کیوں، آپ نے انا للہ کس بات پر کہا؟“
 ماں: ”تمہاری اُلٹی سمجھ اور تمہاری بد قسمتی پر۔“
 بیٹا: ع ”بہتر ہے وہی جو کچھ بدی ہے“
 ماں: ”تو کیا سچ مچ تم باپ کے پاس نہیں جاؤ گے؟“
 بیٹا: ”اب تو میرا نہ جانا ان پر بھی ظاہر ہو گیا، پھر کیا ضرورت ہے۔ کل جیسی ہوگی
 دیکھی جائے گی“

ماں: ”دیکھو پھر میں تم سے کہے دیتی ہوں کہ رات کو اطمینان سے تم اس خط کے
 مطلب پر غور کرو۔ تمہارے باپ نے کوئی بات بے جا نہیں لکھی۔ جو شخص اس خط کو دیکھے
 گا، تم کو قائل معقول کرے گا۔“

فصل ہشتم

نعیمہ کی خالہ زاد بہن صالحہ نے اس کو آکر منایا، کھانا کھلایا اور اُسی کے ساتھ نعیمہ خالہ کے یہاں چلی گئی۔ ابھی فہمیدہ یہ بات پوری بھی نہیں کرنے پائی تھی کہ صالحہ کی ڈولی آہنچی اترتے کے ساتھ خالہ سے پہلے یہی پوچھا: کہو آپ نے کچھ کھایا یا نہیں؟

خالہ: ”کچھ بھی نہیں“

صالحہ: ”ہیں کہاں؟“

خالہ: ”درے کے اندر کوٹھری میں“

صالحہ: ”خیر بات کیا ہوئی تھی؟“

خالہ: ”کیا علیم نے تم سے کچھ نہیں کہا؟“

صالحہ: ”اتنا ہی کہا کہ لڑائی ہوئی ہے، صبح سے کھانا نہیں کھایا۔ میں ہر چند

پوچھتی رہی، کچھ نہیں بتایا اور کہا کہ بھائی وہاں چل کر پوچھ گچھ لینا“

تب خالہ نے شروع سے آخر تک سب ماجرا کہہ سنایا۔

صالحہ بڑی دانش مند لڑکی تھی اور اگرچہ نعیمہ سے عمر میں کچھ چھوٹی تھی مگر دونوں

میں بڑا ہی میل ملاپ تھا۔ صالحہ کو جو وقت پیش آنے والی تھی اس کو سوچ کر اس نے

خالہ سے کہا: ”ان شاء اللہ آپا کو میں راضی کر لوں گی، مگر میرے سوائے اس مکان میں دوسرا آدمی کوئی نہ رہے۔ کیونکہ گھر میں جتنے آدمی ہیں، آخر سب اس حال سے واقف ہیں، ان میں سے کوئی سامنے جائے گا، تو آپا کو ضرور حجاب ہوگا۔“

بات صالحہ نے معقول سوچی تھی، کیونکہ جب ایک مجمع میں کسی آدمی کی بے عزتی ہوتی ہے تو جو لوگ اس کی تفسیح دیکھ چکے ہیں، وہ سب کو اپنا دشمن ٹھہرا لیتا ہے۔ شاید اس خیال سے کہ یہ سب کھڑے دیکھتے رہے اور انہوں نے میری کچھ مدد نہ کی۔ اور ان میں سے جب کوئی شخص سامنے آتا ہے تو اس ستم رسیدہ کو ایسا معلوم ہوتا ہے کہ گویا اسی نے مجھ کو فضیحت کرایا تھا۔ پس ضرور اس کے غصے کو ترقی اور اس کے غضب کو زیادتی ہوتی ہے۔ اور بے چاری بیدار نے جو ناحق ایک دولتی کھائی تو اسی وجہ سے، ورنہ اس کا کیا قصور تھا۔ وہ ماں بیٹیوں کے بیچ میں کچھ بولی نہیں چالی نہیں، نہ کسی طرح کا دخل دیا، نہ کسی کی طرفاری کی اور دخل دینے کی فرصت کس کو ملی۔ ماں بیٹیوں میں ایک بات پر ردوکہ ہونی شروع ہوئی، جیسے ہمیشہ ہوا کرتی ہے۔ ماں نے دفعۃً بیٹی کو طمانچہ کھینچ مارا۔ غرض بات کی بات میں تو تیاری، سامان، ارادے، چڑھائی، مار کٹائی، ہارجیت، سب کچھ ہو گیا۔ گھر والے دیکھتے کے دیکھتے ہی رہے۔

صالحہ نے جو اپنا انتظام خالہ کو سنا یا۔ انہوں نے بھی پسند کیا اور سب لوگوں سے کہہ دیا کہ اس قطعے میں کوئی نہ جائے۔ ہر ایک کو سونے بیٹھنے کا ٹھکانا بتا دیا اور اپنے واسطے یہ تجویز کی کہ ہم گھر والے سب مردانے میں پردہ کرا کر سو رہیں گے۔ بلکہ صالحہ نے کہا بھی کہ آپ کو ٹھٹھے پر سوئیں، خالہ نے جواب دیا کہ ابھی مجھ کو ان بڑے حضرت، میاں کلیم کے ساتھ سمر مارنا ہے۔

صالحہ: ”کیا ان سے بھی لڑائی ہوئی ہے؟“

خالہ: ”لڑائی کیسی ان سے تو چھپٹم چھٹا ہو رہی ہے۔“

صالحہ: ”کس بات پر؟“

خالہ: ”بات تو اتنی سی ہے کہ باپ نے ان کو نماز روزے کے واسطے نصیحت

کرنے کو اپنے پاس اُپر بلوایا، یہ نہیں گئے۔“

صالحہ: خالوجان تے بلوایا اور یہ نہیں گئے؟“

خالہ: ”تم کونہ جانے پر تعجب ہوتا ہے، باتیں سنو تو حیران ہو جاؤ۔ باپ کو دیوانہ اور مجنون، نماز کو کھڑاگ، دین کے پیشواؤں کو ملانے، قلاؤ ڈئے، مردہ شو، ٹکڑا گدے، بھیک منگے بتاتے ہیں۔“

صالحہ: ”کسی نے آپ سے غلط کہہ دیا ہوگا۔“

خالہ: ”میرے روررو۔“

صالحہ: ”پھر کسی سے ان کو سمجھایا ہوتا۔“

خالہ: ”ایک سمجھانا۔ علیم نے بہتیرا سرا مارا۔ میں شام سے اب تک کہتے کہتے تھک گئی۔ جن مصیبتوں سے آج کا دن کٹا ہے، خدا ہی جانتا ہے۔ دانہ تک میرے یا حمیدہ کے منہ میں گیا ہو تو جس طرح کی چاہو قسم لے لو۔ اس پر نعیمہ کا فکر، کلیم کا تردد اور سب سے بڑھ کر نعیمہ کے بچے کا سنبھالنا، کہ آج اس کو دن بھر روتے گزرا ہے۔“

صالحہ: ”آپ کھانا کھائیے۔ دوسرا وقت بھی نا وقت ہو گیا۔ یقین ہے کہ آپ

کے کھاتے کھاتے میں آپا کے واسطے کھانا منگواتی ہوں۔“

خالہ: ”میری کیا جلدی ہے، میں کھا ہی لوں گی۔ حمیدہ بے چاری کے ضمیر کو دیکھو کہ اس نے کھانے کا نام بھی تو نہیں لیا۔ کل اسی وقت کا کھائے ہوئے ہے۔ خیالی پیٹ میں دن بھر پانی اُٹھتی رہی ہے۔ میں نے ہر چند کہا نہ مانا۔ آخر بھوک کی سوری ہی۔“

صالحہ: ”کیا آپ حمیدہ پر بھی کچھ خفا ہوئی تھیں؟“

خالہ: ”مطلق نہیں۔ اس نے بہن کے افسوس میں کھانا نہیں کھایا۔ بہن

کا وہ حال کہ بس چلے تو جان سے مار ڈالنے میں تامل نہیں اور اس کی یہ کیفیت کہ بہن

پراپنا دم دیتی ہے۔ بھانجے کو اس قدر چاہتی ہے کہ رات کو بھی ساتھ لے کر سوتی ہے۔“

صالحہ: ”حمیدہ کو آپ جگانے اور اطمینان سے آپ بھی کھانا کھائیے اور اس

کو بھی کھلائیے۔ آپا کی اب کچھ فکر نہ کیجئے۔“

یہ کہہ کر صالحہ اندر مکان میں گھستے ہی پکاری: ”کیوں بی، میری آپا کہاں ہیں؟“
گھر میں کوئی ہو تو جواب دے۔ سب سے پہلے باورچی خانے میں گئی، وہاں نہ دیکھا۔
دالان میں آئی، وہاں بھی نہ پایا تو سرے درے میں ڈھونڈا۔ تھکتی پھری۔ غرض مال مٹول
کرتے کرتے آخر کار درے والی کوٹھری کے پاس آکر جھانکنے لگی، جہاں نعیمہ تھی،
نعیمہ دن بھر تو فرش پر پڑی رہی مگر صالحہ کی آواز سننے کے ساتھ جلدی سے اٹھ منہ
پیٹ پنگ پر جالیٹی اور دروازے کی طرف پیٹھ کر لی۔ صالحہ نے پہلے تو انجان بن کر
پوچھا: ”یہ پنگ پر کون لیٹا ہے؟“ پھر آپ ہی آپ کہنے لگی: ”آہا آپا ہیں۔ ایں،
اکیلی کوٹھری میں اور ایسے سویرے!“ اتنا کہا اور دوڑ کر نعیمہ کو لپٹ گئی۔

نعیمہ نے جب سے صالحہ کی آواز سنی، اس کو ایک طرح کی حیرت تھی کہ سان
نہ گمان دفعۃً یہ کہاں سے آ موجود ہوئیں۔ مگر یہ بات اس کے ذہن میں بھی نہیں گزری
کہ بلوائی ہوئی آئی ہے۔ نعیمہ نے اُس وقت اپنے تئیں ایسا بنا لیا کہ گویا دیر سے پڑی سوتی
ہے اور بھاری سی آواز بنا کر بولی: ”اے ہے، بھائی ہم کو دق نہ کرو، ہم کو سونے دو۔“
صالحہ: ”ہائے بی آپا! میں ہوں صالحہ۔ اٹھو منہ کھولو، ابھی سے کیوں سو رہیں
جی کیسا ہے؟“

اگرچہ نعیمہ نے چاہا تھا کہ صالحہ پر اپنی کیفیت ظاہر نہ کرے مگر اُس نے ایسی ہمدردی
سے پوچھا کہ نعیمہ ضبط نہ کر سکی اور رونے لگی۔ اس کو رو تانا دیکھ کر صالحہ نے اصرار سے
پوچھنا شروع کیا: ”کیا سرد دکھتا ہے؟ پیٹ میں درد ہے؟ بچے کا جی کیسا ہے؟ مسلسل
والوں نے کچھ کہلا بھیجا ہے؟ گھر میں کسی سے لڑائی ہوئی ہے؟“ صالحہ بہتیرا پوچھتی
تھی مگر نعیمہ ہاتھیوں سے پرے دھکیلتی جاتی تھی اور کچھ جواب نہیں دیتی تھی۔ آخر
صالحہ نے کہا: ”نہ بتاؤ تو مجھی کو کھاؤ۔“ تب نعیمہ خفا ہو کر بولی: ”چل مکارہ، مجھی
سے باتیں بنانے آئی ہے۔ کیا تجھ کو خبر نہیں؟“

صالحہ: ”ابھی مولوی ہدایت اللہ صاحب کے وعظ سے اٹھی چلی آتی ہوں۔
یہاں آئی تو خالہ اماں اور گھر والے سب مردانے مکان میں ہیں۔ اتنا سنا کر بڑے

بھائی خفا ہو کر گھر سے جا رہے ہیں۔ مجھ کو تم سے ملنے کی جلدی تھی۔ اماں کو سلام کر سیدی اندر چلی آئی۔ یہاں آ کر دیکھا تو نہ آدم نہ آدم زاد۔ تم کو سارے گھر میں ڈھونڈتی پھری۔

نعیمہ: ”کیوں، بڑے بھائی کس بات پر گھر سے نکل رہے ہیں؟“

صالحہ: ”لوگ آپس میں کہہ رہے تھے کہ خالو ابانے ہذا بھیجا ہے، نماز

پڑھیں تو میرے گھر میں رہیں ورنہ جہاں چاہیں چلے جائیں۔“

نعیمہ: ”آگ لگے اس نماز کو۔ اب گھر میں کسی کو تھوڑا ہی رہنے دے

گی۔ یہ تو حمیدہ کے سوائے سبھی کو نکلوانے کی؟“

صالحہ: ”تو کیا آپا تم بڑے بھائی ہی کے واسطے پڑی رو رہی تھیں؟“

نعیمہ: ”مجھ کو تو بے چارے بڑے بھائی کی خیر بھی نہیں۔ اُن سے پہلے

میں خود آپ نکلنے کو بیٹھی ہوں۔“

صالحہ: ”تو بہ آپا تو بہ کیسی بد فال منہ سے نکالتی ہو کہ خدا پناہ میں رکھے

اللہ نہ کرے کہ کسی بھلے مانس اشرف کی بہو بیٹی گھر سے نکلے۔“

نعیمہ: ”جب سے اس نماز روزے کا چرچا ہمارے گھر میں ہوا ہے،

بھلمنساہت اور شرافت سب گئی گزری ہوئی۔ اب آئی ہو تو دو چار دن رہ کر

ہر ایک کا رنگ ڈھنگ دیکھنا۔ نہ وہ زمیں رہی نہ آسمان۔ گھر کا باوا آدم ہنی کچھ

بدل سا گیا ہے۔ نہ وہ ہنسی ہے، نہ وہ دل لگی ہے، نہ وہ چرچے ہیں، نہ وہ مذاق ہے

نہ وہ چہچہے ہیں۔ گھر میں ایک اداسی چھائی رہتی ہے۔ ورنہ ابھی ایک مہینے کا مذکور

ہے کہ محلے کی عورتیں تمام تمام دن بھری رہا کرتی تھیں۔ کوئی گیت گارہی ہے، کوئی

کہانی کہہ رہی ہے۔ یہ ہمسائی عجوبہ، کچھ اس طرح کی زندہ دل میں کہ ہر روزی نئی

نقلیں کر کے سب کو ہنساتے ہنساتے لٹا لٹا دیتی تھیں۔ اب کوئی گھر میں آ کر تھوکتا

بھی نہیں۔ گھر ہے کہ کم نجت اکیلا پڑا بھائیں بھائیں کیا کرتا ہے۔“

صالحہ: ”آخر اس کا سبب کیا؟“

نعیمہ: ”سبب تمہاری خالہ جان اور حمیدہ کے ابا جان کی بد مزاجی۔ کسی

کو کیا غرض، کیا مطلب کہ اپنے کام کاج کا حرج کرے اور پرے گھرا کر بیٹھے۔ کیا لوگوں کے گھروں میں بیٹھنے کی جگہ نہیں؟ لوگوں کی خاطر داری ہوتی تھی، محبت سے ان کے ساتھ پیش آتی تھیں، لوگ دوڑے آتے تھے۔ اب یہ حال ہے کہ ہر وقت منہ پکے کی طرح پھولا رہتا ہے۔ غیر آدمی کیوں برداشت کرنے لگے۔ سب کے سب چلتے پھرتے نظر آئے۔ ابا جان کے اچھے ہونے پر ڈوٹنیوں نے سینکڑوں ہی پھیرے کئے۔ سب ہی نے کہا۔ ہمسائی عجوبہ نے منتیں کیں، ہاتھ جوڑے، ایک نہ مانی، آخر وہ رت جگا تو خاک بھی نہ ہوا، نگوڑے مسجد کے ملائوں کو بلا کر کھلا دیا اب تو بوا، دن رات نماز کا وظیفہ ہے۔ وہ دیکھو تخت پر نماز کا چیتھڑا پچھا رہتا ہے وضو کا کلہڑا کیا مجال کہ کسی وقت پاس سے الگ ہو جائے۔ کام کاج سے فارغ ہوئیں تو یا نماز پڑھنے کھڑی ہو گئیں یا کتاب پڑھنے بیٹھ گئیں۔ ایک حمیدہ کٹی ان کو ایسی مل گئی ہے کہ اور ان کو اُکسایا کرتی ہے۔ میرا بس چلے تو کتیا کو ایسا ماروں ایسا ماروں کہ یاد کرے۔“

صالحہ: ”اے، حمیدہ تو نگوڑی ایسی غریب اور بھولی لڑکی ہے کہ میں نے تو آج تک کوئی اس کی شرارت کی بات دیکھی کیا سنی بھی نہیں۔ اور تم کو تو آنا چاہتی ہے کہ کاہے کو کوئی بہن کسی بہن کو چاہے گی۔ رمضان کی بات مجھ کو اب تک نہیں بھولی۔ تم کو تو یاد ہو گا کہ اخیر عشرے میں میں نے اس کو بلوایا بھیجا تھا۔ گھر میں سبھی کو انطاری تقسیم ہوتی تھی، اس کو بھی حصہ ملتا تھا۔ بچہ سمجھ کر ہر چیز میں سے کچھ کچھ زیادہ دے دیتے تھے مگر اس کو منہ پر رکھنا قسم تھا۔ لوگ کھاتے اور یہ منہ دکھتی۔ بہتیرا سمجھاتے کہ بھائی یہ کیا بُری عادت ہے چیز ہوتے سہاتے تم نہیں کھاتیں مگر یہ اللہ کی بندی چکھتی تک بھی تو نہیں تھی۔ پہلے مجھ کو خیال ہوا کہ شاید خست کی وجہ سے نہیں کھاتی۔ مگر میں نے پوچھا تو کہنے لگی: ”آپا بغیر کوئی

۲۰ حقارت سے جانا نماز کا چیتھڑا اور وضو کے برہنے کو کلہڑا کہا ہے۔ کلہڑا۔ مٹی کا چھوٹا سا برتن جو کلاس کی جگہ استعمال ہوتا ہے۔

چیز میرے حلق سے نہیں اترتی، دیکھو، دن بھر تمہارے لڑکے کو لئے رہتی ہے۔ اور لڑکے کو بھی کچھ ایسا آرام ملتا ہے کہ کیسا ہی سچڑکتا ہو، اس کی گود میں گیا اور چپ۔ اور تمہاری کیا خصوصیت ہے، ہر ایک سے وہ اسی طرح محبت سے ملتی ہے۔ میں تو تم سے سچ کہوں، مجھ کو تو بہت ہی پیارا تا ہے۔ جب آتی ہوں خوب بھینچ بھینچ کر کئی کئی دفعہ گلے لگاتی ہوں،
 نعیمہ: ”جس کو دیکھتی ہوں، حمیدہ ہی کا کلمہ بھرتا ہے اور میری یہ کیفیت ہے کہ اس کو دیکھ کر میری آنکھوں میں خون اترتا ہے“

صالحہ: ”اچھی، کیوں؟“

نعیمہ: ”مجھ کو اماں جان سے اسی نے برا بنوایا۔ ورنہ آج تک اماں نے کبھی ہوں بھی نہیں کہا تھا، یا آج چھوٹے لڑکے کے ساتھ، نہ بات نہ چیت، مجھ کو تھپڑ کھینچ مارا۔ خیر اپنی، حمیدہ بندی، تجھ کو انہی ہاتھوں سے اماں جو تیاں ماریں تب میرے کلیجے میں ٹھنڈک پڑے۔ اور جیسی تو آج کل سر چڑھی ہے، ویسی ہی نظروں سے گئے تب میرے دل کی مراد برائے۔“

صالحہ: ”خالہ اماں نے تم کو تھپڑ مارا؟ یہ کب اور کیوں؟“

نعیمہ: ”آج صبح ذرا کی ذرا لڑکا حمیدہ کو دے کر میں ہاتھ منہ دھونے چلی گئی۔ تم کہتی ہو کہ بھانجے پر فدا ہے۔ لڑکے کو روتا ہوا زمین پر ٹپک دیا۔ اس کو اتنا بھی ترس نہ آیا کہ ابھی پسلی کے ڈکھ سے مر مر کے بچا ہے، یوں جو زمین میں بٹھلے دیتی ہوں، ایسا نہ ہو کہ اس کو صبح کی ٹھنڈی ہوا لگ جئے اور پھر بیمار پڑے۔ پس اتنا قصور میرا ضرور ہے کہ میں نے ہولے سے حمیدہ کو ہاتھ لگایا۔ ہاتھ کا لگانا تھا کہ وہ فیلمانی دھڑام سے تخت پر گر پڑی۔ کہیں ذرا سی خراش آگئی۔“

صالحہ: ”کیا کہوں، مجھ کو تو یقین نہیں آتا کہ حمیدہ اور بھانجے کو بے سبب روتا

ہوا زمین پر بٹھا دے اور خالہ جان حمیدہ کی طرف ہو کر تم کو ماریں۔ بھلا جاؤں خالہ جان

سے پوچھوں؟“

نعیمہ: ”جمیدہ کے بٹھا دینے کا سبب میں بتاؤں۔ ان کی نماز قضا ہوتی تھی اور ان کی اماں جان اس بات پر بگڑیں کہ میں نے نماز کو کیوں بُرا کہا۔“

صالحہ: ”پھر تم نے نماز کو بُرا کہا تھا؟“

نعیمہ: ”کہا تھا اور اب بھی کہتی ہوں۔ اماں کو تو کچھ نہیں کہا۔ نماز کو بُرا کہنا ان کو بُرا کیوں لگا؟“

صالحہ: ”بھلا کوئی آدمی تمہارے ماں باپ کو بُرا کہے تو تم کو بُرا لگے یا نہ لگے؟“

نعیمہ: ”اماں جان کو کوئی شوق سے بُرا کہے، مجھ کو ذرا بُرا لگنے ہی کا نہیں۔“

صالحہ: ”آج یا سدا سے؟“

نعیمہ: ”(مسکراتے لگی اور بولی) کم بخت بے حیا ہنسی کو دیکھو کہ خود چلی آتی ہے نہ بوا، ایسی باتیں ہم سے نہ کرو۔“

صالحہ: ”کیا خوب۔ میں تمہارے ایسے غصے سے نہیں ڈرتی۔ بہت کرو گی خالہ جان نے تم کو ایک طمانچہ مارا ہے، تم مجھ کو دو طمانچے مار لینا۔ لیکن اماں باوا کا اتنا پاس نہیں تھا تو بس رال والوں سے لڑیں کیوں؟“

نعیمہ: ”بات بات میں ناحق کوئی بُرا کہا کرے تو جی نہ جلے؟“

صالحہ: ”میں یہ کب کہتی ہوں کہ نہ جلے۔ لیکن خالہ جان نے نماز کا پاس کیا اور

ان کو تمہاری بات بُری لگی تو بے جا کیا ہوا؟“

نعیمہ: ”تو کیا نماز ان کی اماں ہے یا نانی ہے؟“

صالحہ: ”جن کو ایمان ہے ان کو ماں سے بڑھ کر پیاری اور نانی سے زیادہ عزیز ہے۔“

نعیمہ: ”تو کیا میں تمہارے نزدیک بے ایمان ہوں؟“

صالحہ: ”آدمی ہی بے ایمان بھی ہوتے ہیں۔ جو بے ایمانوں کا کام کرے وہ

بے ایمان۔ میں ہوئی تو میں اور تم ہوئیں تو تم۔“

نعیمہ: ”دیکھو صالحہ، خدا کی قسم ایسی باتوں پر لڑائی ہو جائے گی۔ بے ایمان تم

ہوگی، تمہارے رہتے سہتے بے ایمان ہوں گے۔“
صالحہ: ”خدا کے فضل سے میں تو بے ایمان نہیں ہوں مگر رہتے سہتے کون ہونے

— تم؟“

نعیمہ: ”بھلا ایمان سے کہنا، تم نے میری کون سی بات بے ایمانوں کی سی دیکھی؟“
صالحہ: ”ایمان سے مت کہلو او۔“

نعیمہ: ”نہیں، تمہیں خدا کی قسم، بھلا کوئی بات تو بتاؤ۔“

صالحہ: ”پھر برا تو نہیں مانو گی؟“

نعیمہ: ”سچی بات میں برا ماننے کی کیا وجہ؟“

صالحہ: ”سچ اور ایمان کی بات تو یہ ہے کہ تمہارے قول و فعل کوئی بھی ایمانداروں

کے سے نہیں۔ اور مجھ سے پوچھنے کی کیا ضرورت تم خود ہی بتا دو کہ میں فلا نا کام ایمان والوں کا سا کرتی ہوں۔ کھانا، پینا، سونا، گھر کا کام دھندا، بچوں کا پالنا، یہ تو دنیا میں بُرے بھلے سب ہی کیا کرتے ہیں۔ بھلا ایک کام تو ایسا بتاؤ جس سے تمہارا ایمان دار ہونا پہچانا جائے۔“

نعیمہ: ”بھلا دنیا میں تمہارے نزدیک کوئی بھی ایماندار ہے یا نہیں؟“

صالحہ: ”کیوں نہیں۔ اللہ کے بندے سیکڑوں ہزاروں۔“

نعیمہ: ”بھلا میں بھی کسی کا نام سنوں۔“

صالحہ: ”دور کیوں جاؤ، یہ تمہاری ہی گلی میں ایک حضرت بنی رہتی ہیں، جن

کے نواسے بھائی علیم کے ساتھ مدرسے میں پڑھنے جاتے ہیں۔ بس ایماندار ان کو کہتے ہیں۔ دیکھو تو، کیا نیک زندگی ہے۔“

نعیمہ: ”میں تو ان کو دن بھر سیتے ہی دیکھتی ہوں۔“

صالحہ: ”سچ ہے، مگر خدا کے واسطے غریب غریبا کے کپڑے مفت اور امیروں

کے مزدوری پر۔ لیکن جتنی سلائی ہوتی ہے سب اللہ کے نام دے دیتی ہیں، ایک

پیسہ اپنے اوپر خرچ نہیں کرتیں۔ یہ عمر اور کڑا کے کے جاڑوں میں پھر رات رہے سے

اٹھ کر خدا کی عبادت۔ گھر میں نوکر نہیں چا کر نہیں، اپنے ہاتھوں سارے گھر کا کام کاج اور اس پر نماز کی پابندی کہ نماز تمہی تک قضا نہیں ہونے پاتی۔ محلے میں کتنی لڑکیوں کو اُنھوں نے پڑھنا سکھایا، کتنوں کو حیون سے آدمی بنایا، اور حسبہ اللہ، غرض بے مطلب میں نے اپنی آنکھوں سے دیکھا ہے کہ مسجد کے کوئی پندرہ بیس مسافر دونوں وقت روٹی پکوانے کو اٹا بھیج دیتے ہیں۔ اپنے ہاتھوں سے سب کا اٹا گوندھنا، پکانا، گھر سے وال سالن جو کچھ وقت پر موجود ہو دینا۔ اکثر ایسا ہوا ہے کہ سالن نہیں پچا آپ روکھی ہی روٹی کھا کر اٹھ کھڑی ہوئیں۔ بے چارے مسافر اکثر جو ار باجرے کا اٹالے آتے ہیں، وہ تو آپ رکھ لیتی اور اپنے گھر سے ان کو گہوں کی روٹی بھیج دیتی ہیں۔ ایک دن باجرے کی روٹی، وہ بھی روکھی، بیٹھی کھا رہی تھیں۔ نوالہ حلق سے نہیں اترتا تھا۔ ہر ہر لقمے کے بعد پانی پینے کی ضرورت ہوتی تھی۔ میں جو جانتی تھی تو مجھ کو دیکھ کر کہنے لگیں: ”بیٹا مجھ کو باجرے کی روٹی بہت بھاتی ہے۔ کچھ ایسی سوندھی میٹھی اور خستہ ہوتی ہے کہ سبحان اللہ“

ایک طالب علم نے ان سے گاڑھے کی مرزائی سلوائی۔ اور شاید وہ پہلا ہی کپڑا تھا کہ اس بے چارے کو سلوانے کا اتفاق ہوا۔ اس واسطے کہ جب وہ شخص کپڑے لے کر دروازے پر آیا تو حضرت بی صاحب نے اس سے کہا کہ بیٹا اپنی پیرانی مرزائی بھیج دو کہ اس کو دیکھ کر قطع کر لوں، تو اس نے نہایت حسرت کے ساتھ کہا کہ مائی صاحب، میرے پاس مرزائی نہیں ہے۔ حضرت بی صاحب: ”بیٹا، مرزائی نہ ہو تو انگر کھا ہی سہی۔ خیر، کچھ اٹکل تو مل جائے گی۔ طالب علم: ”انگر کھا بھی نہیں“۔ مجبوراً اندر پردے میں حضرت بی صاحب نے اس سے پوچھ لیا کہ کمر کتنی ہے، چولی کتنی نیچی رہے گی، آستین کس قدر لمبی ہوگی۔ طالب علم نے بتایا۔ لیکن دیکھا تو کپڑا کی کرتا تھا۔ تب طالب علم نے کہا کہ مائی صاحب جس طرح ہو سکے کھینچ تان کر اسی میں بنا دو۔ اور آج نماز جمعہ سے پہلے ہی سی دو کہ الوداع کا دن ہے، میں جامع مسجد میں پہن کر جاؤں۔ غرض مرزائی سی گئی تو اس کے بدن میں ٹھیک نہ آئی۔ وہ بے چارہ مایوس ہو کر رو دیا اور اس ناامیدی میں

حضرت بی صاحب پر اتنا خفا ہوا کہ شاید گھر کی کوئی لونڈی پر بھی نہیں ہوتا۔ اندھی، بیوقوف، بے تمیز، پھوپھڑ، بدسلیقہ، بے رحم، جو جو کچھ اس کے منہ میں آیا، بے دریغ کہہ ڈالا۔ باوجودیکہ گھر میں سب کو بُرا معلوم ہوا لیکن حضرت بی صاحب روتی جاتی تھیں اور اُلٹی اس کی استمالت کرتی تھیں۔ بڑے نواسے کا نیا تہ دوز چکین کا کرتا اس کو دیا۔ لیکن اس نے دوز اٹھا کر پھینک دیا اور کہا مجھ کو بدن ڈھکنے کے واسطے کپڑے کی ضرورت ہے، یہ واہیات کپڑا میرے کس کام کا ہے، جس کو پہن کر آدمی ننگے کانگکا۔ حضرت بی نے اپنے نواسوں کی تمام گٹھڑیاں کھول ڈالیں۔ خاصہ، تن زیب، ململ ڈھاکہ، پائٹن، ڈوریہ ہڈینگ، شبنم، نینوں، سینوں، سوزن کار، طرح طرح کے خوش وضع اور طرح دار کپڑے اس کو دکھائے اور ایک اس کو پسند نہ ہوا۔ کسی کو تو اس نے کہا: ”مردوں کے استعمال کے قابل نہیں“ کسی کی نسبت تجویز کیا کہ یہ متکبروں کی پوشاک ہے۔ آخر حضرت بی نے بازار سے کورا لٹھا منگوا۔ مناز جمعہ سے پہلے اس کی مرزائی تیار کی، تب وہ طائب علم ملا۔ حضرت بی کی طرح کوئی اپنا پتا مار لے تب ایمان کا دعویٰ کرے۔ اب تم خود غور کر لو کہ دن رات میں تم ایمان داروں کے سے کتنے کام کرتی ہو۔“

نعیمہ: ”ایک حضرت بی ایسی ہوئیں۔ بھلا کوئی دوسری عورت بھی اس مزاج کی شہر میں ہے؟“

صالحہ: ”چونکہ تم اس طرح کے لوگوں سے نفرت رکھتی ہو، اس واسطے تم کو معلوم نہیں ورنہ شہر میں بہتیرے خدا کے نیک بندے پڑے ہیں۔ کہاں تک ان کے نام گنواؤں ہے کیا، کوئی کم کوئی زیادہ۔ ایک ہیری ہی اماں ہیں، وہ بھی اپنے محلے کی حضرت بی ہیں۔“

۱۵ ہاتھ کے سیلے ہوئے کرتوں میں سلائی اس اتہام سے کی جاتی ہے کہ بخنیہ باہر سے نظر نہ آئے۔ اس قسم کی سلائی کو گم سلائی بھی کہتے ہیں۔

۱۶ پہلے صندوق کار واج آنا نہیں تھا۔ کپڑے گٹھڑیوں میں باندھ کر رکھے جاتے تھے۔ حضرت بی اور ان کے نواسوں کی طرز معاشرت کو دیکھتے ہوئے ان قسمتی کپڑوں کا ذکر بے محل معلوم ہوتا ہے۔

نعیمہ: ”دو چار آدمی اس طرح کے ہوئے سہی۔ میں تو اپنی ہی جیسی عورتیں اکثر دیکھتی ہوں۔“

صالحہ: ”بے شک، دنیا میں نیک کم ہیں اور بُرے بہت۔“
 نعیمہ: ”میں جانتی ہوں عورتوں کے واسطے بہت نماز روزے کی کچھ ضرورت نہیں، بس ان کی یہی عبادت ہے کہ گھر کے کام کاج دیکھیں، بچوں کی خبر گیری کریں۔ ان کو خازن داری کے بکھیراؤں سے اتنی فرصت کہاں ملتی ہے کہ نمازیں پڑھا کریں۔ مرد البتہ، نہ کھانے پکانے کا فکر، نہ بچوں کا جھگڑا، جتنی چاہیں عبادت کریں۔“

صالحہ: ”مردوں کو ملنے کا تھوڑا کام ہے کہ بے چارے دن دن بھر اسی میں لگے رہتے ہیں۔ محلے کے دیکیوں کو دیکھو کہ منہ اندھیرے سے جو کھٹا کھٹ شروع کرتے ہیں تو ادھی ادھی رات تک کان پڑی آواز نہیں سنائی دیتی۔ پھر بھی جتنا خدا کا خیال مرد رکھتے ہیں، عورتیں کم نجات اس کا ادھا، پاؤ بھی نہیں رکھتیں۔“

نعیمہ: ”چاہے تم کچھ ہی کہو، عورت مرد کی برابری تو ہرگز نہ ہوگی۔ ضرور اللہ میاں نے عورتوں کے حق میں کچھ نہ کچھ آسانی رکھی ہوگی۔“

صالحہ: ”سبب ۶“

نعیمہ: ”بھلا کہیں نگوڑی عورتوں سے محنت ہو سکتی ہے؟“

صالحہ: ”عبادت میں نہ چھپراٹھانا ہے نہ لکڑیاں ڈھونڈنی ہیں، کہ عورتیں کمزوری کا عذر اور نزاکت کا حیلہ پیش کریں۔ بلکہ ایک حساب سے عورتوں کو زیادہ عبادت کرنی چاہیے۔ کیونکہ اول تو عورتوں کو عبادت کی فرصت زیادہ ملتی ہے، دوسرے خدا کی نعمتوں سے عورتیں زیادہ حصہ پاتی ہیں۔ کھانے پینے میں مرد عورت سب برابر۔ کپڑے میں مرد بے چارے ایک حصہ تو عورتیں ویسے ویسے دس۔ نہ عورتوں کا ایک پانچامہ نہ مردوں کا ایک برس کا سارا لباس۔ اور یوں بھی عورتوں کی پوشاک عموماً عمدہ اور بیش قیمت ہوتی ہے۔ نسبت مردوں کے۔ بڑی رقم ہے زیور۔ عورتوں کو سونے کی کان میں قبر کھود کر گاڑ دو، تب بھی بس نہیں۔ مرد بے چارے، جو لٹا اور وضع دار ہیں، چاندی

کا چھلاتک بھی نہیں پہنتے۔ اس پر بھی عورتیں عبادت میں کمی کریں تو ان کی وہی کہاوت ہے، کھانے کو چچا اور کام کو ننھا بچہ۔“

نعیمہ: ”تم تو اچھی میری قسمت کی سچ سچ مولوی صاحب بن کر آئیں۔“
صالحہ: ”مولویوں کے درجے مولویوں کے ساتھ ہیں۔ میں بے چاری کس لائق ہوں۔ مولویوں کی جوتیوں کی برابری بھی نہیں کر سکتی۔“

نعیمہ: ”افسوس ہے کہ تم ہماری اماں کے یہاں پیدا نہ ہوئیں۔“
صالحہ: ”افسوس کی کیا بات ہے؟ بلکہ میں تو سمجھتی ہوں شکر کا مقام ہے۔“
نعیمہ: ”کیوں؟“

صالحہ: ”تم بتاؤ کہ تم نے کیا سمجھ کر افسوس کیا۔“
نعیمہ: ”میں نے تو یہ سمجھ کر افسوس کیا کہ تم ہماری اماں کے یہاں ہوئی ہوتیں تو دونوں کو اچھا تھا۔ ہماری اماں تمہی جیسی بیٹی ڈھونڈھتی ہیں اور تم بھی امیر گھر باتیں تو کھانا، کپڑا، زیور، نوکر، سبھی طرح کی خوشی تھی۔“

صالحہ: ”اگر اس خوشی کا یہی نتیجہ ہے کہ آدمی خدا کو بھول جائے تو میرے نزدیک یہ تمام فراغت، دنیا کا جنجال اور آخرت کا وبال ہے۔ کون چار دن کی خوشی کے واسطے ہمیشہ ہمیشہ کی مصیبت مول لے۔ مجھ کو خدا کے فضل سے پیٹ بھر روٹی اور تن بدن ڈھانک لینے کو کپڑا، رہنے کو مکان، لیٹنے کو چار پائی، پینے کو پانی، دم لینے کو ہوا سب کچھ میسر ہے۔ میں نہیں جانتی کہ مجھ کو دنیا میں کوئی اور چیز بھی درکار ہے۔ سوائے اس کے کہ تم نے پتھر یعنی سونا چاندی مجھ سے زیادہ اپنے اوپر لاد لیے ہیں اور بوجھ کے صدمے سے کان تمہارے کٹے پڑتے ہیں، ناک تمہاری چھے گئی ہے، اور تو کوئی فرق میں تم میں اور اپنے میں نہیں پاتی۔ میں یہ نہیں کہتی کہ خدا ننھا بچہ تم کو کھانے کی تکلیف ہے، مگر صورت تمہاری یہ ہے کہ بدن پر بوٹی نہیں، ہاتھ پاؤں میں جان نہیں، ہر سال جلاب، ہر مہینے فصدائے دن دوا۔ مجھ کو دیکھو کہ خدا کے فضل سے تم سے دونی نہیں تو ڈیوڑھی میں شک بھی نہیں۔ ایک ہاتھ سے تمہارے دونوں ہاتھ پکڑ لوں تو بیوی صاف

سے بلا بھی نہ جائے“

نعیمہ: ”بیماری بھی امیری کا تمنہ ہے: نگوڑے بھوکے، جن کے پیٹ کورونی میسر نہیں، وہ کیا بیمار پڑیں گے۔“

صالحہ: ”یہاں تمنے اور خلعت کا مذکور نہیں ہے، تکلیف اور آرام میں گفتگو ہے“
 نعیمہ: ”جی تو خوش کر لو۔ لومڑی کو جب انگوڑ نہیں ملتے تو وہ اُن کو کھا کھا کرتی ہے۔“
 صالحہ: ”اپنی اپنی سمجھ ہی تو ہے تم۔ میرے تئیں جانتی ہو کہ یہ تکلیف میں ہے اور میں کہتی ہوں کہ تم ایسے عذاب میں مبتلا ہو کہ خدا دشمن کو بھی نصیب نہ کرے۔ کھانے

پینے کے عیش آرام جو تم کو میسر ہیں، ان کا نتیجہ تو یہ ہے کہ تم سدا کی دکھیا اور ہمیشہ کی روگی بن رہی ہو۔ رہا کپڑا، کچھ تم ہی اس کو پہن کر اپنے جی میں خوش ہوتی ہو گی۔ ابھی خالو جان یا بڑے بھائی آجائیں تو سوائے اس کے کہ تم ان کے سامنے سے ہٹ بیٹھو اور کیا تدبیر ہے۔ رہا زیور جس کی زکوٰۃ نہ خیرات، اس سے بیڑیاں بہتر، طوق اور تنکڑی اچھی بڑی خوشی محبت اور میل ملاپ کی ہوتی ہے۔ اس کا یہ حال ہے کہ تم ماں سے بری، حمیدہ کی دشمن، ساس سوسروں سے بگاڑ، میاں سے ناموافقت، نوکر شاکی، لونڈیا نالاں۔ اسی پر تم اپنے تئیں سمجھتی ہو کہ میں خوش ہوں۔ ابھی تم پڑی رو رہی تھیں یا ہنس رہی تھیں؟“
 نعیمہ: ”سبحان اللہ آپ کیا آدمی ہیں۔ کیا گھروں میں کبھی لڑائی نہیں ہوا کرتی؟“

چار برتن پاس رکھ دیتے ہیں تو وہ بھی کبھی نہ کبھی کھڑکھڑا اُٹھتے ہیں۔“

صالحہ: ”اگر ایسا ہی سمجھتیں تو اتنی بات کا بتنگر نہ بنائیں۔“

نعیمہ: ”میں نے کیا بات کا بتنگر بنایا؟“

صالحہ: ”تمہی اپنے دل میں سوچو۔ ماں کے ہاتھ لگانے پر یہ آفت صبح سے

اب تک آپ بھوکی مریں، سارے گھر کو بھوکا مارا۔ شاباش بوا، شاباش! لڑو ماں سے،
 روٹھو خدا سے۔“

نعیمہ: ”ہر پھر کر تم کو خدا کا تذکرہ کرنا ضرور۔ بھلا میں کب خدا سے روٹھی؟“

صالحہ: ”رزق خدا کا یا ماں باپ کا؟“

نعیمہ: ”اللہ رمی علامہ! دیکھو تو، کیسی اچھ پیچ کی باتیں کرنی آتی ہیں۔“

صالحہ: ”تم کو پیچ و تاپ کی باتیں آتی ہیں تو مجھ کو اچھ پیچ کی۔“

نعیمہ: ”غصہ ہی تو ہے۔“

صالحہ: ”اچھا غصہ ہے، باؤ لا غیظ، دیوانہ غضب، ادھر بے جان پر اور ادھر

بے زبان پر۔“

نعیمہ: ”بے جان اور بے زبان کیا؟“

صالحہ: ”کھانا بے جان اور بے زبان تمہارا بچہ نادان۔ میں نے سنا ہے

کہ تم نے اس کا بھی خوب کچلا کیا۔“

نعیمہ: ”کیا تو کسی کو کیا؟ اپنا بچہ شوق سے مارا، خوشی سے کچلا کیا۔“

صالحہ: ”تم اپنے بچے کو شوق سے مارو اور خوشی سے کچلا کرو، پھر خالہ جان

نے تم کو ایک تھپڑ مہولے سے مارا تو کیا غضب ہوا؟ جیسی تم اپنے بچے کی ماں، وہ تمہاری

ماں۔“

نعیمہ: ”ماں ماں برابر لیکن بچہ بچہ برابر نہیں۔“

صالحہ: ”لیکن تم دونوں میں زیادہ تر واجب الرعايت کون ہے؟“

نعیمہ: ”میں۔“

صالحہ: ”میں کے گلے پر چھری۔ کیا واجب الرعايت نکلی، میں۔ ذرا منہ تو دھو

رکھو۔“

نعیمہ: ”دیکھو بڑوں کے ساتھ بے ادبی۔“

۱۷ اردو محاورے میں یہ لفظ بے باک اور شوخ چشم عورت کے لئے بولا جاتا ہے۔

۱۸ صالحہ ایک مخلص، دیندار، ذہین اور طرار لڑکی ہے۔ نعیمہ کو سمجھانے کے لئے کبھی وہ دلیلوں اور مثالوں

سے کام لیتی ہے، کبھی سنگتہ باتوں کے جادو سے اس کے غصے کا بھوت اتارتی ہے۔ یہاں اس کے نکالوں

میں اس کی حاضر جوابی اور بزدل سنجی، لفظی کھیل کی صورت میں نمایاں ہے۔

صالحہ: ”بڑوں کی تو جھوٹوں نے سیکھی“

نعیمہ: ”اجی وہ کچھ بھی رعایت میرے ساتھ نہ کریں۔ اللہ مالک ہے“

صالحہ: ”کیوں جھوٹ بولتی ہو“

نعیمہ: ”بس سب کچھ کہنا، جھوٹی نہ کہنا اس کی مجھ کو بڑی چڑ ہے۔

جو کوئی مجھ کو جھوٹی کہتا ہے تو میرے تن بدن میں آگ ہی پھک جاتی ہے“

صالحہ: ”بھلا پھر تم اللہ کو مالک سمجھتی ہو جو کہتی ہو؟“

نعیمہ: ”کوئی ایسا بھی بندہ بشر ہے جو اللہ کو مالک نہیں سمجھتا؟“

صالحہ: ”اللہ کو مالک سمجھتیں تو ایسی بے جا بات بول اٹھتیں جس پر خالہ

جان خفا ہوئیں اور بجا خفا ہوئیں“

نعیمہ: ”کیا میں نے جان بوجھ کر تھوڑی ہی کہی تھی۔ منہ سے نکل گئی“

صالحہ: ”لیکن کبھی خالو جان کی شان میں تو ایسی بات تمہارے منہ سے

نہیں نکلتی۔ بلکہ خالو جان تو خیر، شاید بڑے بھائی جان کو بھی ایسا سخت کلمہ کہو تو

ان کو کتنا برا لگے گا۔ کیا خدا کو برا نہ لگا ہوگا؟“

یہ سن کر نعیمہ کسی قدر ڈری اور اس نے ہولے ہولے اپنے کلوں پر طمانچے

مارے اور منہ سے بھی توبہ توبہ کہا۔

صالحہ: ”بس سمجھ لو کہ ایسا ہی ایک طمانچہ خالہ جان نے مارا سہی“

نعیمہ: ”تو میں کیا کچھ کہتی ہوں یا میں نے کچھ کہا؟“

صالحہ: ”اے کاش تم سب کچھ کہہ لیتیں اور یہ ستم نہ کرتیں“

نعیمہ: ”کیا؟“

صالحہ: ”سارے دن گھر بھر کو بھوکا مارا۔ بچہ تمام دن دودھ کو پھر کا بیدارا

بے چاری، وہ سہ درے میں پڑی پڑی ہائے ہائے کر رہی ہے۔ نہیں معلوم کہاں

اس کے بے موقع لگتی ہے کہ اب تک اس کا سانس پیت میں نہیں سمایا۔

اور پھر کہتی ہو کیا کیا؟

نعیمہ: ”خیر اب تو جو کچھ ہونا تھا ہو چکا“

صالحہ: ”ہو تو نہیں چکا، ہو رہا ہے۔ لوگ بھوکے بیٹھے ہیں۔ بچہ پھڑکے چلا

جاتا ہے“

نعیمہ: ”اچھی، کچھ یہ بھی زبردستی ہے۔ ماروں اور رونے نہ دوں“

صالحہ: ”تم کو اتنی بڑی ہو کر رونے کا نام لیتے ہوئے شرم نہیں آتی؟“

نعیمہ: ”جب مار کھانے کی غیرت نہ ہوئی تو رونے میں کیا شرم تھی؟“

صالحہ: ”ماں ہوئی، استانی ہوئی، اگر ان کی مار کھانا بے عزتی ہے تو دنیا

بے عزت ہے“

نعیمہ: ”تم کو مار پڑی ہوتی تو جانیتیں کہ عزت کی بات ہے یا بے عزتی کی؟“

صالحہ: ”استانی جی کی مار کی تو کوئی گنتی ہی نہیں۔ اماں جان نے بھی مجھ کو

کوئی بیسیوں ہی دفعہ مارا ہوگا“

نعیمہ: ”اب بڑے ہوئے پر؟“

صالحہ: ”اب میں کوئی بات ہی ایسی نہیں کرتی کہ ان کے خلاف مزاج ہو“

نعیمہ: ”میں نے بھی تو یہ سمجھ کر نہیں کہا تھا کہ اماں جان کو اتنا برا لگے گا اور

نہ کبھی پہلے اماں جان کو نماز روزے کا ایسا خیال ہوا جیسا کہ اب ہے“

صالحہ: ”لیکن جب تم کو خالہ جان کئی مرتبہ روک چکی تھیں تو تم کو ان کی مانعت

کے خلاف پھر وہی بات نہیں کہنی چاہیے تھی“

نعیمہ: ”کیوں جی، خدا کو میری بات بری لگتی تو جو کچھ ہونا تھا اسی وقت ہو

نہ چلتا؟“

صالحہ: ”پہلے یہ تو بتاؤ کہ بات بے جا اور بُری تھی یا نہیں؟“

نعیمہ: ”خیر بُری ہی سہی“

صالحہ: ”سہی کیا معنی، شدت سے بُری اور بے جا تھی کہ تم اپنے بھائی تک

کو ایسا کلمہ نہیں کہہ سکتیں۔ ایسی ہی باتوں کا نام کفر اور شرک ہے۔ مگر اس سے کہ تم کو فوراً سزا نہیں ملی، خوش نہیں ہونا چاہیے۔ خدا کی لاکھٹی میں آواز نہیں عجب کیا ہے کہ ایسی باتوں کا وبال تم کو گھر میں بسنے نہیں دیتا۔“

نعیمہ: ”اماں مجھ کو تنہائی میں مار لیتیں تو مجھ کو اتنا رنج نہ ہوتا،“

صالحہ: ”سبحان اللہ۔ خطا بہ بازار و سزا در پس دیوار ہے“

نعیمہ: ”اچھا پھر اب تمہاری مرضی کیا ہے؟“

صالحہ: ”مرضی یہ ہے کہ چل کر خالہ جان کے روبرو ہاتھ جوڑو۔ ان کے پاؤں

پڑو۔ اپنا قصور معاف کراؤ۔ کھانا آپ کھاؤ، دوسروں کو کھانے دو نہ کہے کو دودھ پلاؤ۔ حمیدہ کو بلا کر گلے لگاؤ۔ بیدار کی دل دہی اور تشفی کرو۔“

نعیمہ: ”لو اور سنو۔ الٹا چور کو تو ال کو ڈانڈے میں ہی پٹوں اور میں ہی ہاتھ

بھی جوڑوں۔ اور اگر میرا قصور ہوتا بھی تاہم ہاتھ تو بندھی نے نہ آج تک کسی کے

آگے جوڑے اور نہ اب مجھ سے جوڑے جائیں۔ رہی حمیدہ، تم کہتی ہو گلے لگاؤ

اور میرا بس چلے تو اس کو جیتا نہ چھوڑوں۔ اور کھانے کی جو تم نے کہی تو مجھ کو اب اس

گھر کا نمک تک چکھنا حرام ہے۔ غرض جتنی باتیں تم نے کہیں، سوچ کر ایسی ہی کہیں کہ

ایک بھی مجھ سے شدتی نہیں۔ خیر، تمہاری خاطر سے ننھے کو دودھ پلاؤں گی۔ جاؤ کہیں

سے لے آؤ۔ ورنہ ارادہ تو یہی تھا کہ اس کا اور اپنا دونوں کا خون کر دوں۔“

صالحہ: ”اللہ اکبر نبی آپا، میں نہیں جانتی تھی کہ تمہارا غصہ اس قدر غضب کا

بجھا ہوا ہے۔“

نعیمہ: ”میرا مزاج تو سدا سے اسی طرح کا ہے۔ مجھ سے کسی کی بات کی برداشت

نہیں ہوتی۔“

صالحہ: ”اب تم سے زیادہ کہنا لا حاصل ہے۔ بس معلوم ہو گیا کہ تم اپنی خوشی کی ہو۔“

نعیمہ: ”جو بات کرنے کی تھی وہ تو میں نے پہلے ہی کہہ دی کہ ننھے کو دودھ پلا دوں گی“

صالحہ: ”تمام دن تو تم کو بے آب و دانہ گزر گیا اور عمر بھر کے بدلے کا تم نے ایسا لمبا روزہ رکھا ہے کہ پہر رات گزری مگر افطار ہونے نہیں آیا۔ اور نہ ابھی کچھ اس کے افطار ہونے کی امید ہے۔ تو وہ دودھ رہا کہاں ہوگا کہ تم ننھے کو پلاؤ گی“

نعیمہ: ”رہے یا نہ رہے مگر میں اس گھر کا کھانا کھاؤں تو حرام کھاؤں، مردار

کھاؤں“

صالحہ: ”پھر آخر کرو گی کیا؟ یہ تو ممکن نہیں کہ بے کھلے گزر رہو۔ ایک ہی وقت میں، دیکھو، تمہارا کیا حال ہو گیا ہے۔ اب رات کو خالی پیٹ نیند بھی نہیں آئے گی“

نعیمہ: ”میں تو جانے کو تیار بیٹھی ہوں۔ تم نہ آجائیں تو اب تک کبھی کی چلی بھی گئی ہوتی“

صالحہ: ”کہاں، سسرال؟“

نعیمہ: ”اگر میں سسرال جاؤں تو گڑھے سے نکلوں اور کنوئیں میں گروں“

صالحہ: ”پھر کہاں؟“

نعیمہ: ”جہاں سینگ سمائیں“

صالحہ: ”باؤلی ہوئی ہو۔ کیسی باتیں کرتی ہو۔ اگر خالو جان یہ بات سن پائیں، نہیں معلوم کیا آفت برپا کریں۔ اور گھر سے باہر قدم نکالنا تو بڑی بات ہے“

نعیمہ: ”تم کیا سمجھیں؟ میں اس ہمسائی کے یہاں جانے کو کہہ رہی ہوں۔ کیا یوں ہر روز میں ہمسائی کے گھر نہیں جاتی ہوں؟“

صالحہ: ”وہ جانا اور ہے اور گھر سے لڑکر بے حکم پاؤں باہر نکالنا دوسری بات ہے۔ خبردار، ایسا بھول کر بھی منہ سے نکالنا، نہیں معلوم کیا سے کیا ہو جائے گا۔ اور خود ہمسائی، جن کے برتے پر بھولی ہو، تم کو اپنے دروازے کے اندر قدم تو رکھنے دیتے ہی کی نہیں، چاہا ہو جا دیکھو۔ اور فرض کیا کہ تم یہاں سے نکلنے پائیں، اور ہمسائی کی بھی،

ایسی ہی شامت آئی ہے، اور اُنھوں نے تم کو گھر میں آنے دیا تو ان کو خود دود و وقت کھانا میسر نہیں آتا، تم کو کہاں سے کھلائیں گی؟“

نعیمہ: ”زوج میں ان کے یہاں کیوں کھانے لگی۔ کیا میرے پاس زیور نہیں؟ ابھی تو پٹاری میں کچھ نہ ہوگا تو نقد چالیس پچاس روپے پڑے ہوں گے؟“

صالحہ: ”گر کھاؤں گلگلوں سے پرہیز جن کا کھانا اُنھیں کا بنوایا ہوا زیور، اُنھیں کے دیے ہوئے روپے۔ آن تو جب جانیں کہ ان کی چیز بھی صرف نہ کرو۔ اور ہمسائی اول تو میں حیران ہوں، تم کو بٹھاتیں تو کہاں بٹھاتیں۔ کاکھیا جتنا گھر، اس میں بھی ایک آپ، ایک میاں، تین بیٹے، بہویں، ان کے بچے، دو بیٹیاں مہمان آئی ہوئی ہیں وہ۔ ان کے گھر میں تل رکھنے کی جگہ تو ہے ہی نہیں۔ بے چاری آپ تو ڈیوڑھی میں چارپائی بچھا کر سوتی ہیں، تم کو رات کے وقت کہاں لٹاتیں اور کہاں سلاتیں؟ اور تم کو غیر مردوں میں جاتے ہوئے شرم نہ آتی؟ اور پھر ہمسائی تم کو پناہ دیتیں بھی تو خالہ جان ہی کا پاس کر کے غرض قربان جلیے تمہاری عقل کے، تدبیر بھی سوچی تو اوندھی، علاج بھی تجویز کیا تو اُلٹا۔ اس بے بہتر تھا کہ تم سسرال چلی جاتیں“

نعیمہ: ”نہ سسرال جاؤں، نہ یہاں کھاؤں“

صالحہ: ”تم کو اختیار ہے، جو چاہو سو کرو۔ لیکن کیا لڑائی تمہارے کھانے پر ہوئی؟“

نعیمہ: ”کھانے پر تو لڑائی نہیں ہوئی لیکن میں ان کے گھر پر یوں نہ پڑی ہوتی تو

مجال تھی کہ کوئی مجھ کو ہاتھ لگا لیتا۔“

صالحہ: ”کرتیں کیا؟“

نعیمہ: ”برابر سے میں مارتی“

صالحہ: ”برامت ماننا، یہی نیت ہے تو تم گھر میں بس چکیں۔ ماں کا یہ ذکر، یہ

ادب! مجھ کو تو اگر میری امان جان بے خطا، بے قصور، جوتیوں پر جوتیاں مار لیں تو انشاء اللہ

آنکھ بھی ان کے سامنے نہ کروں۔ اور دنیا جہان کی بیٹیوں کا یہی قاعدہ، یہی دستور

ہے۔ تم ان کی بیٹی، وہ تمہاری ماں، کسی کو تمہارے معاملے میں کیا دخل۔ مگر آپا جان!

دین تو گیا ہی گزرا ہوا، یہ لچھن دنیا میں بھی خوش اور آباد رہنے کے نہیں۔ اور خدا تم کو اتنی
 سمجھ دے کہ تم انہی باتوں کو اپنی خانہ ویرانی کا سبب سمجھو۔ مجھ کو حیرت ہے کہ کیوں کر یہ
 بات تمہارے دل نے تسلیم کی کہ خالہ جان کو تمہارا رہنا ناگوار ہے اور انھوں نے اس
 وجہ سے تمہارے ساتھ سختی کی کہ وہ تم کو اپنے پاس دیکھ نہیں سکتیں۔ بھلا دنیا میں کوئی ما
 بھی اس طرح کی ہوگی؟ تمہاری خانہ ویرانی کا رنج تم سے زیادہ ان کو ہے۔ ذرا اس کا مذکور
 آجاتا ہے تو ان کے آنسو نکل پڑتے ہیں اور حاضر غائب دعا کیا کرتی ہیں کہ الہی میری
 نعیمہ کو اس کے گھر آباد کر۔ بھلا تم ہی انصاف کرو کہ سوائے اس بات کے، تم نے ان کی
 کسی بات سے بھی ان کا رنج بدلا ہوا پایا۔ کھلنے میں ان کو یہ اتہام رہتا ہے کہ پہلے تم
 اور تیجھے وہ۔ اور میں نے ہفتوں رہ کر دیکھا ہے، خالو جان اور بڑے بھائی تک کو
 سادھی چپاتیاں ملتی ہیں اور تمہارے دوپڑے انھوں نے ناغہ نہیں ہونے دیے۔
 چار پیسے روز کا سووا جو تمہارا سدا کا معمول ہے، تمہی بتاؤ، کبھی نہیں بھی دیا؟ ایک
 دن حمیدہ نے ضد کی تھی اور کہا تھا کہ میں بھی چار پیسے لوں گی، تو جھڑک دیا کہ ہاں
 اب تو بڑی بہن کی برابری کرے گی۔ آٹھویں دن کی مہندی، مہینے کے مہینے چوڑیاں، تم
 ہی بولو، یہ دستور کبھی قضا ہوا ہے؟ کپڑے لوگ ایسے جہیز میں بھی نہیں دیتے جو وہ تم
 کو گھر میں پہناتی ہیں۔ بھلا بے گوٹے کا دوپٹہ بے پیمک کا پانچا مہ، کبھی تم کو پہنایا ہے؟
 تیل، عطر، پان، پھول، مہندی، سرمہ، مسی، لاکھا، مجنٹن، اور اٹنا، یہی عورتوں کی
 ضرورت کی چیزیں ہیں۔ سچ کہنا، تم کو کبھی ان میں سے کسی چیز کے مانگنے کی ضرورت
 ہوتی ہے؟ خدمت کو لوندی جڈا، لڑکے کی کھلائی الگ۔ بلکہ سچ پوچھو تو کنوار پنے
 سے کہیں زیادہ قدر ہوتی ہے۔ خالہ جان ایک دن تمہارے دوپٹے میں بیٹھی توئی ٹانگھ
 رہی تھیں۔ خالو جان کی قبا میں بندٹانکنے تھے۔ کچھری جانے کو دیر ہوتی تھی۔ اس پر
 خالو جان نے کہا بھی کہ لڑکی کا دوپٹہ دوپہر ہو رہے گا، پہلے میری قبا میں بندٹانک دو،
 خالہ جان: ”واہ، لڑکی سر کھولے بیٹھی ہے، تم کو ایسی کیا جلدی ہے۔ ابھی تو
 دھوپ بھی چوتھرے سے نہیں اتری۔“

خالو جان: ”کیا سادہ دوپٹہ اوڑھنا منع ہے؟“

خالہ جان: ”وہ بے چاری کیا کچھ کہتی ہے؟“

خالو جان: ”تو تم اپنی ہی طرف سے خیر خواہی کے اتہام میں لگی رہتی ہو۔“

خالہ جان: ”میں ہوں کس قابل، مگر خیر جو کچھ ہو سکتا ہے کیے جاتی ہوں۔“

مجھ کو ہر وقت اس بات کا خیال لگا رہتا ہے کہ اس کا دل بے غمزدہ، ایسا نہ ہو کہ کسی چیز کو اس کی طبیعت چاہے اور یہ لحاظ کے مارے منہ سے نہ کہہ سکے اور ارمان جی کا جی ہی میں رہ جائے۔“

اگر خالہ جان کو تمہارے ساتھ عداوت تھی تو خود کھانا کھا لیتیں۔ دشمن کا یہی کام ہے کہ قاتلے میں ساتھ دے اور شریک مصیبت ہو؟ وہ حمیدہ، جس کو تم کہتی ہو کہ پاؤں تو مار مار کر پُرزے اڑاؤں، آج دن بھر اس کو تمہارے واسطے روتے گزرا ہے۔ یہ عمر اور اتنا صبر کہ صبح سے اب تک دانہ اس کے منہ میں نہیں گیا۔ نگوڑی ایسی بے سدرہ پڑی ہے کہ گویا جان نہیں۔ ان لوگوں کا وہ حال اور تمہاری یہ کیفیت۔ ایک ذرا سی بات میں تمہارا دل اس قدر بھگ گیا کہ ساری نیکی برباد، کل سلوک اکارت، تمام احسان غارت۔ پھر بھلا تم سے کوئی کیا توقع رکھے اور کس اُمید پر تم سے ملے؟“

نعیمہ: ”بھائی یہ بات تو تمہاری واجبی ہے کہ ہمیشہ سے اماں جان مجھ کو بہت چاہتی ہیں لیکن خدا جلنے کہ ان کو کیا ہو گیا تھا کہ بے تحاشا ماز بیٹھیں۔“

صالحہ: ”اچھا پھر یوں ہی سمجھو کہ آدمی ہی تو ہیں، انہی سے زیادتی ہو گئی سہی۔ لیکن کیا انصاف ہے کہ اس ایک زیادتی کی وجہ سے ان کی عمر بھر کی مہربانی اور شفقت اور عنایت اور رعایت اور دل سوزی اور ہمدردی اور خیر خواہی اور پرورش اور نفع رسانی، ایک دم سے سب پر پانی پھیر دیا جائے۔“

نعیمہ: ”مجھ کو رہ رہ کر ان کا تھپڑ کم نخت یاد آتا ہے۔“

صالحہ: ”اس واسطے کہ تم نے ان کے حقوق بھلا رکھے ہیں۔“

نعیمہ: ”کیا اماں جان نے تم سے کہا ہے کہ سمجھا، بھلا کر نعیمہ کو خطا معاف کرانے

کے لئے بلوالاؤ۔“

صالحہ: ”ہرگز نہیں۔ ان کو تمہاری خطا معاف کرنے کی کیا ضرورت ہے۔ نقصان تمہارا ہے یا ان کا؟ اور شاید ان کے دل میں یہ بات آئی بھی ہو تو تمہارے مزاج کو دیکھ کر بھلا ان کو یہ توقع ہو سکتی ہے کہ تم خطا کا اقرار اور معافی کی درخواست کرو گی؟“

نعیمہ: ”بھلا اور جو میں گئی اور اماں جان منہ سے نہ بولیں تو مجھ کو اور شرمندگی ہو گی۔“

صالحہ: ممکن ہے نہ بولیں، کیونکہ تمہاری خطا معمولی طور کی خطا نہیں ہے۔ مگر پھر وہ ماں ہیں اور ماں بھی کیسی ماں، بچوں پر اور خصوصاً تم پر دل سے فرا، جان سے قربان۔ شاید تم کو کوٹھری سے نکلتا ہوا دیکھ، عجب نہیں کہ دوڑ کر خود لپٹ جائیں اور تم کو منہ سے کہنے کی نوبت نہ آئے۔“

نعیمہ: ”جی تو چاہتا ہے کہ جاؤں چلی بھی جاؤں مگر شرم آتی ہے۔ بھلا کل پر رکھیں تو کیسا؟“

صالحہ: تم کو خراکاترس نہیں آتا کہ سارا گھر فاقے سے ہے۔ رات بھر میں تمہارا اور ان سب کا کیا حال ہو گا۔“

نعیمہ: ”بھائی ہاتھ جوڑنے کو تو رہنے دو؛ کھانا اپنے نام سے منگوا بھیجو۔“

صالحہ: ”اجی مجھ سے کہو تو میں کھانے کو بھی رہنے دوں۔ بھوک کی مرو گی تم یا تمہاری ماں بہنیں۔ مگر بے صفائی کھانے کا لطف نہیں۔ ادھر تم انسردہ، ادھر وہ آزرده، کھانا کیا خاک کھایا جائے گا۔ بس اتنی دیر کی بات ہے کہ تم کو ٹھری کے باہر تک چلو۔“

نعیمہ: ”بھائی بس، زیادہ ہم کو دق مت کرو۔ کھانا منگواؤ، میں کھا لوں گی۔“

صالحہ: ”ہو تم اپنی ضد کی۔ کھانا کھاؤ گی تو کس پر احسان کرو گی۔ کوٹھری کے باہر تک چلو تو البتہ میں جانوں کہ تم کو میری خاطر عزیز تھی۔“

نعیمہ: ”چلو بس، مجھ کو بچوں کی طرح مت پھسلاؤ۔ یہ بھی تمہاری خاطر ہے کہ میں من گئی۔ ورنہ نعیمہ بندی، ادھر کی دنیا ادھر ہو جاتی، ایک کی تو سنتی ہی نہیں۔“

صالحہ: ”خاک من گئیں، پتھر من گئیں۔ میں اس کو مننا منانا نہیں سمجھتی۔ کیا کروں، رات زیادہ گزر گئی اور لوگ بھوک سے بدحواس ہیں ورنہ تم کو یہ دعویٰ ہے کہ میں کسی کی نہیں سنتی اور میرا یہ عقیدہ ہے کہ بات واجبی ہو تو کیا معنی کہ سننے والا اس کو تسلیم نہ کرے۔ اور دیکھو، میری اس وقت کی بات یاد رکھنا کہ تم کو خالہ جان کے آگے ہاتھ جوڑے پڑیں گے۔“

نعیمہ: ”خیر جب پڑیں گے تب جوڑ بھی لیں گے۔“

اس کے بعد صالحہ کو مٹھری سے نکل دوسرے قطعے میں خالہ کے پاس گئی۔ بہت سے لوگ سو گئے تھے، کچھ اونگھ رہے تھے۔ فہمیدہ اکیلی بیٹھی ہوئی دل ہی دل میں نہیں معلوم کیا کیا باتیں کر رہی تھی کہ صالحہ جاتے کے ساتھ ہی بولی: ”خالہ جان، مبارک۔ میرا اور آپا جان کا کھانا دیجئے۔“

فہمیدہ سنتے کے ساتھ چونک سی پڑی اور کہنے لگی سچ کہو!

بھانجی: ”آپ خود ان کو کھاتے ہوئے دیکھ لیں تب تو سہی۔“

خالہ: ”بھائی، تم نے تو کمال ہی کیا۔ کیوں کر منایا، کس طرح سمجھایا؟ مجھ کو تو اُمید نہ تھی کہ وہ کسی ڈھب سے سیدھی ہوگی۔ اس کا غصہ ہے، خدا کی پناہ، جیسے کسی کو جن چڑھتا ہے۔ نہیں معلوم تم نے کیا سحر کیا کہ ایسے بھوت کو اتارا۔ ہم سب لوگ تو دن بھر بلاک ہوئے، کوئی حکمت نہ چلی، کوئی تدبیر پیش رفت نہ ہوئی۔“

صالحہ: ”میں تو ان کو یہاں آپ کے پاس لاتی اور آپ کے پاؤں پر ان کا سر رکھوا دیتی، لیکن کیا کروں رات زیادہ گئی اور لوگ بھوک سے بیتاب ہیں۔ خیر، انشاء اللہ بشرط خیریت پھر دیکھا جائے گا۔ لائے کھانا نکالئے۔ اور جاؤں حمیدہ کو بھی جگاؤں، ہشیار کروں، کہ اس کا تو اور بھی بُرا حال ہوا ہوگا۔“

خالہ نے کھانا نکالا اور صالحہ نے جا حمیدہ کو اٹھا بٹھایا۔ حمیدہ سوتی کیا تھی ضعف و

نا توانی کی غفلت میں پڑی ہاتھ پاؤں توڑ رہی تھی۔ صالحہ کی آواز سنتے ہی آنکھ کھولنے سے پہلے کھڑی ہو گئی اور بڑی بہن کو سلام کیا۔ صالحہ نے پیار سے گلے لگا گود میں لے لیا اور کہا: "حمیدہ، اس قدر سویرے تم سو رہا کرتی ہو؟"

حمیدہ: "اماں جان سے پوچھ لیتی ہوں اور جب وہ کہہ دیتی ہیں کہ ہاں وقت آگیا تو نماز عشا پڑھ کر سو رہتی ہوں۔"

صالحہ: "تم نے کچھ کھانے کو بھی کھایا؟" حمیدہ شرمندہ ہو کر چپ ہو رہی۔

صالحہ: "بھوک لگی ہے؟"

حمیدہ نے اس کا بھی کچھ جواب نہ دیا۔

صالحہ: "چلو ہم تم کھانا کھائیں۔"

حمیدہ: "ہماری اماں جان نے کھانا کھایا؟"

صالحہ: "اماں جان بھی تمہارے ساتھ کھائیں گی۔"

حمیدہ: "اور ہماری آپا جان؟"

صالحہ: "تم کو دنیا جہاں سے کیا مطلب۔ جس کو بھوک لگی آپ کھائے گا۔"

حمیدہ: "ہے ہے، آپا جان نہ کھائیں اور میں کھا لوں؟ اچھی! خدا کے لئے"

تم کسی طرح آپا جان کو سمجھاؤ۔ آج انہوں نے تمام دن کچھ نہیں کھایا۔ ننھا دودھ کے لئے"

پھڑک پھڑک کر آخر سو گیا۔ یہ کہہ کر حمیدہ رونے لگی تو صالحہ نے اس کو تشفی کی کہ حمیدہ

روؤ مت، آپا بھی کھائیں گی۔"

غرض کوئی ڈیڑھ پہر رات گئے سب نے کھانا کھایا، صالحہ اور نعیمہ نے ایک ساتھ

کوٹھری میں اور باقی سب لوگوں نے اپنے اپنے دستور کے مطابق۔ کھانا کھانے کے بعد

سوسلا رہے۔ مگر صالحہ اور نعیمہ میں کچھ گفتگو کھانے کے بعد بھی ہوئی۔ خود ہی نعیمہ

بولی: "کیوں صاحب، اب تو آپ خوش ہوئیں۔ جو کچھ تم نے کہا، میں نے کیا؟"

صالحہ: "خوش تو میں تب ہوتی کہ جب صفائی ہو گئی ہوتی۔"

نعیمہ: "اچھی، اب بھی صفائی میں کچھ باقی رہ گیا۔ رفتہ رفتہ دس پانچ دن میں نل"

چال بھی ہونے لگے گی۔“

صالحہ: ”دس پانچ دن؟“

نعیمہ: ”اور کیا کل؟“

صالحہ: ”ابھی تھوڑی دیر ہوئی کہ تم نے خود کہا تھا کہ کل پر رکھو“

نعیمہ: ”میں نے تو یہ نہیں کہا تھا کہ میں کل بولنے بھی لگوں گی“

صالحہ: ”تو خاک بھی صفائی نہیں ہوئی“

نعیمہ: ”کھانا میں نے کھایا، اماں جان نے کھایا، حمیدہ نے کھایا۔ ننھا دیکھو

دودھ پی رہا ہے۔ اس سے بڑھ کر صفائی کیا ہوگی؟“

صالحہ: ”خیر، میری زبردستی سے تم سب نے ایک ایک دودھ نوالے کھالے۔ میں

اس کو کھانا نہیں سمجھتی۔ دودھ پلانے والی عورت، بھلا کچھ نہ کھائے تب بھی چار چپا تیاں

تو کھائے۔ تم نے پاؤں کو بھی نہیں کھایا، چاولوں کو ہاتھ نہیں لگایا۔ تمہارے سبب

میں بھی بھوکے اٹھ کھڑی ہوئی۔ سمجھتی تھی کہ خیر صبح کو اس کی کسر نکل جائے گی، سو تم نے

ابھی سے امیہ توڑ دی“

نعیمہ: ”سچ تو یہ ہے کہ اب اس گھر میں مجھ کو اپنا گزر رہتا ہوا معلوم نہیں ہوتا

اور اب میرا جی لگنا بھی مشکل ہے“

صالحہ: ”کیوں؟“

نعیمہ: ”میں نے تم سے کہا نہیں کہ یہاں تو ایک مہینے پہلے سے ابا کا مزاج،

اماں کے تیور، گھر کا رنگ ڈھنگ، سب کچھ بدلا ہوا ہے۔ گو مجھ سے ابھی تک نماز

روزے کا تذکرہ نہیں کیا لیکن بجرے کی ماں کب تک خیر منائے گی۔ جب بڑے بھائی

تک نوبت پہنچ گئی تو بھلا میں بیچاری کس گنتی میں ہوں۔ وہ، اللہ رکھے، اول تو مرد،

دوسرے سب میں بڑے، تیسرے خدا کے فضل سے چنناں ان کے محتاج و دست نگر

بھی نہیں۔ آج الگ ہو جائیں تو ان کی پلاؤ کی رکابی کہیں نہیں گئی۔ جس رجواڑے میں

جا کھڑے ہوں گے، اپنی شاعری کے ہنر سے مصاحب یا ناظم یا چکلہ دار ہو جائیں گے

میں بد نصیب ایک تو پر دے میں بیٹھنے والی، دوسرے ایسا کوئی سنہر نہیں آتا کہ چار پیسے کا سہارا ہو۔ اس روز بد کی کیا خبر تھی ورنہ آنکھوں دیکھتے دیکھتے ساتھ والی لڑکیاں کیسے کیسے کام سیکھ گئیں، کہ سنہر کی بدولت گھر بیٹھے بادشاہت کر رہی ہیں۔ مجھ کو کہیں اپنا ٹھکانا نظر نہیں آتا۔ ماں باپ کے گھر ایسی پڑی ہوں جیسے گلی میں کتا۔ خدا واسطے کو کسی نے نگر اڈال دیا تو کھالیا ورنہ میرا کیا زور اور کون دعویٰ۔ ابا جان تو پہلے ہی سے کچھ واسطہ و سروکار نہیں رکھتے۔ لڑکیوں سے بولنے اور بات کرنے کی ان کی عادت نہیں۔ اماں جان کا ایک سہارا تھا، سو آنکھوں نے ایسی دست درازی شروع کی کہ اب خدا ہی ان کے ہاتھ کو روکے گا، ورنہ چھوٹا تو ہے ہی۔“

صالحہ: ”آپا، تم اس قدر بے دل کیوں ہوتی ہو۔ کیا نماز کچھ ایسا بڑا مشکل کام ہے کہ اس کی وجہ سے یہ تمام دقتیں تم کو پیش آتی ہوئی معلوم ہوتی ہیں؟“

نعیمہ: ”بوا، میں تو نہی دل لگی کی آدمی ہوں، بھلا مجھ سے یہ اونگھتی، اُداس زندگی کا ہے کو نبھے گی۔ لڑائی تو حیر آج ہوئی ہے، میرا تو کئی دن سے جی گھرا رہا تھا۔“

صالحہ: ”پھر آخر تم نے تدبیر کیا سوچی ہے؟“

نعیمہ: ”ایک بات میری سمجھ میں آتی ہے، وہ یہ کہ میں تمہارے یہاں چلی جاؤں“

صالحہ یہ سن کر چپکی ہوئی اور دیر تک چپ رہی، تو نعیمہ بولی: ”تم تو سن کر ایسا دم بخود ہوئیں کہ گویا میں سچ مچ تمہارے گھر جا رہی ہوں۔ ڈرو مت۔ میں نے تو تمہاری محبت آزمانے کے لئے ایک بات کہی، ورنہ میں کہیں آؤں نہ جاؤں۔ یہ تو کیا اس سے بھی زیادہ مصیبت ہو تو میں دوسروں کا احسان نہ اٹھاؤں۔“

صالحہ: ”یہ تو تم نے کوئی نرالی ادا سیکھی ہے: چھپر چھپر کر لڑنا۔ گھر جیسے میرا، ویسے تمہارا۔ جن کا گھر ہے میں ان کی بیٹی اور تم بیٹیوں سے بڑھ کر۔ جاؤ گی تو اپنی خالہ کے گھر جاؤ گی اور احسان اٹھاؤ گی تو اپنی خالہ کا اٹھاؤ گی۔ میں تم کو لے جانے والی کون اور منع کرنے والی کون؟“

نعیمہ: ”اچھا تو میں پوچھتی ہوں، اگر میں چلی جاؤں تو خالہ جان کیا کہیں گی؟“

صالحہ: ”جو میں کہتی ہوں، جو تمہاری اماں کہتی ہیں، وہی تمہاری خالہ جان کہیں گی، وہی ہر شخص کہے گا جو سُنے گا۔ کیا خالہ جان دنیا جہان سے باہر یا انوکھی ہیں؟“
 نعیمہ: ”اجی گھر سے تو نہ نکال دیں گی؟“

صالحہ: ”یہاں تم گھر سے کوئی نکال رہا ہے جو وہاں سے خدا نخواستہ نکال دے گا۔ آہا، نہیں معلوم تم اب کیسی باتیں کرنے لگی ہو۔ ایک اماں سے کیا لڑیں، سارے کنبے کو دشمن ٹھہرا لیا!“

نعیمہ: ”لیکن خالہ جان بے چاری غریب آدمی ہیں، کہاں سے میرا خرچ اٹھائیں گی؟“

صالحہ: ”اب ایسی بھی گئی گزری ہوئی نہیں ہیں کہ مہینے بیس دن تم کو نہیں رکھ سکتیں!“

نعیمہ: ”مہینہ بیس دن کیسا، میں تو ساری عمر کے لئے جاتی ہوں“
 صالحہ: ”خدا نہ کرے کہ ساری عمر خالہ کے یہاں پڑی رہو۔ اللہ تم کو اپنے گھر آباد کرے اور تمہاری ماں کا کیلجہ تم سے ٹھنڈا ہو!“

نعیمہ: ”میں بھی یہی سوچ کر جاتی ہوں کہ چند روز وہاں رہوں گی تو اماں جان کو بھی لڑائی جھگڑے کی باتیں بھول بس رہ جائیں گی۔ پھر بلوا بھیجیں گی تو چلی آؤں گی۔“

صالحہ: ”میرے نزدیک بھی جانے میں کچھ قباحت کی بات نہیں مگر اپنی اماں جان سے اجازت لے لو!“

نعیمہ: ”کیوں کر لوچھوں؟“

صالحہ: ”یہ بھی کوئی بڑا کام ہے۔ ابھی ان کے پاس چلی جاؤ اور جا کر کہو کہ میں خالہ جان کے یہاں جاتی ہوں۔ وہ کہہ دیں گی ’اچھا‘“

نعیمہ: ”سچ کہنا، کہیں چلی نہ جاؤں۔ اتنا کام تم نہیں کر دیتیں؟“

صالحہ: ”نہیں، میں نہیں کرتی۔“

نعیمہ: ”ہماری بہن نہیں؟“

صالحہ: ”نہیں، میں بہن نہیں بنتی۔ بیوی صاحب کو اتنا سمجھایا، خاک بھی اتر

نہ ہوا“
نعیمہ: ”نوج کوئی ایسا بے مروت ہو“

صالحہ: ”تم سے بھی بڑھ کر“

نعیمہ: ”اچھی میری بہن!“

صالحہ: ”خیر میں پوچھ دوں گی۔ لیکن کیا تم خالہ جان سے رخصت ہو کر نہ چلو گی

اور چلتے وقت اُن سے نہ ملو گی؟“

نعیمہ: ”اُس وقت جیسی ہو گی، دیکھی جائے گی“

صالحہ: ”سنو بوا، اگر تمہارے دل میں دغا ہو تو پہلے سے کہہ دو۔ ایسا نہ ہو،

میں پوچھنے جاؤں اور تم بے ملے چل دو تو ناحق مجھ کو شرمندگی ہو“

نعیمہ: ”نہیں، میں نے تمہارے چھڑنے کو کہا تھا۔ بھلا ایسا بھی ہو سکتا ہے کہ

چلتے وقت میں اماں جان سے نہ ملیں۔ تو جاؤ پوچھ آؤ“

صالحہ: ”اس وقت رات زیادہ ہو گئی ہے۔ آخر صبح کی نماز میں خالہ جان کے

ساتھ پڑھوں گی، اُسی وقت پوچھ دوں گی“

نعیمہ: ”اچھا پھر ڈولیوں کو تو اڑے پر اسی وقت کہلا بھیجو ورنہ شاید وقت پر

نہ ملیں“

صالحہ: ”نہ ملیں گی تو ہمارے محلے سے آجائیں گی“

نعیمہ: ”اس میں دیر ہو گی“

صالحہ: ”کیا شادی میں جا رہے ہیں کہ دیر ہو گی تو دلہن رخصت ہو جائے گی؟“

نعیمہ: ”نہیں، چلنا ہے تو بس منہ اندھیرے چل دیں۔ ننھا ڈولی میں ڈرتا ہے“

صالحہ: ”خیر اسی وقت کہلا دیا جائے گا“

اس کے بعد نعیمہ اور صالحہ دونوں سو رہیں۔ ابھی تارے چھٹکے ہونے تھے کہ صالحہ اپنے معمول پر نماز صبح کے واسطے اٹھی اور نعیمہ اس وقت غفلت کی نیند میں پڑی سو رہی تھی۔ نماز سے فارغ ہو کر صالحہ خلاء کے پاس جا کر کھڑی ہوئی اور کہا: ”بس خالہ جان اب میں جاؤں گی“

خالہ: ”ایں! ایسی جلدی ہے؟“

صالحہ: ”تم آگ لینے آئی تھیں؟ کیا آئیں کیا چلیں؟“

خالہ: ”دس پندرہ دن بعد پھر آ جاؤں گی“

صالحہ: ”ذرا نعیمہ کے مزاج کو ٹھکانے لگنے دیا ہوتا؟“

خالہ: ”وہ بھی تو میرے ساتھ جانے کو کہتی ہیں؟“

صالحہ: ”سبح کہو“

خالہ: ”مجھ سے کہہ بھی دیا ہے کہ تم پوچھ لو“

صالحہ: ”اسی کی مرضی ہے یا تم نے صلاح دی ہے؟“

خالہ: ”خود انہی کی مرضی ہے“

صالحہ: ”بھلا کچھ یہ بھی کہتی تھیں، کتنے دن کے واسطے؟“

خالہ: ”دنوں کی تعیین تو مجھ سے نہیں بیان کی؟“

صالحہ: ”خیر اس نے دنوں کی تعیین نہیں کی تو میں تم سے کہے دیتی ہوں کہ آٹھ

دن سے زیادہ مت رکھنا۔ ہماری بہن بے چاری غریب آدمی ہیں، ان کو تکلیف ہوگی؟“

صالحہ: ”اب تو جب تک ان کا جی چاہے؟“

خالہ: ”تم لئے تو جاتی ہو مگر اتنا تو کرنا کہ اس کو بھی نیک ہدایت دینا؟“

صالحہ: ”جہاں تک مجھ سے ہو سکے گا سمجھاؤں گی اور ان کو مولویوں کے

وعظ سنواؤں گی۔ خدا کی ذات سے امید تو ہے کہ ضرور اثر ہوگا؟“

اس کے بعد صالحہ نے گھر کے نوکر سے پوچھا کہ ڈولویوں کے واسطے رات کو جو کھانا

بھیجا تھا، آئیں یا نہیں؟ معلوم ہوا کہ ڈولیاں توپ سے پہلے کی دروازے پر لگی

ہوئی ہیں۔ تب صالحہ کو ٹھہری کی طرف چلی، اس غرض سے کہ نعیمہ کو جگائے اور اجازت کی خوش خبری سُنائے۔ دیکھا تو نعیمہ پلنگ پر نہیں سمجھی کہ دوسرے قطعے میں بچے کا ہاتھ منہ دھلاتی ہوں گی۔ مگر وہاں بھی نعیمہ کو نہ پایا۔ معلوم ہوا کہ جب صالحہ خالہ کے ساتھ باتیں کر رہی تھی، نعیمہ چپکے سے اُٹھنے کے لیے کھڑکی کی راہ ہو کر ڈیوڑھی میں جا سوار ہو، بے رخصت ہوئے چل دیں۔ اب یہ کیا موقع تھا کہ ڈولی واپس منگانی جائے۔ ناچار صالحہ اکیلی، خالہ کو سلام رخصت کرنے گئی تو خالہ نے کہا: ”اے لڑکی، ایسی کیا بھاگڑ مچی ہے۔ نعیمہ کو اُٹھنے دو، ناہستہ کھاپی لو، تب جانا“

صالحہ: ”آپا تو نہیں بھی“

خالہ: ”یہ کب؟“

صالحہ: ”جس وقت میں بعد نماز آپ سے باتیں کر رہی تھی، اُسی وقت وہ سوار ہو گئیں“

خالہ: ”کیسی چپکے سے کل گئی کہ میں نے اسے جاتے کو بھی نہ دیکھا“

صالحہ: ”کھڑکی کی راہ سے گئیں“

خالہ: ”تبھی۔ مگر صالحہ تم نے دیکھا اس کا غصہ! کتنا تم نے اس کے ساتھ

سرمارا۔ میں باہر کھڑی ہوئی تمہاری باتیں سنتی تھی۔ لیکن اس کا یہ اثر ہوا کہ بے ملے چل دیں۔ بھلا! کہیں ایسا بھی غضب ہوا ہے کہ بیٹی ماں کے گھر سے یوں چلی جائے۔

اگر میں اس کی باتوں پر جاؤں تو جیتے جی صورت نہ دیکھوں۔ لیکن کیا کروں،

یہ دل کم نجت مانتا نہیں۔ اس مزاج کی بدولت ان حالوں کو تو یہ پہنچ گئی مگر ذرا

اس کو خیال نہیں، مطلق اس کو پرواہ نہیں۔ دیکھیے کیا اس کی تقدیر میں لکھا ہے،

کیا اس کے نصیب میں بد ہے۔ اس کے غم نے مجھ کو تو کھا لیا اور میں اس کے

سوچ میں تمام ہو گئی“

صالحہ: ”آپ رنج نہ کیجئے اور دل کو سنبھالیے۔ اب آپ نے ان باتوں

کا خیال کیا ہے تو انشاء اللہ رفتہ رفتہ سب درست ہو جائیں گے۔ یہی ہے

کہ کوئی اور کوئی سویرے
 اب ہم نعیمہ کو اسی جگہ چھوڑتے ہیں جو اس کو پیش آیا اور جیسا اس کا انجام
 ہوا، پھر بیان کریں گے۔

فصل نہم

کلیم باپ سے ناخوش ہو کر گھر سے نکل گیا۔ نصوح نے کلیم کا تکلف خانہ اور بیہودہ کتاب خانہ جلا دیا۔

نعیمہ تو صبح ہوتے گئی مگر کلیم رات ہی کو گھر سے نکل کھڑا ہوا۔ جب صالحہ ڈولی سے اترتی، لوگ تو اس سے ملنے ملانے میں مصروف ہوئے، کلیم، آنکھ پچی تو دروازہ کھول باہر۔ اتنا بھی تو نہ کیا کہ رات کا وقت ہے، لاؤ کسی سے دروازے کے واسطے کہتا جاؤں۔ جب نعیمہ کو کھانا جا لیا، سب گھر والے کھاپنی کر فارغ ہو گئے اور فہمیدہ سونے کے ارادے سے مکان میں آئی، تو دیکھا کہ باہر کا دروازہ چوہٹ کھلا پڑا ہے۔ کلیم کو ادھر دیکھا، ادھر دیکھا، کہیں پتا نہیں۔ سمجھی کہ موقع پا کر چل گیا۔ لیکن اس وقت نہ تو کلیم اس ارادے سے گیا تھا کہ پھر نہ آئے، اور نہ فہمیدہ کو ایسا گمان ہوا۔ رات گئی تھی زیادہ، بات کا چرچا کرنا مناسب نہ جان کر سب لوگ سو سلا رہے۔ نصوح نماز صبح پڑھ کر مسجد سے واپس آ رہا تھا کہ اس کو گلی کی نکر پر نعیمہ کی اور ڈیوڑھی سے نکلتی ہوئی صالحہ ڈولی ملی۔ کلیم کی نافرمانیوں پر غصہ تو اسے رات ہی بہتیرا کچھ آیا اور بار بار اس کے دل نے چاہا کہ اسی وقت ادھر یا ادھر جو کچھ ہو فیصلہ کر دے۔ لیکن چند در چند باتوں کے لحاظ سے وہ زہر کا سا گھونٹ پی کر چپ ہو رہا اور مشکل سے اپنی طبیعت کو اس بات پر رضا مند کیا کہ پیام زبانی کا اثر اور تحریر کا نتیجہ تو معلوم ہوا، ایک مرتبہ اور رو کر کہہ بھی دیکھ لو۔ اس پر بھی نہ

سمجھے تو اپنا سر کھائے۔ اس ارادے سے وہ پہلے مردانے مکان میں آکر ٹھہرا اور جب کلیم اس کو نظر نہ آیا، اس نے نوکروں سے پوچھا مگر کسی نے صاف جواب نہ دیا۔ تب وہ نوکروں پر خفا ہوا کہ تم لوگ کیسے نالائق ہو کہ مجھ کو اس بدبخت کا ٹھیک پتہ نہیں دیتے۔ تم اپنے پندار میں اس کے حق میں خیر خواہی کر رہے ہو، مگر میں تم سے سچ کہتا ہوں کہ تمہاری رازداری نہ صرف اس کم نصیب کے حق میں زبوں ہے بلکہ تمہارے حق میں بھی اس کا نتیجہ اچھا نہیں۔ میں جانتا ہوں کہ اس کی عادت اس قدر سویرے اٹھنے کی نہیں ہے ضرور ہے کہ تم نے اس کو جگا کر کہیں ٹال دیا ہے۔ میں نے تم کو اپنی آسائش کے لئے خاص خاص خدمتوں پر مامور کر رکھا ہے۔ اگر تمہاری وجہ سے میرے انتظام خانہ داری میں خلل واقع ہو تو تم میرے نوکر نہیں ہو، بلکہ دشمن ہو، ملازم نہیں ہو بلکہ بدخواہ ہو۔ اگر میں اس ناشدنی کو فرزندہی سے عاق کروں گا تو تم سب کو بھی اس کے ساتھ نوکری سے برطرف۔

نصوح کا یہ کلام سن کر اعلیٰ ادنیٰ سب نوکر تھرا اٹھے اور جوان میں سب سے زیادہ سلیقہ مند تھا، دست بستہ ہو کر بولا کہ حضور کا عتاب غلاموں کے سر و چشم پر۔ مگر شب کو مکان زنا نہ رہا اور خانہ زادوں کو اجازت ہوئی کہ اپنے اپنے گھر جا کر سوئیں۔ اس وقت صاحب زادے گھر میں تشریف رکھتے تھے۔ مکہ خواروں نے صبح کو آکر ان کا جمال نہیں دیکھا۔ جناب بیگم صاحب سے حضور اس کا حال دریافت فرمائیں۔ خانہ زادوں سے ایسی کور نمکی نہ ہوگی کہ حضور سے کوئی بات مخفی رکھیں۔

یہ سن کر نصوح اندر گیا اور حسب عادت سب لوگ سلام صبح کرنے کے واسطے جمع ہو گئے۔ فہمیدہ اس وقت تک تلاوت میں مصروف تھی مگر تھوڑی دیر میں فارغ ہو گئی تو نصوح نے کہا: "کیوں صاحب، بی صالحہ گئیں؟"

فہمیدہ: "کبھی کی گئیں۔ اب تک تو وہ گھر بھی پہنچ گئی ہوں گی"

نصوح: "اور دوسری ڈولی کس کی تھی؟"

فہمیدہ: "تمہاری بڑی صاحبزادی کی"

نصوح: "مان کر گئیں یا بگڑ کر"

فہمیدہ: "کچھ مان کر کچھ بگڑ کر"

نصوح: "یہ کیا؟"

فہمیدہ: "صالحہ نے، خدا اس کو جزائے خیر دے، بہت کچھ سمجھایا اور ادھی رات تک اپنا سر خالی کیا۔ بارے اس کے کہنے سے اُنھوں نے اپنا قہری روزہ تو افطار کیا، لڑکے کو بھی دو دھ پلایا، یہ تو ان کا مننا تھا۔ بگڑنا یہ کہ صبح کو بے لے، بے رخصت ہوئے، ڈولی میں بیٹھ چل دیں۔ میں صالحہ سے باتیں کرتی رہی۔ میں نے اس کو جاتے کو بھی نہ دیکھا"

نصوح: "خیر، ان سے تو خدانے سبک دوش کیا ہے اب صاحبزادے

صاحب کی کہو، وہ کہاں ہیں؟"

نسب چھوٹے بڑوں نے کانوں پر ہاتھ رکھے کہ ہم کو مطلق خبر نہیں۔

نصوح: "کب سے غائب ہیں؟"

فہمیدہ: "مغرب کے بعد سے برابر میرے پاس بیٹھا تھا، میں اُس کو سمجھاتی

رہی۔ تمہارا خط آیا، اس کو پڑھا۔ اتنے میں صالحہ کی ڈولی آہنچی، میں اُس سے باتیں

کرنے لگی۔ پھر لوگوں کو کھانا دیا دلایا۔ اس میں کوئی پھر ڈیڑھ پہر رات چلی گئی۔ سونے

کو جو گئی تو دیکھا کہ مکان خالی پڑا ہے"

نصوح: "الحمد للہ جس کم جہاں پاک۔ لیکن میں تم سے پوچھتا ہوں کہ اس میں

کس کی خطا ہے، میری یا اُس کی؟"

فہمیدہ: "خطا صریح اُسی کی ہے۔ میں خواہ مخواہ بھی تمہاری خطابتا دوں۔ تم نے

اُس کو ایک دفعہ چھوڑ دو دفعہ بلایا، خط لکھا، پس حد ہو گئی۔ علیم نے بہتیرا سمجھایا، میں نے

بہت کچھ کہا سنا۔ وہ اپنی شاعری کے آگے کس کی سنتا ہے؟ تم تک جانے ہی کی اس

نے ہامی نہ بھری۔ میں نے کہا تھا کہ کھانے پینے سے فراغت پا کر پھر اس کے ساتھ سرداروں
گی۔ اسی غرض سے مردانے مکان میں پردہ کرایا، مگر وہ پہلے ہی سے نکل گیا۔ کوئی کیا
کرے، اپنی اپنی قسمت، اپنی اپنی تقدیر“

نصوح: ”جس طرح یہ نالائق میرے ساتھ پیش آیا، عیثمہ نے تمہارے ساتھ
اس کا دسواں حصہ بھی نہیں کیا“

اس کے بعد نصوح نے منجھلے بیٹے علیم سے کہا: ”بھلا تم نے اس کے پھونے یا
کتابوں میں تو دیکھا ہوتا، شاید وہ کچھ لکھ کر رکھ گیا ہو۔ افسوس ہے کہ اس کے نفس پرکش
نے اُس کو مجھ تک نہ آئے دیا، ورنہ میں تو ہر طرح اس کے عذرات کو سننے اور اس کے
وجوہات پر لحاظ کرنے اور معقولیت کے ساتھ اس کو سمجھانے کے لئے موجود تھا“

علیم: ”یہ بات میرے ذہن میں نہیں گزری، مگر میں اب ان کی چیزوں میں دیکھے
لیتا ہوں، اگرچہ مجھ کو اب بھی ایسی امید نہیں ہے کہ وہ کچھ لکھ کر گئے ہوں۔ کیونکہ
اگر لکھنا ہی منظور ہوتا تو وہ آپ کے خط کا جواب نہ ہی دیتے۔ دوسرے، ان کو اتنی فر
کہاں ملی۔ کل شام کو اس بات کا چرچا شروع ہوا اور میں جانتا ہوں کہ صالحہ کے
آتے ہی وہ تشریف لے گئے۔ اس اثنا میں برابر میں ان کے پاس تھا اور میرے چلے جانے
کے بعد اباں جان“

نصوح: ”پھر بھی میں اس کو داخل تمام حجت سمجھ کر چاہتا ہوں کہ احتیاطاً
اس کی چیزوں میں دیکھ لیا جائے چلو میں بھی تمہارا شریک رہوں گا“

ہرچیز علیم کو منظور نہ تھا کہ بھائی کی چیزوں پر باپ کی نظر پڑے مگر باپ کو منع بھی
نہ کر سکتا تھا۔ آخر باہر مردانے میں آکر نصوح نے نوکروں سے پوچھا کہ کلیم کا اسباب کس
جگہ رہتا ہے؟

نوکری: ”حضور، صاحب نے دو کمرے لے رکھے ہیں۔ اس دکن
والے کمرے کا نام انھوں نے (بچے ہی تو ہیں) ”عشرت منزل“ رکھ چھوڑا ہے۔ جب ان
کے ہم جولی آتے ہیں تو سب اسی کمرے میں بیٹھ کر کھیلا اور باتیں کیا کرتے ہیں۔ اتروالے

کمرے کو خلوت خانہ فرمایا کرتے ہیں۔ اس میں ان کے پڑھنے لکھنے کی کتابیں وغیرہ ہیں۔
 نصوص عشرت منزل اور خلوت خانہ کا نام سن کر چوکتا ہوا اور اس نے نوکروں سے
 کہا کہ اچھا پہلے اس عشرت منزل کو کھولو۔ چنانچہ عشرت منزل کھولا گیا تو ایک تکلف خانہ
 تھا۔ کمرے کے بیچ میں چوکیوں کا فرش، اس پر درمی، اس پر سفید چاندنی اس خوش سلیقگی
 کے ساتھ تنی ہوئی کہ کہیں دھبے یا سلوٹ کا نام نہیں۔ صدر کی جانب گجرات کا نفیس
 تالین بچھا ہوا، گاؤ تکیہ لگا ہوا۔ سامنے اگالان، لب تالین بچھوان چوکیوں کے گرد
 گرد کرسیاں، تھیں تو لکڑی کی لیکن آئینے کی طرح صاف اور چمکتی ہوئی۔ چھت میں
 پٹاپٹی کی گوٹ کا پنکھا لٹکا ہوا، ہلانے کے واسطے نہیں، بلکہ دکھانے کے لئے۔ اس
 کے پہلوؤں میں جھاڑ۔ جھاڑوں کے بیچ بیچ میں رنگ کی بانڈیاں چھت کیا تھی بلا
 مبالغہ آسمان کا نمونہ تھا جس میں پنکھا بجائے کہکشاں کے تھا، جھاڑ بمزاج آفتاب
 اور ماہتاب، اور بانڈیاں ہو ہو جیسے ستارے۔ چھت کے مناسب حالت، دیواریں
 تصویروں اور قطععات اور دیوار گیریوں سے آراستہ تھیں۔“

نصوص اس ساز و سامان کو تھوڑی دیر ایک سکتے کے عالم میں کھرا دیکھتا رہا۔ اس
 کے بعد ایک آہ کھینچ کر بولا کہ افسوس کتنی دولت خدا داد اس یہودہ نمائش اور تکلف
 اور آرائش میں ضائع کی گئی ہے۔ کیا اچھا ہوتا کہ یہ روپیہ محتاجوں کی امداد اور غریبوں کی
 کار بر آری میں صرف کیا جاتا۔

اس کے بعد اس کی نگاہ مقابل صدر جا پڑی۔ کیا دیکھتا ہے کہ آمنے سامنے دو میزیں
 لگی ہیں۔ ایک پر گنجد، شطرنج، چوسر، تاش، کھیل کی چیزیں اور ارگن باجے رکھے تھے۔
 دوسری پر گلدان اور عطردان وغیرہ کے علاوہ ایک نہایت عمدہ طلائی جلد کی موٹی سی

ٹہ چاندنی، سفید رنگ کا فرش۔ صدر کی جانب: کمرے کے وسط میں، اوپر کی طرف: بچوان: طویل اور
 بیچدارنے کا حقہ: پٹاپٹی کی گوٹ: رنگین بیوں کی جھالر۔ جھاڑ: بلور، آب گینے یا دھات کا فانوس، شکل
 دخت (شاخ درشاخ) جو روشنی اور آرائش کے لئے لٹکایا جاتا ہے۔ دیوار گیری، دیوار میں لگانے کا لیمپ،
 نیز وہ کپڑا جو دیواروں پر آرائش کے لئے لگاتے ہیں۔

کتاب - نصوص نے نہایت شوق سے اس کتاب کو کھولا تو وہ تصویروں کا البم تھا۔ مگر تصویریں کسی عالم، حافظ اور درویش خدپرست کی نہیں، مکھوا پکھا و جی، تان سین خاں گویا، میر ناصر احمد بن نواز، صمد خاں پہلوان، کھلونا بھانڈا، حیدر علی قوال، تھوہڑا قاری علی محمد پھکڑ، غد و جواری، اس قسم کے لوگوں کی۔ شیشہ آلات کی وجہ سے نصوص نے دیوار والی تصویروں کو بغور نہیں دیکھا تھا۔ اب البم کو دیکھ کر اسے خیال آیا۔ آنکھ اٹھا کر دیکھتا ہے تو وہ تصویریں اور بھی یہودہ تھیں۔ قطعے اور طغری، اگرچہ ان کا مواد خط پاکیزہ تھا مگر مضمون و مطلب دین کے خلاف، مذہب کے برعکس۔ نصوص نے وہیں سے ایک میر فرشتہ اٹھا کر ان سب کی خبر لینی شروع کی اور بات کی بات میں کل چیزوں کو توڑ پھوڑ برابر کیا۔ اور جو کچھ باقی رہا اس کو صحن میں رکھ آگ لگا دی اور نوکروں کو حکم دیا کہ اچھا اب خلوت خانہ کھولو۔

اس میں تکلف کے معمولی ساز و سامان کے علاوہ کتابوں کی الماری تھی۔ دیکھتے میں تو اتنی جلدیں تھیں کہ انسان ان کی فہرست لکھتی چاہے تو سارے دن میں بھی تمام نہ ہو لیکن کیا اردو کیا فارسی سب کی سب کچھ ایک ہی طرح کی تھیں؛ چھوٹے قصے، یہودہ باتیں، فحش مطلب، لچے مضمون، اخلاق سے بعید، حیا سے دور۔ نصوص ان کتابوں کی جلد کی عمدگی، خط کی پاکیزگی، کاغذ کی صفائی، عبارت کی خوبی، طرز ادا کی برہستگی پر نظر کرتا تھا تو کلیم کا کتاب خانہ اس کو ذخیرہ بے بہا معلوم ہوتا تھا۔ مگر معنی و مطلب کے اعتبار سے ہر ایک جلد سوختنی اور ردینی تھی۔ اسی ترود میں اس کو دو پہر ہو گئی۔ کئی مرتبہ کھانے کے لئے گھر سے اس کی طلب ہوئی مگر اس کو فرصت نہ تھی۔ بار بار کتابوں کو الٹ الٹ کر دیکھتا تھا اور رکھ رکھ دیتا تھا۔ آخر کار یہی رائے قرار پائی کہ ان کا جلا دینا ہی بہتر ہے۔ چنانچہ بھری الماری کتابیں، لکڑی گنڈے کی طرح اوپر تلے رکھ آگ

سے وہ گول گول بھاری پتھر جو فرش دبانے کے لئے چاروں کونوں پر رکھے جاتے ہیں۔ سنگ تالین (کنایتاً وہ شخص اپنی جگہ سے حرکت نہ کرے)۔

لگادی۔

نصوح کا یہ برتاؤ دیکھ اندر سے باہر تک تہلکہ اور زلزلہ پڑ گیا۔ علیم دوڑا دوڑا جا، اپنا کلیات آتش اور دیوان شہزاد اٹھا لایا اور باپ سے کہا کہ جناب میرے پاس بھی یہ دو کتابیں اسی طرح کی ہیں۔ نصوح نے ان کتابوں کو بھی دو چار جگہ سے کھول کر دیکھا اور کہا کہ واقع میں ان کے مضامین بھی جہاں تک میں دیکھتا ہوں برے اور زیہودہ ہیں لیکن تمہاری نسبت مجھ کو خدا کے فضل سے اطمینان ہے۔ چاہو تو اپنی کتابوں کو رمنے دو۔ اگر چہ ان کا مطالعہ میرے نزدیک خالی از معصیت نہیں ہے۔

علیم: ”کتاب جبکہ دیکھنے اور پڑھنے کے لائق نہیں تو اس کا رکھنا بے سود بلکہ خطرناک ہے۔ بہتر ہوگا کہ ان کو بھی جلا دیا جائے“

نصوح: ”شاید تم میری خاطر سے کہہ رہے ہو اور تم کو پیچھے تاسف ہو“
علیم: ”مجھ کو ہرگز تاسف نہ ہوگا بلکہ خوشی ہوگی۔ جلائی جائے وہ عمدہ نصیحت کی کتاب جو مجھ کو پادری صاحب نے دی تھی اور رہیں یہ خرافات! میں جانتا ہوں کہ بھائی جان کی کتابوں پر یہ اسی پادری صاحب والی کتاب کا وبال پڑا۔ ڈرنے کا مقام اور عبرت کی جگہ ہے“

نصوح: ”لیکن کیا ضرور ہے کہ تمہاری کتابیں بھی اُس وبال میں داخل ہوں“
علیم: ”ان کے نام بھی جلنا جلنا پکارتے ہیں۔ ارشاد ہو تو جھونک دوں“
نصوح: ”تمہاری یہی مرضی ہے تو بسم اللہ“

علیم نے آتش، کودکتی آگ اور مشرر، کو جلتے انگاروں میں پھینک دیا۔
علیم کی دیکھا دیکھی میاں سلیم نے بھی واسوخت امانت، لا باپ کے حوالے کی اور کہا کہ ایک دن کوئی کتاب فروش کتابیں بیچنے لایا تھا۔ بڑے بھائی صاحب نے فسانہ عجائب، قصہ گل بگاؤلی، آرائش محفل، مثنوی میر حسن، مضحکات نعمت خاں عالی، منتخب غزلیات چرکین، ہزلیات جعفر زلی، قصائد بجویہ مرزار فیع السودا، دیوان جان صاحب، بہار دانش با تصویر، اندر سبھا، دریائے لطافت میر

انشاء اللہ خاں، کلیات رند وغیرہ بہت سی کتابیں اُس سے لی تھیں۔ میں بھی بیٹھا تھا۔ مجھ کو دیکھ کر بولے: ”کیوں سلیم، تم بھی کوئی کتاب لو گے؟“

میں: ”جو آپ تجویز فرمائیں“

بھائی جان: ”کون سی کتاب تم کو لے دوں؟ یہ کتابیں جو میں نے لی ہیں، اول تو میرے شوق کی ہیں، دوسرے تم کو ان کا مزہ نہیں ملے گا“

کتاب والے کی ساری گٹھری میں سے یہ ’واسوخت‘ اور دیوان نظیر اکبر آبادی، دو کتابیں اٹھوں نے میرے لئے نکالیں اور کہا کہ ’واسوخت‘ تو خیر مگر یہ دیوان بڑی عمدہ کتاب ہے۔ میاں ہد ہد کے اشعار آج تک کسی نے جمع نہیں کئے تھے، اس کے حاشیے پر وہ بھی ہیں۔

چونکہ بھائی جان نے دیوان کی بہت تعریف کی تھی، میں نے اس کو نہایت شوق سے کھولا تو پہلے ہی چوہوں کا اچار نکلا۔ اس کے مضمون سے میری طبیعت کچھ ایسی کٹھی ہوئی کہ میں نے دونوں کتابیں پھیر دیں۔ مگر بھائی جان نے یہ ’واسوخت‘ زبردستی میرے سر پر مڑھی۔ ایک دن اتفاق سے حضرت بی کے بڑے نواسے نے اس کو میرے جزدان میں دیکھ کر پوچھا کہ آہا میاں سلیم، تم تو بڑے چھپے رستم نکلے۔

میں: ”کیوں؟“

حضرت بی صاحب کا نواسہ: ”تم کو ایسی کتابوں کا بھی شوق ہے؟“

میں: ”مجھ کو بھائی جان نے لے دی ہے۔ کیوں، کیا یہ کتاب اچھی نہیں؟“

حضرت بی صاحب کا نواسہ: ”اچھی بری تو میں نہیں جانتا لیکن اگر نانی اماں دیکھ پائیں گی تو شاید ہم لوگوں کو تمہارے پاس اُٹھنے بیٹھنے کی ممانعت کریں بھلا کوئی ایسی گندی باتوں کی کتاب بھی پڑھتا ہے“

تب سے میں نے اس کتاب کو لا کر دی میں ڈال دیا تھا۔ آج مجھ کو یاد آگئی تو میں نے کہا یہ بھی اپنی مراد کو پہنچ جائے۔

جب کلیم کا خرمن عیش و عشرت جل مٹھن کر خاک سیاہ ہو لیا تو نصوص گھر میں گیا

اور بیوی نے اس سے پوچھا: "کیوں، جس پرچے کی جستجو تھی ملا؟"
نصوح: "نہیں۔ پرچہ تو نہیں ملا لیکن میرا مطلب حاصل ہو گیا"
فہمیدہ: "وہ کیا؟"

نصوح: "مجھ کو اس بات کی تلاش تھی کہ کلیم کے دلی خیالات معلوم کر لوں، کہ
 آخر اس کو جو اس قدر گریز ہے کہ میرے پاس آنے تک سے بھی اس نے انکار کیا تو اس
 کی وجہ کیا ہے؟"

فہمیدہ: "پھر تم نے کیا وجہ دریافت کی؟"
نصوح: "وجہ کیا دریافت کی، اس کی ساری حقیقت معلوم ہو گئی۔ بلکہ شاید
 رو در رو گفتگو کرنے سے بھی یہ بات پیدائے ہوتی جو مجھ کو اب حاصل ہے"
فہمیدہ: "آخر کچھ میں بھی تو سنوں"

نصوح: "میں نے اس کے "عشرت منزل" اور "خلوت خانے" کو دیکھا اور
 اس کے کتاب خانے کی سیر کی"

فہمیدہ: "عشرت منزل" اور "خلوت خانہ" کیسا؟"
نصوح: "تم تو کچھ مجھ سے بھی زیادہ بے خبر ہو۔ آج تک تم کو یہ بھی معلوم نہیں
 کہ صاحب زاوہ بلند اقبال نے دو کمرے اپنے واسطے خاص کر رکھے ہیں۔ ایک گمانام
 "عشرت منزل" رکھ چھوڑا ہے اور دوسرے کا "خلوت خانہ" جس کمرے میں ان کے
 شیاطین الانس جمع ہوتے ہیں وہ "عشرت منزل" ہے اور جہاں استراحت فرماتے ہیں وہ
 "خلوت خانہ" اور اسی خلوت خانے میں کتاب خانہ بھی ہے"

فہمیدہ: "اتنی بات تو میں بھی جانتی ہوں کہ کلیم نے دو کمرے لے رکھے ہیں مگر
 "عشرت منزل" اور "خلوت خانہ" میں نے آج ہی سنا ہے"

نصوح: "تم نے ان کمروں کو اندر سے بھی دیکھا؟"

فہمیدہ: "نہیں۔ مردانے میں کبھی کبھی کو جانے کا اتفاق ہوتا ہے۔ کل رات
 البتہ کلیم کے اصرار سے پردہ کرا کے گئی تھی"

نصوح: ”خوب ہوا کہ تم نے ان کمروں کو نہ دیکھا“
 فہمیدہ: ”کیوں؟“

نصوح: ”اب میں ان کمروں کی تمام تر تفصیح تم سے کیا بیان کروں۔ بس مولانا
 روم قدس اللہ سرہ العزیز کا شعر:

از بروں چوں گور کافر پر حسل
 اندروں تہر خدائے عزوجل تہ

گویا انہیں کمروں کی شان میں ہے۔ ظاہر آباد، باطن خراب“

فہمیدہ: ”کوئی کہتا تھا کہ تم نے غصے میں آکر دیوان خانے میں آگ لگا دی“
 نصوح: ”اگرچہ وہ مکان جس میں وحشیوں کے سے کام ہوتے ہیں اسی قابل
 ہے، مگر میں نے مکان میں تو آگ نہیں لگائی“

فہمیدہ: ”کچھ دھواں سا تو مردانے میں ضرور اٹھ رہا تھا“

نصوح: ”وہ تو چند کتابیں تھیں جن کو میں نے یہودہ سمجھ کر جلا دیا“

فہمیدہ: ”ایسے غصے سے بھی خدا پناہ میں رکھے“

نصوح: ”غصے کی تو اس میں کوئی بات نہ تھی“

فہمیدہ: ”کتاب کا جلانا غصے کی بات نہیں تو عقل کی بات ہے؟ میں نے تو سنا

ہے کہ کاغذ کا جلانا بڑا گناہ ہے نہ کہ کتاب۔ لوگ کہیں ذرا سا پرزہ پڑا پاتے ہیں تو اٹھا کر
 آنکھوں سے لگاتے ہیں۔ کتاب کو بھولے سے ٹھوکر لگ جاتی ہے تو توبہ توبہ کر کے چومتے
 اور ماتھے چڑھاتے ہیں“

نصوح: ”تم سچ کہتی ہو مگر یہ لوگوں کی زیادتی ہے۔ کاغذ بھی کپڑے کی طرح

ایک بے جان چیز ہے۔ کتاب کے عمدہ مضامین جن میں دینداری اور خدا پرستی اور

۷۷ جیسے کافر کی قبر ہو کہ باہر سے آراستہ و پیراستہ ہے اور اندر خدائے بزرگ و برتر کا تہ و غضب
 نازل ہو رہا ہے۔

نیکو کاری کا بیان ہوتا ہے، وہ البتہ قابل ادب ہیں“

فہمیدہ: ”خیر کچھ ہی سہی مگر کتاب ہے تو ادب کی چیز۔ پھر تم نے جلائی کیوں؟“

نصوح: ”جن کتابوں کو میں نے جلایا، اُن کے مضامین کفر اور شرک اور

بے دینی اور بے حیائی اور فحش اور بدگوئی اور جھوٹ سے بھرے ہوئے ہیں“

فہمیدہ: ”کتابوں میں ایسی بُری بُری باتیں بھی ہوتی ہیں؟“

نصوح: ”کتابیں بھی آدمی بناتے ہیں اور آدمی ایسا مخلوق سرکش

ہے اور آدمی ایسا کہ اس نے تمام دنیا میں بدی اور نافرمانی پھیلا رکھی ہے۔ کیا تم شعر اور

شاعری کے نام سے واقف نہیں ہو؟“

فہمیدہ: ”واقف کیوں نہیں۔ کتابوں میں اکثر شعر ہوتے ہیں، مگر ان میں تو

کوئی بُری بات دیکھنے میں نہیں آئی۔ سنتی ہوں کہ کلیم کو شعر بنانے کا بڑا شوق ہے اور

مردوں میں یہ بڑی تعریف کی بات گنی جاتی ہے۔“

نصوح: شاعری اپنی ذات سے بُری نہیں بلکہ اس اعتبار سے کہ زبان دانی کی

عمدہ لیاقت کا نام شاعری ہے، ضرورت تعریف کی بات ہے۔ لیکن لوگوں نے ایک عام دستور

قرار دے رکھا ہے کہ اس لیاقت کو ہمیشہ بُرے اور یہ وہ خیالات میں صرف کرتے ہیں

اس وجہ سے دینداروں کی نظر میں شاعری عیب و گناہ ہے۔ اب شاعری اسی کا نام ہے

کہ کسی کی عجب کہیے کہ وہ داخل غیبت ہے، یا مارح بے جا لکھے کہ وہ کذب و بطلت ہے

یا عشق و عیاشی کے ناپاک خیالات میں کوئی مضمون سوچے کہ وہ خلاف شریعت ہے یا

مسائل دین اور اہل دین کے ساتھ تمسخر و استہزاء کیجئے کہ وہ کفر و معصیت ہے۔“

فہمیدہ: ”یہ مجھ کو آج معلوم ہوا کہ پڑھنے لکھنے کی چیزوں میں بھی لوگوں نے

خرابیاں پیدا کی ہیں۔“

اے شعر بنانا محاورہ نہیں، صحیح محاورہ شعر کہنا ہے۔ یہاں اس کا استعمال، شعر و شاعری سے فہمیدہ

کی ناواقفیت ظاہر کرنے کے لئے، عمدہ کیا گیا ہے۔

نصوح: ”کیا تم کو اپنا ”گلستان“ پڑھنا یاد نہیں؟“

فہمیدہ: ”یاد کیوں نہیں۔ جس دن حمیدہ کا دودھ پھڑایا ہے، اُس کے اگلے دن میں نے ”گلستان“ شروع کی تھی“

نصوح: ”بھلا تم کو یہ بھی یاد ہے کہ میں تمہارے سبق سے آگے جا بجا سطروں کی سطروں پر سیاہی پھیر دیا کرتا تھا؟ بلکہ بعض دفعہ صفحے کے صفحے ایسے اُڑے ہیں کہ مجھ کو اوپر سے سادہ کاغذ لگا کر ان کو چھپانے کی ضرورت ہوئی“

فہمیدہ: ”خوب اچھی طرح یاد ہے۔ چوتھائی کتاب سے کم نہ کٹی ہوگی“

نصوح: ”تم پڑھتی تھیں تب چوتھائی بھی کٹی، اگر کوئی دوسری عورت یا لڑکی پڑھتی ہوتی تو میں ادھی کی خبر لیتا۔ وہ تمام بیہودہ باتیں تھیں جن کو میں کاٹتا اور چھپاتا پھرتا تھا“

فہمیدہ: ”سچ کہو۔ لو میں تو سمجھی مشکل جان کر چھڑا دیتے ہیں“

نصوح: ”بڑی مشکل یہ تھی کہ میں ان واہیات اور فحش باتوں کو تمہارے روبرو

بیان نہیں کر سکتا تھا۔ پھر یہ اس کتاب کا حال ہے جو پند و اخلاق میں ہے اور تصنیف بھی ایسے بزرگ کی ہے کہ کوئی مسلمان ایسا کمتر نکلے گا کہ ان کا نام لے اور شروع میں حضرت اور آخر میں رحمۃ اللہ علیہ یا قدس اللہ سرہ العزیز نہ کہے، یعنی ان کا اعتداد اولیاء اللہ میں ہے۔ اور جو کتابیں میں نے جلائیں، کتابیں کاہے کو تھیں، پھلکڑ، گالی، ہزلیت، بڑ، بکواس، ہڈیان، خرافات، میں نہیں جانتا کہ ان میں سے کونسا نام ان کے لئے زیادہ زیبا ہے“

فہمیدہ: ”مگر جلانا کیا ضرور تھا، پڑھی رہنے دی ہوتیں یا بک بک جاتیں۔ آخر داموں کی چیز تھی“

نصوح: ”شاید اگلی گرمیوں کا ذکر ہے کہ بدر رو میں سانپ نکلا تھا اور اس کو دیکھ کر چھوٹے بڑے سب ایسے خوفزدہ ہو گئے تھے کہ صحن میں نکلنا بیٹھنا چھوڑ دیا تھا اور کیسا کچھ تقاضا تھا کہ جس طرح ہو سکے سانپ کو پکڑو اور مار ڈالنا چاہیے۔ سانپ کی نسبت

تم نے ہرگز نہیں کیا کہ پڑا بھی رہنے دو، شاید کوئی سپیرا دو چارٹکے پیسے
 دے کر مول لے جائے گا۔ میں تم سے سچ کہتا ہوں کہ یہ کتابیں اس سانپ سے زیادہ
 موذی اور اس سے کہیں زیادہ خطرناک تھیں اور ان کی قیمت چوری اور مٹھلی کے مال
 سے بڑھ کر حرام۔ کلیم کو اور ٹھیکار کیلے ہے؟ اسی سانپ کا زہر اس کو چڑھا ہوا ہے، اور شیطان
 نے یہی منتر اس پر پڑھ کر پھونک دیا ہے۔“

ہمیدہ: ”پھر آخر اس زہر کا تریاق اور اس منتر کا توڑ بھی کچھ ہے یا نہیں؟“
 نصوح: ”کیوں نہیں، دین و اخلاق کی کتابیں۔ مگر کوئی ان کو دیکھنے والا بھی
 تو ہو۔ نہ یہ کہ ہر روز نئے سانپ سے کٹواتے جاؤ اور تریاق سے بھاگو اور نفرت رکھو
 تو انجام کیا ہوگا، ہلاکت۔“

فصل دہم

کلیم کا پہلے اپنے دوست مرزا ظاہر دار بیگ، اور پھر اپنے ایک قرابت دار، فطرت کے یہاں جا کر رہنا، اور دونوں مرتبہ زک اٹھانا اور قید ہونا، اور آخر کار باپ ہی کی سفارش سے ہائی پانا اب ہم کو کلیم اور نعیمہ، دونوں بھائی مہنتوں کا حال بیان کرنا چاہیے کہ باپ کے گھر سے نکل کر ان پر کیا بیتی۔ سو، چونکہ کلیم پہلے نکلا، پہلے اسی کا حال بیان کرتے ہیں۔ کئی بار اس کو باپ نے بلوایا، یہاں تک کہ ہار کر رقعہ لکھا۔ ماں نے بہتیرا سمجھایا، بھائی نے بہت کچھ کہا سنا لیکن وہ رو بہ راہ نہ ہوا۔ اور جب دیکھا کہ فہمیدہ، صالحہ کے اتروانے میں مصروف ہے، آنکھ پچا، بے پوچھے، بے کہے گھر سے اس طرح نکل کھڑا ہوا کہ گویا اس کو کچھ تعلق ہی نہ تھا۔ شاید اس کے ذہن میں بھی یہ بات اس وقت نہ گزری ہوگی کہ وہ عمر بھر کے واسطے گھر سے جا رہا ہے اور عزیز واقارب جن سے وہ ایسے سہ سہری طور پر جدا ہوتا ہے، جیتے جی ان کو نہ دیکھ سکے گا۔ یہ نکلنا اس کا کچھ نیا نکلنا نہ تھا بلکہ معمولی عادت اور ہمیشہ کی حاصلت تھی۔ گھر سے نکل جانے کی اس نے یہاں تک مشق بہم پہنچائی تھی کہ ذرا سی ادعائی ناخوشی پر وہ آئے دن بھاگا کرتا تھا۔ مگر ادھر اس کا نکلنا معلوم ہوا اور ادھر نوکروں کے جاسوس اس کی جستجو میں دوڑنے شروع ہوئے شروع شروع میں تو نوکروں ہی کے بلانے سے چلا آتا تھا۔ پھر چندے یہ معمول رہا کہ خود میاں نسوح جاتے تو صاحبزادہ بلند اقبال کو منالالتے۔ اب تھوڑے دنوں سے

نصوح کے عمل میں بھی تاثیر گھٹ گئی تھی تو بی فہمیدہ کی ڈولی در بدر پھرا کرتی تھی۔
 اس دفعہ بھی وہ ضرور یہ توقع جی میں لے کر نکلا کہ گلی سے نکلتے نکلتے تو کراس کے
 پیچھے دوڑیں گے اور اس اُمید میں اس نے اپنے دوست مرزا ظاہر دار بیگ کے گھڑ پھینچتے
 پیچھے کوئی سینکڑوں ہی مرتبہ پیچھے پھر پھر کر دیکھا۔ مگر واقع میں یہ اس کی غلط فہمی تھی
 اب کلیم کے سوا، یہ بقول نعیمہ کے، گھر کا باوا آدم بدلا ہوا تھا۔ نہ پہلی سی ماں،
 نہ اگلا سا باپ، نوکر ڈھونڈ میں تو کیوں اور دوڑیں تو کس لئے؟ پھر بھی کلیم اس سے
 بے خبر نہ تھا کہ اس مرتبہ ایک خاص طرح کا بگاڑ ہے۔ وہ جانتا تھا کہ دیندار می کا چرچا
 گھر میں ہو رہا ہے۔ خلاف توقع نعیمہ ایک تھپڑ کھا چکی ہے۔ سلیم اور حمیدہ جو گھر میں
 چھوٹے ہونے کی وجہ سے کلیم اور نعیمہ کے تختہ مشق تھے، اب سب سے زیادہ باپ
 اور ماں دونوں کے چہیتے ہو رہے ہیں۔ یعنی جن کی لمبی چوڑی عزت تھی، وہ ذلیل ہیں
 اور جو بے وقعت تھے، اُن کا طوطی بول رہا ہے۔ پہلے جب کبھی کلیم گھر سے ناخوش
 ہو کر نکلا تو کھانے کپڑے، روپے پیسے کے لین دین پر، ماں یا بھائی بہنوں سے لڑائی
 جھگڑے کے سبب۔ لیکن اس دفعہ دین کی بحث تھی، نہ لین دین کی، باپ سے لڑائی
 تھی، نہ بھائی بہنوں سے۔ ذرا سی عقل معاملہ فہم بھی کلیم کو ہوتی تو وہ ایسی حالت
 میں گھر سے نکلتے پر دلیری نہ کرتا۔ لیکن، جیسا کہ نصوح نے تجویز کیا تھا، اس پر شاعری
 کی ٹپسکار تھی اور سیر پر شامت اعمال سوار۔ اور واقع سوار۔ اور واقع میں جب انسان
 شبانہ روز بروز داد و تحسین کی فکر میں منہمک رہے گا تو ضرور ہے کہ خود پسندی، خود بینی
 خود ستائی کے عیوب اس کی طبیعت میں راسخ ہوں۔

شعر و سخن کے اعتبار سے ہم بھی کلیم کو شاباش دیتے ہیں، کیونکہ ہم دیکھتے ہیں کہ
 وہ معاملہ اچھا باندھتا ہے، تضمین میں گرہ خوب لگاتا ہے، بندش بھی خاصی ہوتی ہے،

۱۰ معاملہ باندھنا: غزل کے اشعار میں محبوب سے چھیڑ چھاڑ کی یا راز و نیاز کی باتیں بیان کرنا جسے
 اصطلاح میں معاملہ بندی کہتے ہیں۔ تضمین: کسی شاعر کے مشہور شعر کو اپنے کلام میں ملانا یا اس کے

قصیدہ بھی بُرا نہیں، طبیعت مضمون آفرینی پر بھی ماہل ہے۔ مثنوی تو خیر، مگر رباعی اس کی لا جواب ہوتی ہے۔ مقطع میں تخلص کا نباہ یا تو متاخرین میں مومن مرحوم میں دیکھا یا اب ماشاء اللہ میاں کلیم میں۔ صنائع لفظی کے اتنے التزام پر بے ساختگی کی ادا قابل آفرین ہے۔ اب قصیدے کی تشبیب بعد چندے سودا کے لگ بھگ ہونے والی ہے۔ چشم بد دور، چھ برس کی مشق میں دو دیوانوں کا مرتب ہو جانا کچھ تھوڑی بات نہیں۔ شہر میں بھلا کچھ نہیں تو سو دو سو غزلیں لوگوں کے زبان زد ہوں گی۔ سچ ہے، قبول سخن خدا و ادب بات ہے۔ الغرض شاعری میں کلیم کی لن ترانیال چنناں بے جا نہ تھیں۔ لیکن دنیا کے معاملات میں از بس کہ اس کو غورا و رخص کرنے کی عادت نہ تھی، اسی وجہ سے اکثر اس کی رائے غلطی پر ہوتی تھی۔

وہ گھر سے نکل کر ایسا بے تکلف مرزا ظاہر داری کی طرف کو مڑا، جیسے مطلق العنان گھوڑا تمھان کی طرف رخ کرتا ہے۔ مرزا کی ظاہری داری نے اس کو اس قدر دھوکا دے رکھا تھا کہ وہ ان کو ماں، باپ، بھائی، بہن، خویش و اقارب

(بقیہ حاشیہ صفحہ ۲۰۳) مصرعے یا شعر میں اپنے مصرعے جوڑنا۔ اس کی مختلف صورتیں ہوتی ہیں۔ بندش: کلام میں لفظوں کی نشست و ترتیب۔ قصیدہ: وہ صنف نظم جس میں کسی کی مدح یا ہجو بیان کی جائے، ہیئت میں غزل سے مشابہ۔ مثنوی: وہ صنف نظم جس میں کوئی قصیدہ یا واقعہ یا کوئی مسلسل مضمون ادا کیا جائے۔ اس کا ہر شعر قافیہ و ردیف میں جدا گانہ ہوتا ہے مثنوی صرف چند چھوٹی بجزوں میں کہی جاتی ہے رباعی: چار مصرعوں کی نظم جو ایک خاص بحر میں کہی جاتی ہے۔ مقطع: قصیدہ یا غزل کا آخری شعر جس میں شاعر اپنا تخلص لاتا ہے تخلص بنا ہونا: مقطع میں اپنا تخلص اس خوبی سے بانڈھنا کہ اس میں اور شعر کے دیگر الفاظ میں ایک معنوی ربط پیدا ہو جائے۔ مومن کے مقطعوں میں یہ خوبی سب سے زیادہ پائی جاتی ہے۔ متاخرین: دور آخر کے شعراء۔ صنائع لفظی: وہ شعری صنعتیں جن کا تعلق، (معنوی صنعتوں کے برخلاف) لفظی خوبیوں سے ہوتا ہے۔ بیساختگی کی ادا: یہ بہت بڑا فن کمال ہے کہ صنعتوں کے التزام (یا پابندی) کے باوجود کلام میں تصنع و تکلف کے بجائے برکتگی اور بے تکلفی پائی جائے

سب سے بڑھ کر اپنا خیر خواہ، سب سے زیادہ اپنا دوست سمجھتا تھا، اور بے امتحان، بے آزمائش، اس کو مرزا پر ایسا تکیہ و اعتماد تھا کہ شاید دانش مند آدمی کو، متواتر تجربوں کے بعد بھی، کسی دوست پر نہیں ہو سکتا۔ بات اصل یہ ہے کہ مردم شناسی کی جو ایک صفت ہے، کلیم میں مطلق نہ تھی۔ مرزا سے زیادہ اس کو اپنی نسبت منالطہ تھا۔ اور اس نے اپنے تئیں ایسا عزیز الوجود فرض کر رکھا تھا کہ ایک سے ایک لائق نوکری کی جستجو میں مارے مارے پھرتے ہیں اور نہیں ملتی، اور کلیم کے ذہن میں از خود یہ خناس سما یا ہوا تھا کہ گویا تمام ہندوستانی سرکاریں اس کے قدم مہمنت لزوم کی متمنی اور منتظر ہیں اور جس طرف کوچیل کھڑا ہوگا، وہاں کا والی ملک اس کی تشریف آوری کو بس غنیمت سمجھے گا۔ گھر سے نکلا تو محض تہی دست، لیکن اس خیال میں مگن کہ اب کوئی دم جاتا ہے کہ مالک خزانہ الارض بننے والا ہوں۔ چلا جوتیاں چٹخاتا ہوا مگر اس تصور میں مست کے نیل کوہ پیکر مع ہودج زر اس کی سواری کے لئے آ رہا ہے۔ باوجودیکہ شب خوابی کے کپڑوں کے سوا بدن پر کچھ نہ تھا، تاہم خلعت ہفت پارچہ کی امید میں،

نظر اس کی نخوت کے زینے پہ سٹھی

کہ شانوں سے اتری تو سینے پہ تھتی

(بقیہ حاشیہ صفحہ ۲۰۴) تشبیب: قصیدے کا تمہیدی حصہ۔ لن ترانیان: مجازاً ڈنگیں مارنا۔ "لن ترانی" کا لفظی ترجمہ ہے: "تو مجھے ہرگز نہ دیکھ سکے گا" یہ وہ ندائے غیبی ہے جو حضرت موسیٰ کو کوہ طور پر ربّانی (اے خدا) تو مجھے اپنا جلوہ دکھا، کے جواب میں سنائی دی۔

۱۵ عزیز الوجود: قابل قدر ہستی، معزز شخصیت۔ خناس: شیطان، مراد شیطانی وسوسے۔ سرکاریں: رجواڑے، ریاستیں۔ قدم مہمنت لزوم: بابرکت تشریف آوری۔ کوئی دم جاتا ہے: تھوڑے ہی عرصے میں۔ خزانہ الارض: زمین (دینا بھر) کے خزانے۔ جوتیاں چٹخاتا ہوا: پاپیادہ۔ نیل کوہ پیکر: پہاڑ جیسا۔ گراٹیل با تھتی۔ ہودج زر: سنہری ساز، کجاوہ یا ہودا۔ خلعت ہفت پارچہ: وہ خلعت جو سات کپڑوں پر مشتمل ہو۔

قصہ کوتاہ، کلیم شیخ چلی کے سے منصوبے سوچتا ہوا اپنے دوست مرزا کے مکان پر پہنچا۔ ہر چند ابھی کچھ ایسی بہت رات نہیں گئی تھی لیکن مرزا جیسے نکمے، بے فکرے کبھی کی لمبی تان کر سو چکے تھے۔ کلیم نے دروازے پر دستک دی تو جواب نہ دیا۔ اس مقام پر مرزا کا تھوڑا سا حال لکھ دینا مناسب معلوم ہوتا ہے۔ اس شخص کی کیفیت یہ تھی کہ شاید اس کا نانا، وہ بھی حقیقی نہیں، ابتدائے عملداری سرکار میں صاحب ریزیڈنٹ کی اردلی کا جمعدار تھا۔ اول تو ایسی عالی جاہ سرکار، دوسرے باعتبار منصب اردلی کا جمعدار، تیسرے ان دنوں کی بے عنوانی، اس پر خود اس کی رشوت ستانی، بہت کچھ کمایا۔ یہاں تک کہ اس کا اعتداد دلی کی روداروں میں ہو گیا۔ مرزا کی ماں اوائل عمر میں بیوہ ہو گئی۔ جمعدار نے، باوجودیکہ دور کی قرابت تھی، حسب اللہ، اس کا تکفل اپنے ذمے لیا۔ جمعدار اپنی حیات میں تو اتنا سلوک کرتا رہا کہ مرزا کو یتیمی اور اس کی ماں کو بیوگی بھول کر بھی یاد نہ آئی ہوگی لیکن جمعدار کے مرنے پر اس کے بیٹے، پوتے، نواسے کثرت سے تھے، انہوں نے بے اعتنائی کی۔ اور اگرچہ جمعدار بہت کچھ وصیت کر مرے تھے مگر ان کے ورثاء نے بہ ہزار وقت محل سرا کے پہلو میں ایک بہت چھوٹا سا قطعہ ان کے رہنے کو دیا، اور سات روپے مہینے کے کرائے کی دوکانیں مرزا کے نام کرا دیں۔ یہ تو حال تھا کہ مرزا، مرزا کی ماں، مرزا کی بیوی تین تین آدمی اور سات روپے کی کل کائنات، اس پر مرزا کی شیخی اور نمود۔ یہ مسخرہ اس ہستی پر چاہتا تھا کہ جمعدار کے بیٹوں کی برابری کرے، جن کو صدیوں پہلے ہولناکی مستقل آمدنی تھی۔ اگرچہ جمعدار والے اس کو منہ نہیں لگاتے تھے مگر یہ بے غیرت زبردستی ان میں گھستا تھا۔ کسی کو ماموں جان، کسی کو بھائی جان، کسی کو خالو جان بناتا اور وہ لوگ اس

۳۵ سرکار کمپنی بہادر یعنی ایسٹ انڈیا کمپنی کی حکومت کا ابتدائی زمانہ جب دہلی اور شمالی ہند کے علاقے پہلے پہل انگریزوں کے تسلط میں آئے تھے اور دہلی میں کمپنی کی طرف سے انگریز ریزیڈنٹ حکومت کرتا تھا۔
 پہلے یہ لفظ اپنی اصل صورت میں "جماعہ دار" لکھا جاتا تھا۔ اس کتاب کے ابتدائی نسخوں میں اسی طرح لکھا ہوا ہے۔

کے ادعائی رشتوں ناتوں سے جلتے اور دق ہوتے۔ اونچی حیثیت کے لوگوں میں بیٹھنا اس کے حق میں اور بھی زبوں تھا۔ ان کی دیکھا دیکھی اُس نے تمام عادتیں امیر زادوں کی سی اختیار کر رکھی تھیں، مگر امیر زادگی نہ تھی تو کیسے بچے۔ دوکانیں گروی ہوتی جاتی تھیں ماں بچاری بہتیرا بکنی مگر کون سنتا تھا۔

مرزا کو جب دیکھو، پاؤں میں ڈیڑھ حاشیے کی جوتی پہر پر دھری بیل کی بھاری کامدار ٹوپی، بدن میں ایک چھوڑو دووانگر کھے: اوپر شبنم یا ہلکی سی تمنزیب، نیچے کوئی طرح دار سا ڈھا کے کانینو۔ جاڑا ہوا تو باناٹ مگر سات روپے گز سے کم کی نہیں خیر، یہ تو صبح و شام اور تیسرے پہر کا شانی مٹل کی آصف خانی جس میں حریر کی سنجاف کے علاوہ گنگا جمنی کم خواب کی عمدہ بیل شنکی ہوئی بمرخ نیفہ۔ پانچا مہ اگر ڈھیلے پانچوں کا ہوا تو کلی دار اور اس قدر نیچا کہ ٹھوکر کے اشارے سے دو دو قیم آگے، اور اگر تنگ مہری کا ہوا تو نصف ساق تک چوڑیاں، اور اوپر جلد بدن کی طرح مڑھا ہوا۔ ریشمی ازار بند، گھٹنوں میں لٹکنا ہوا۔ اس میں بے قفل کی کبھیوں کا گچھا غرض دیکھا تو مرزا صاحب اس ہیت کدائی سے پھیلا بنے ہوئے، سر بازار، چھم چھم کرتے چلے جا رہے ہیں۔

کلیم سے اور مرزا سے محفل مشاعرہ میں تعارف پیدا ہوا۔ شدہ شدہ مرزا صاحب کلیم کے مکان پر تشریف لانے لگے یہاں تک کہ اب چند روز سے تو دونوں میں ایسی گاڑھی چھنتے لگی تھی کہ گویا ایک جان دو قالب تھے۔ کلیم کو تو مرزا کے مکان پر جانے کا کبھی بھی اتفاق نہیں ہوا مگر مرزا، شام کو تو کبھی کبھی، لیکن صبح کو بلا ناغہ آتے اور تمام تمام دن کلیم کے پاس رہتے۔ مرزانے اپنا حال اصلی کلیم پر ظاہر نہیں ہونے دیا۔ کلیم یہی جانتا تھا کہ جمعہ راکا تمام

شہ ایسا جوتا جس میں، بہ نسبت عام جوتوں کے، زری کے کام کا حاشیہ ڈیوڑھا چوڑا ہو۔

شہ ڈھا کے کام مشہور ململ۔ آصف خانی: نیم استین، صدری حریر کی سنجاف: ریشم کی گوٹ بکھوڑا:

بھاری کامدار کپڑا جو سنہری روپہلی بیل بوٹوں سے لپا ہوا ہوتا ہے۔ گنگا جمنی: نقری و طلائی یا

سنہری اور روپہلی۔

ترکہ مرزا کو ملا، اور وہ جمعدار کی محلہ را کو مرزا کی مجلس را اور جمعدار کے دیوان خانے کو مرزا کا دیوان خانہ اور جمعدار کے بیٹے پوتوں کے نوکروں کو مرزا کے نوکر سمجھتا تھا۔ اور اسی غلط فہمی میں وہ گھر سے نکلا تو سیدھا جمعدار کی مجلس را کی ڈیوڑھی پر جا موجود ہوا۔ بار بار کے پکارنے اور کنڈی کھڑکھڑانے سے دو لونڈیاں چراغ لئے ہوئے اندر سے نکلیں، اور ان میں سے ایک نے پوچھا: ”کون صاحب ہیں اور اتنی رات گئے کیا کام ہے؟“

کلیم: ”جاؤ مرزا کو بھیج دو“

لونڈی: ”کون مرزا؟“

کلیم: ”مرزا ظاہر دار بیگ جن کا مکان ہے اور کون مرزا؟“

لونڈی: ”یہاں کوئی ظاہر دار بیگ نہیں ہے“

اتنا کہہ کر قریب تھا کہ لونڈی پھر کو اڑ بند کر لے کہ کلیم نے کہا: ”کیوں جی کیا یہ جمعدار

صاحب کی محلہ را نہیں ہے؟“

لونڈی: ”ہے کیوں نہیں؟“

کلیم: ”پھر تم نے یہ کیا کہا کہ یہاں کوئی ظاہر دار بیگ نہیں۔ کیا ظاہر دار بیگ

جمعدار کے وارث اور جانشین نہیں ہیں؟“

لونڈی: ”جمعدار کے وارثوں کو خدا سلامت رکھے، ہوا ظاہر دار بیگ جمعدار کا

وارث بننے والا کون ہوتا ہے؟“

دوسری لونڈی: ”اری کم بخت! یہ کہیں مرزا بانکے کے بیٹے کو نہ پوچھتے ہوں۔

وہ ہر جگہ اپنے تئیں جمعدار کا بیٹا بنایا کرتا ہے“ (کلیم سے مخاطب ہو کر) ”کیوں میاں!

وہی ظاہر دار بیگ نا، جن کی رنگت زرد زرد ہے، آنکھیں کرنبی، چھوٹا قدر، دبلا ڈیل،

اپنے تئیں بہت بنائے سنوارے رہا کرتے ہیں“

کلیم: ”ہاں ہاں، وہی ظاہر دار بیگ؟“

لونڈی: ”تو میاں، اس مکان کے پھوڑے، اُپلوں کی ٹال کے برابر ایک چھوٹا

سا کچا مکان ہے، وہ اس میں رہتے ہیں“

کلیم نے وہاں جا آواز دی تو کچھ دیر بعد مرزا صاحب ننگ و صخر ننگ، جانگیاہ پہنچے ہوئے باہر تشریف لائے اور کلیم کو دیکھ کر شرمائے اور بولے: ”اہا! آپ ہیں۔ معاف کیجئے گا، میں نے سمجھا کوئی اور صاحب ہیں۔ بندے کو کپڑا پہن کر سونے کی عادت نہیں۔ میں ذرا کپڑے پہن آؤں تو آپ کے ہمراہ چلوں۔“

کلیم: ”چلیے گا کہاں؟ میں آپ ہی کے پاس تک آیا تھا۔“
 مرزا: ”پھر اگر کچھ دیر تشریف رکھنا منظور ہو تو میں اندر پردہ کرا دوں۔“
 کلیم: ”میں آج شب کو آپ ہی کے یہاں رہنے کی نیت سے آیا ہوں۔“
 مرزا: ”بسم اللہ، تو چلیے اسی مسجد میں تشریف رکھیے، بڑی فضا کی جگہ ہے۔ میں ابھی آیا۔“

کلیم نے جو مسجد میں آکر دیکھا تو معلوم ہوا کہ ایک نہایت پرانی چھوٹی سی مسجد ہے، وہ بھی مسجدِ ضرارہ کی طرح ویران، وحشت ناک، نہ کوئی حافظ ہے نہ ملا، نہ طالب علم، نہ مسافر۔ ہزار ہا چمگاڑیں اس میں رہتی ہیں کہ ان کی تسبیح بے ہنگام سے کان کے پرے پھٹے جاتے ہیں۔ فرش پر اس قدر بیٹ پڑی ہے کہ بجائے خود کھرنجے کا فرش بن گیا ہے۔ مرزا کے انتظار میں کلیم کو چاروں اچار اسی مسجد میں ٹھہرنا پڑا۔ مرزا آئے بھی تو اتنی دیر کے بعد کہ کلیم مایوس ہو چکا تھا۔ قبل اس کے کہ کلیم شکایت کرے، مرزا صاحب بطور دفع دخل مقدر، فرمانے لگے کہ بندے کے گھر میں کئی دن سے طبیعت علیل ہے، خفقان کا عارضہ، احتلاج قلب کا روگ ہے۔ اب جو میں آپ کے پاس سے گیا تو ان کو غشی میں پایا، اس وجہ سے دیر ہوئی۔ پہلے یہ تو فرمائیے کہ اس وقت بندہ تو آزی فرمانے کی کیا وجہ ہے؟“

۱۰۔ مسجد جسے منافقین نے مسلمانوں کو ضرر پہنچانے کے لئے (ضراراً) تعمیر کی تھی۔ اللہ تعالیٰ نے اس سازش سے آگاہ فرمادیا (سورہ ۹ آیت ۱۰) اور یہ مسجد ڈھا دی گئی۔
 ۱۱۔ پیش بندی کرتے ہوئے شکایت سے پہلے عذر کرنا۔

کلیم نے باپ کی طلب، اپنا انکار، بھائی کی التجا، ماں کا اصرار، تمام ماجرا کہہ سنایا،
مرزا: ”پھر اب ارادہ کیا ہے؟“

کلیم: ”سوائے اس کے کہ اب گھروٹ کر جانے کا ارادہ تو نہیں ہے، اور جو
آپ کی صلاح ہو“

مرزا: ”خیر، نیت شب حرام، صبح تو ہو۔ آپ تے تکلف استراحت فرمائیے۔ میں
جا کر پھونا وغیرہ بھیجے دیتا ہوں اور مجھ کو مرلیضہ کی تیمارداری کے لئے اجازت دیجئے
کہ آج اس کی علالت میں اشتداد ہے“

کلیم: ”یہ کیا ماجرا ہے؟ تم تو کہا کرتے تھے کہ ہمارے یہاں دہری مجلسرائیں
متعدد دیوان خانے، کئی پائیں باغ ہیں جو ض اور حمام اور کڑے اور گنج اور دوکانیں
اور سرائیں، میں تو جانتا ہوں کہ عمارت کی قسم سے کوئی چیز ایسی نہ ہوگی جس کو تم نے اپنی
ملک نہ بتایا ہو، یا یہ حال ہے کہ ایک متنفس کے واسطے ایک شب کے لئے تم کو جگہ
میسر نہیں۔ جو جو حالات تم نے اپنی زبان سے بیان کئے، ان سے یہ ثابت ہوتا تھا
کہ جمعدار کے تمام تر کے پر تم قابض اور متصرف ہو۔ لیکن میں اس تمام جاہ و حشمت
کا ایک شتمہ بھی نہیں دیکھتا“

مرزا: ”آپ کو میری نسبت سخن سازی کا احتمال ہوتا سخت تعجب کی بات ہے
اتنی مدت مجھ سے آپ سے صحبت رہی، مگر افسوس ہے آپ نے میری طبیعت اور
میری عادت کو نہ پہچانا۔ یہ اختلاف حالت جو آپ دیکھتے ہیں، اس کی ایک وجہ ہے۔
بندے کو جمعدار صاحب مرحوم و مغفور نے متبنی کیا تھا اور اپنا جانشین کر مرے تھے۔
شہر کے کل رؤسا اس سے واقف اور آگاہ ہیں۔ ان کے انتقال کے بعد لوگوں نے اس
میں رخنہ اندازیاں کیں۔ بندے کو آپ جانتے ہیں کہ بکھیرے سے کوسوں دور بھاگنا
ہے۔ صحبت ناملائم دیکھ کر کنارہ کش ہو گیا۔ لیکن کسی کو انتظام کا سلیقہ، بند و بست کا
حوصلہ نہیں۔ اسی روز سے اندر باہر داویلا مچی ہوئی ہے، اور اس بات کے مشورے
ہورے ہیں کہ بندے کو منالے جائیں“

کلیم: ”لیکن آپ نے اس کا تذکرہ کبھی نہیں کیا“

مرزا: ”اگر میں آپ سے یا کسی سے تذکرہ کرتا تو استقلال مزاج سے بے بہرہ اور غیرت و حمیت سے بے نصیب ٹھہرتا۔ اب آپ کو کھڑے رہنے میں تکلیف ہوتی ہے اجازت دیجئے کہ میں جا کر کچھونا بھجوادوں اور مرلیضہ کی تیمارداری کروں۔“

کلیم: ”خیر، مقام مجبوری ہے۔ لیکن پہلے ایک چراغ تو بھجج دیجئے، تاریکی کی وجہ سے طبیعت اور بھی گھراتی ہے۔“

مرزا: ”چراغ کیا میں نے تو لمپ روشن کرانے کا ارادہ کیا تھا لیکن گرمی کے دن ہیں، پروانے بہت جمع ہو جائیں گے اور آپ زیادہ پریشان ہو جائیے گا۔ اور اس مکان میں ابا بیلوں کی کثرت ہے، روشنی دیکھ کر گرنے شروع ہوں گے اور آپ کا بیٹھنا دشوار کر دیں گے۔ تھوڑی دیر صبر کیجئے کہ ماہتاب نکلا آتا ہے۔“

کلیم جب گھر سے نکلا تو کھانا تیار تھا لیکن وہ اس قدر طیش میں تھا کہ اس نے کھانے کی مطلق پروانہ کی اور بے کھانے نکل کھڑا ہوا۔ مرزا سے ملنے کے بعد وہ منتظر تھا کہ آخر مرزا خود پوچھیں ہی گئے تو کہہ دوں گا۔ مرزا کو ہر چند کھانے کی نسبت پوچھنا ضرور تھا، کیونکہ اول تو کچھ ایسی رات زیادہ نہیں گئی تھی، دوسرے یہ اس کو معلوم ہو چکا تھا کہ کلیم گھر سے لڑ کر نکلا ہے تیسرے دونوں میں بے تکلفی غایت درجے کی تھی۔ لیکن مرزا قصداً اس بات سے متعرض نہ ہوا، اور کلیم بیچارے کا بھوک کے مارے یہ حال کہ مسجد میں آنے سے پہلے اس کی انتڑیوں نے قل ہوا شد پڑھنی شروع کر دی تھی جب اُس نے دیکھا کہ مرزا کسی طرح اس پہلو پر نہیں آتا اور عنقریب تمام شب کے واسطے رخصت ہو چاہتا ہے، تو بے چارے نے بے غیرت بن کر خود کہا کہ سنویار، میں نے کھانا بھی نہیں کھایا۔

مرزا: ”سچ کہو! نہیں جھوٹ، بہکاتے ہو۔“

کلیم: ”تمہارے سر کی قسم، میں بھوکا ہوں۔“

مرزا: ”تو مرد خدا، آتے ہی کیوں نہیں کہا؟ اب اتنی رات گئے کیا ہو سکتا ہے۔“

دوکانیں سب بند ہو گئیں اور جو دو ایک کھلی بھی ہیں تو باسی چیزیں رہ گئی ہوں گی، جن کے کھانے سے فائدہ بہتر ہے۔ گھر میں آج آگ تک نہیں سلگی۔ مگر ظاہر اتم سے بھوک کی سہارہ ہونی مشکل ہوتی ہے۔ دیواشتہا کو زیر کرنا بڑی ہمت والوں کا کام ہے۔ ایک تدبیر سمجھ میں آتی ہے کہ جاؤں چھرا می بھڑ بھونجے کے یہاں سے گرم ماگرم خستہ چنے کی دال بنوالاؤں۔ بس ایک دھیلے کی مجھ کو تم کو دونوں کو کافی ہوگی، رات کا وقت ہے۔“

ابھی کلیم کچھ کہنے بھی نہیں پایا تھا کہ مرزا جلدی سے اٹھ باہر گئے اور چشم زون میں چنے بھنوالائے۔ مگر دھیلے کے کہہ کر گئے تھے، یا تو کم کے لائے یا راہ میں دو چار پھنکے لگائے، اس واسطے کہ کلیم کے روبرو دو تین مٹھی چنے سے زیادہ نہ تھے۔

مرزا: ”یار، ہوتم بڑے خوش قسمت کہ اس وقت بھاڑ مل گیا۔ ذرا، واللہ ہاتھ تو لگاؤ، دیکھو تو کیسے بھلس رہے ہیں، اور سوندھی سوندھی خوش بو بھی عجب ہی دلفریب ہے کہ بس بیان نہیں ہو سکتا۔ تعجب ہے کہ لوگوں نے خس اور مٹی کا عطر نکالا مگر بھنے ہوئے چنوں کی طرف کسی کا ذہن منتقل نہیں ہوا۔ کوئی فن ہو، کمال بھی کیا چیز ہے۔ دیکھئے، اتنی تورات گئی ہے مگر چھرا می کی دوکان پر بھیٹر لگی ہوئی ہے۔ بندے نے تحقیق سنا ہے کہ حضور والا کے خاصے میں چھرا می کی دوکان کا چنایا ناغہ لگ کر جاتا ہے۔ اور واقع میں آپ ذرا غور سے دیکھئے، کیا کمال کرتا ہے کہ بھوننے میں چنوں کو سٹول بنا دیتا ہے۔ بھٹی تمہیں میرے سر کی قسم سچ کہنا، ایسے خوب صورت، خوش قطع، سٹول چنے تم نے پہلے بھی کبھی دیکھے تھے؟ دال بنانے میں اس کو یہ کمال حاصل ہے کہ کسی دلنے پر خراش تک نہیں، ٹوٹنے پھوٹنے کا کیا

۱۹ مختلف اندرونی شواہد کی بنا پر قیاس کیا جاتا ہے کہ اس قصے کا زمانہ انقلاب، ۶۵ کے بعد کا دور ہے لیکن ”حضور والا“ اور ”خاصے“ کے الفاظ سے واضح اشارہ بہادر شاہ ظفر کی طرف ہے۔ اگر اسے صحیح مانا جائے تو ناول کا سارا تاریخی و معاشرتی پس منظر غلط ٹھہرے گا۔ گمان غالب یہ ہے کہ مصنف نے ”جاتا ہے“ کے بجائے ”جاتا تھا“ لکھا ہوگا مگر سہو کتابت کی اصلاح نہ ہو سکی۔

مذکورہ اور دانوں کی رنگت دیکھئے۔ کوئی بسنتی ہے، کوئی لپستی، غرض دونوں رنگ خوش
یوں تو صدر ہا قسم کے غلے اور پھل زمین سے اُگتے ہیں لیکن چنے کی لذت کو کوئی نہیں پاتا۔
آپ نے وہ ایک ظریف کی حکایت سنی ہے؟“

کلیم: ”زبانے“

مرزا! ”چنانیکہ مرتبہ حضرت میکائیل کی خدمت میں جن کو رزاق عباد کا اتہام سپرد
ہے زیادے کر گیا کہ یا حضرت میں نے ایسا کیا تصور کیا ہے کہ جوں میں نے سر زمین سے نکالا
تیرتم چلنے لگا۔ ماکولات اور بھی ہیں، مگر جیسے جیسے ظلم مجھ پر ہوتے ہیں کسی اور پر نہیں
ہوتے۔ نشوونما کے ساتھ تو میری قطع و برید ہونے لگتی ہے۔ میری کوپلوں کو توڑ کر آدمی
ساگ بناتے اور مجھے کچے کو کھا جاتے ہیں۔ جب ذرا بارور ہوا تو خدا جبرٹ نہ بلوائے،
آدمی بکری بن کر لاکھوں من بونٹ چر جاتے ہیں۔ اس سے نجات ملی تو ہولے کرتے
شروع کئے۔ پکا تو شاخ دبرگ، بھس بن کر بیلوں اور بھینسوں کے دوزخ شکم کا ایندھن
ہوا۔ رہا دانہ، اس کو چکی میں دلیں، گھوڑوں کو کھلائیں، بھاڑ میں بھونیں، پسین بنائیں،
کھولتے ہوئے پانی میں اُبالیں، گھنگھنیاں پسائیں۔ غرض شروع سے آخر تک مجھ پر
طرح طرح کی آفتیں نازل رہتی ہیں۔ چنے کا حضرت میکائیل کے دربار میں اس طرح پر
بے باکانہ چٹریٹ بولنا سن کر حاضرین و دربار اس قدر ناخوش ہوئے کہ ہر شخص اُسے کانٹے
کو دوڑا۔ چنانچہ یہ ماجرا دیکھ کر بے انتظار حکم اخیرِ رخصت ہوا۔ سو حضرت، یہ چنے
ایسے لذت کے بنے ہیں کہ فرشتوں کے دندان آڑ بھی ان پر تیز ہیں۔ افسوس ہے کہ اس
وقت تک مرج بہم نہیں پہنچ سکتا، ورنہ میرمدو کے کبابوں میں یہ خستگی اور یہ سوزندرا
پن کہاں؟“

غرض، مرزا نے اپنی چرب زبانی سے چنوں کو گھی کی تلی داں بنا کر اپنے دوست کلیم
کو کھلایا۔ کلیم بھوکا تو تھا ہی، اس کو بھی ہمیشہ سے کچھ زیادہ مزے دار معلوم ہوئے۔ مرزا
نے گھر جا کر ایک مسلی دری اور ایک کیشف سا تکیہ بھینچ دیا۔ دوہی گھڑی میں کلیم کی حالت
کا اس قدر متغیر ہونا عبرت کا مقام ہے۔ یا تو خلوت خانہ اور عشرت منزل میں تھا یا اب

ایک مسجد میں آکر بڑا اور مسجد بھی ایسی جس کا تھوڑا سا حال ہم نے اوپر بیان کیا۔ گھر کے الوان نعمت کولات مار کر نکلا تھا تو پہلے ہی وقت چنے چیلنے پڑے۔ نہ چراغ نہ چار پائی، نہ بہن نہ بھائی، نہ مونس نہ غم خوار، نہ نوکر نہ خدمت گار۔ مسجد میں اکیلا ایسا بیٹھا تھا۔ جیسے قید خانے میں حاکم کا گناہ گار یا قفس میں مرغ نوگر فتار۔ اور کوئی ہوتا تو اس حالت پر نظر کر کے تنبیہ پکڑتا، اپنی حرکت سے توبہ اور اپنے افعال سے استغفار کرتا، اور اسی وقت نہیں تو سویرے گجر دم باپ کے ساتھ نماز صبح میں جا شریک ہوتا۔ لیکن کلیم کو اور بہت سے مضمون سوچنے کو تھے۔ اس نے رات بھر میں ایک قصبہ تو مسجد کی بجوے میں تیار کیا اور ایک ننوی مرزا کی شان میں۔

صبح ہوتے آنکھ لگ گئی، تو نہیں معلوم مرزا یا محلے کا کوئی اور عیار، ٹوپی، جوتی، رومال، چھڑی، تکیہ، درمی، یعنی جو چیز کلیم کے بدن سے منفک اور اس کے جسم سے جدا تھی، لے کر چمپت ہوا۔ یوں بھی کلیم بہت دیر کو سو کے اٹھتا تھا اور آج تو ایک وجہ خاص تھی۔ کوئی پہر سو پہر دن چڑھے جاگا تو دیکھتا کیا ہے کہ فرشتہ مسجد پر پڑا ہے، اور نیند کی حالت میں جو کروٹیں لی ہیں تو سیروں گرد کا بھبھوت اور چمگا ڈروں کی بیٹ کا ضما د بدن پر تھپا ہوا ہے۔ حیران ہوا کہ قلب ماہیت ہو کر میں کہیں بھتتا تو نہیں بن گیا۔ مرزا کو ادھر دیکھا ادھر دیکھا، کہیں پتا نہیں مسجد تھی ویران، اس میں پانی کہاں۔ صبر کر کے بیٹھ رہا کہ کوئی اللہ کا بندہ ادھر کو آنکھ لے تو اس کے ہاتھ مرزا کو بلواؤں، اور یا منہ ہاتھ دھو کر خود مرزا تک جاؤں۔ اس میں دو پہر ہونے آئی۔ بارے ایک لڑکا کھیلتا ہوا آیا۔ جو نہی زینے پر چڑھا کہ کلیم اس سے غرض مطلب کرنے کے لئے لپکا۔ وہ لڑکا اس کی بیٹ کڈائی دیکھ ڈر کر بھاگا۔ خدا جانے اس نے اس کو بھوت سمجھا یا سٹری خیال کیا۔ کلیم نے بہتیرا پکارا اس لڑکے نے پیٹھ پھیر کر نہ دیکھا۔

ناچار کلیم نے بہ ہزار مصیبت دوسرے فاتے سے شام پکڑی اور جب اندھیرا ہوا تو الو کی طرح اپنے نشین سے نکلا۔ سیدھا مرزا کے مکان پر گیا اور آواز دی تو یہ جواب ملا کہ وہ تو بڑے سویرے کے قطب صاحب سدھارے ہیں۔ کلیم نے چاہا کہ اپنا تعارف تلہ مراد قصبہ مہرولی (نواح دہلی میں) جہاں قطب صاحب، یعنی حضرت خواجہ قطب الدین بختیار کاکی مزار ہے

ظاہر کر کے ممکن ہو تو منہ ہاتھ دھونے کو پانی مانگے اور مرزا کی پھٹی پڑانی جوتی اور ٹوپی، تاکہ کسی طرح گلی کوچے میں چلنے کے قابل ہو جائے۔ یہ سوچ کر اُس نے کہا: ”کیوں حضرت، آپ مجھ سے بھی واقف ہیں؟“

اندر سے آواز آئی: ”ہم تمہاری آواز تو نہیں پہنچانتے، اپنا نام و نشان بتاؤ تو معلوم ہو“

کلیم: ”میرا نام کلیم ہے، اور مجھ سے اور مرزا ظاہر دار بیگ سے بڑی دوستی ہے بلکہ شب کو میں مرزا صاحب ہی وجہ سے مسجد میں تھا“

گھر والے: ”وہ درمی اور تکیہ کہاں ہے جو رات تمہارے سونے کے لئے بھیجا گیا تھا؟“

تکیہ اور درمی کا نام سُن کر تو کلیم بہت چکرایا اور ابھی جواب دینے میں متامل تھا کہ اندر سے آواز آئی: ”مرزا زبردست بیگ! دیکھنا، یہ مرد وا کہیں چل نہ دے۔ دوڑ کر تکیہ درمی تو اس سے لو“

کلیم یہ سُن کر بھاگا۔ ابھی گلی کے ٹکڑے تک نہیں پہنچا تھا کہ زبردست نے ”چور چور“ کر کے جا لیا۔ ہر چند کلیم نے مرزا ظاہر دار بیگ کے ساتھ اپنے حقوق معرفت ثابت کئے مگر زبردست کا ٹھینکا سر پر، اُس نے ایک زمانہ اور پکڑ کر کو تو والی لے گیا۔ کو تو وال نے سرسری طور پر دونوں کا بیان سُنا اور کلیم سے اس کا حسب نسب پوچھا۔

ہر چند، کلیم اپنا پتا بتانے میں جھینپتا تھا مگر چار و ناچار اس کو بتانا پڑا۔ لیکن اس کی حالت ظاہری ایسی ابتر ہو رہی تھی کہ اس کا سچ بھی جھوٹ معلوم ہوتا تھا۔ کو تو وال نے سُن کر یہی کہا کہ میاں نصوح جن کو تم اپنا والد بتاتے ہو، میں اُن کو خوب جانتا ہوں اور یہ بھی مجھ کو معلوم ہے کہ ان کے بڑے بیٹے کا یہی نام ہے جو تم نے اپنا بیان کیا ہے۔ محلے کا پتا، گھر کا نشان بھی جو تم نے کہا، سب ٹھیک ہے۔ مگر کلیم تو ایک مشہور و معروف آدمی ہے۔ آج شہر میں اس کی شاعری کی دھوم ہے۔ تمہاری یہ حیثیت کہ ننگے پاؤں، بدن پر کچھ تھپی ہوئی۔ مجھ کو باور نہیں ہوتا۔ اچھا، اب رات کو کیا ہو سکتا ہے۔

جرم سنگین ہے۔ ان کو حوالات میں رکھو۔ صبح ہو، میں ان کے والد کو بلواؤں تو ان کے بیان کی تصدیق ہو۔

کلیم یہ سن کر رو دیا اور کہا کہ میں وہی بن نصیب ہوں جس کی شعر گوئی کا شہرہ آپ نے سنا ہے۔ آپ کو یقین نہ ہو تو میں اپنے افکار تازہ آپ کو سناؤں۔ چنانچہ کل شب کو جو کچھ مسجد و مرزا کی شان میں کہا تھا، سنایا۔ اس پر کو تو ال نے اتنی رعایت کی کہ دوسپاہی کلیم کے ساتھ گئے اور ان کو حکم دیا کہ ان کو میاں نصوح کے پاس لے جاؤ۔ اگر وہ ان کو اپنا فرزند بتائیں تو چھوڑ دینا، ورنہ واپس لا کر حوالات میں رکھنا۔

کلیم پر اس کیفیت سے باپ کے روبرو آنا جیسا کچھ شاق گزرا ہوگا، ظاہر ہے۔ مگر کیا کر سکتا تھا۔ سپاہی اس کو کشاں کشاں لے ہی گئے۔ محلے کی مسجد، جس میں نصوح نماز پڑھا کرتا تھا، اس کے گھر سے بہت ہی قریب تھی۔ صحن مسجد میں ایک شاداب چمن تھا اور چمن پتھوں بیچ، ایک پکا، مرتفع چبوترہ۔ عجب تفریح کا مقام تھا۔ نصوح، بیشتر نماز عشاء کے بعد، خصوصاً چاندنی راتوں میں، اس چبوترے پر بیٹھ کر پھول بوٹوں میں خداوند تعالیٰ کی صنعت کا ملاحظہ کیا کرتا تھا۔ اس کو بیٹھا دیکھ کر دوسرے نمازی بھی جمع ہو جاتے تھے، اور نصوح کو وعظ پند کے طور پر ان کے ساتھ گفتگو کرنے کا موقع ملتا تھا۔

نصوح اور اس کے مستمعین، مسجد کے چبوترے پر جمع ہوتے جلتے تھے، کہ کو تو الی کے سپاہی کلیم کو لئے آئے۔ یہ اتفاق من جانب اللہ شاید اس وجہ سے پیش آیا کہ جو لوگ کلیم کی نظر میں صرف اس وجہ سے ذلیل تھے کہ وہ اپنے خالق کی پرستش کرتے تھے، یا اپنے اور بال بچوں کے پیٹ بھرنے کے لئے محنت مزدوری کر کے بوجہ حلال روزی پیدا کرتے تھے، ان کے سامنے اس کی گردن نخوت نیچی ہو۔ اب وہ انہی قلاؤزیوں، اور مردہ شولیوں، اور بھک منگوں، اور ٹکڑا گراؤں کے روبرو اس حیثیت سے کھڑا تھا کہ منکر نکیر کی طرح دوسپاہی اس کی گردن پر سوار تھے۔ نہ نہ پرٹوپی، نہ پاؤں میں جوتی۔ دو وقت کے فاتے سے منہ سوکھ کر ذری سائیکل آیا

تھا، آنکھوں میں حلقے پڑ گئے تھے، ہونٹوں پر پڑپاں جم رہی تھیں۔ کپڑوں کا وہ حال تھا کہ ایسے لباس سے ننگا ہوتا تو بہتر تھا۔

جوں نصوص کی نظر بیٹے پر پڑی گویا ایک تیر سا کلیجے میں لگ گیا۔ اگر پہلا سا نصوص ہوتا تو نہیں معلوم عورتوں کی طرح ڈاڑھیں مار کر روتا، یا سر بیٹھے لگتا، یا دوڑ کر بیٹے کو لپیٹ جاتا، یا سپاہیوں سے بے پوچھے گچھے دست و گریبان ہو پڑتا، یا خدا جانے اضطراب جاہلانہ میں کیا کرتا۔ مگر اب اس کی جملہ حرکات و سکنات معلوم دینداری کی مطیع، اور مؤدب خدا پرستی کی تابع تھیں۔ اس نے ایک دم آہ سرد بھر کر ”اِنَّا لِلّٰہِ وَاِنَّا اِلَیْہِ رَاجِعُوْنَ“ تو کہا اور اُن بھی نہ کی۔ سپاہیوں نے اس سے کلیم کی نسبت پوچھا تو اس نے آنکھیں نہچی کر کے کہا کہ جب حضرت نوح علیہ السلام اپنے بیٹے کو ڈوبتے دم تک بیٹا بیٹا پکارتے گئے تو میں اس کے فرزند ہونے سے کیونکر انکار کر سکتا ہوں۔ سپاہی تو اتنا سن کر رخصت ہوئے، اور کلیم کو رفقائے نصوص میں سے کسی نے ہاتھ پکڑ کر اپنے پہلو میں بٹھالیا۔ نصوص بیٹے کی طرف مخاطب ہو کر بولا: ”کیوں کلیم، میں نے ایسا کونسا قصور کیا تھا کہ تم کو میری طلعت منحوس تک دکھنی گوارا نہ ہوئی؟ تم اس بات سے انکار نہیں کر سکتے کہ شفقت اولاد، ماں باپ کی طینت میں مخمراوران کی جبلت میں داخل ہے۔ وہ شفقت جو اس وقت مجھ کو اس بار کی محرک ہوئی کہ میں سپاہیوں کے پنجے سے تمہاری نجات کا باعث ہوا، وہی شفقت مجھ کو اس بات پر بھی مجبور کرتی ہے اور کرے گی کہ میں تم کو ایسی راہ نہ چلنے دوں۔ جو تمہاری ابدی ہلاکت کا باعث اور دائمی تباہی کا موجب ہو۔ میں نے تم سے

اللہ حضرت نوح کا بیٹا کنعان، بار بار فہائش کے باوجود ایمان نہیں لایا۔ جب خدا کا تہر و غضب طح فان کی صورت میں نازل ہوا تو حضرت نوح نے آخری بار سے پکارا کہ کافروں کا ساتھ چھوڑ کر کشتی میں آجائے لیکن وہ نہ مانا اور غرقاب ہو گیا۔ قرآن مجید کی سورہ ہود میں اس واقعے کا ذکر

نہیں کہا کہ میرے لئے کمائی کرو، میری آسائش کے واسطے اپنے اوپر تکلیف اٹھاؤ اور اگر میں ایسا کہتا بھی تو مجھ کو اس کا منصب اور حق تھا میں نے جس کمائی کو کہا وہ تمہارے ہی کام آئے گی، اور جس محنت کی تم کو تکلیف دی وہ تمہی کو آرام دے گی۔ اگر کسی بیمار کا طبیب مہربان سے پرہیز کرنا، کسی سیاح کا بدرقہ خیر خواہ سے گریز کرنا، روائے تو بے شک تم بھی مجھ سے نفرت رکھ سکتے ہو۔ کیوں کلیم، کیا ہمیشہ تمہاری خوشی مجھ کو منظور تمہاری رضا جوئی مجھ کو ملحوظ نہیں رہی؟ اب جو تم نے مجھ کو اپنا دشمن قرار دیا، اپنا عدو ٹھہرایا تو دشمنی کا سبب، عداوت کا موجب؟

میں نے سنا ہے کہ تم مجھ کو دیوانہ اور مجنون اور مختلف الحواس تجویز کرتے ہو سو میں تمہاری اس تشخیص صحیح اور تجویز درست اور اس فراست صائب پر حیرت نہیں کرتا۔ میں باؤلا اور سٹری اور پاکل سہی، لیکن اگر کوئی باؤلا تمہاری راہ میں کٹے پڑے دیکھ کر تم کو آگاہ کرے تو کیا اس بات کو نہ سنا، اس کی نصیحت کو نہ ماننا، اس کی فریاد کی طرف ملتفت نہ ہونا، شیوہ دانش مندی ہے؟ پھر تم کو یہ بھی سوچنا چاہیے تھا، اور چاہیے کہ آیا میں اکیلا اس جنون میں مبتلا ہوں یا اور بندگان خدا بھی میری ہی سی رائے، میرے ہی سے خیالات رکھتے ہیں۔ کلیم! میں تم سے سچ کہتا ہوں کہ جتنے بزرگان دین ہو گزرے ہیں (خدا ان کی پاکیزہ اور مطہر روحوں پر رحمت کا ملہ نازل کرے) اور جتنے نیک بندے اب موجود ہیں (خدا ان کی حیات میں برکت دے) کوئی اس جنون سے خالی نہیں۔ بلکہ جس کو جتنا یہ جنون زیادہ، اسی قدر وہ برگزیدہ اور خدا رسیدہ زیادہ۔

کیا اس بات کا اقرار کرنا جنون ہے، کہ ہم بندے ہیں، اور اس کا بھی ہم پر کچھ حق ہے جس نے ہم کو پیدا کیا، جو ہم کو روزی دیتا ہے، جو ہم کو جلاتا ہے اور مارتا ہے، جو پانی برساتا اور زمین سے ہمارے لئے سرمایہ حیات اگاتا ہے، جس نے ہماری جانوں کی شادابی اور تازگی کے لئے آب شیریں و خوش گوار کے سوتے

زمین میں جاری کر رکھے ہیں اور ہماری روحوں کے انبساط کے لئے ہوا کا ذخیرہ کافی مہیا فرما دیا ہے، جس کے حکم سے چاند سورج اپنے معمول سے نکلنے اور غروب ہوتے ہیں تاکہ کام کرنے کے لئے دن ہو اور آرام لینے کے لئے رات، جس نے دنیا کے قوی سیکل اور زبردست جانوروں کو ہمارا مطیع و منقاد بنا دیا ہے کہ ان سے ہم سواری لیتے، ان پر اپنا بوجھ لادتے اور ان کے گوشت پوست اور دودھ سے مستفید ہوتے ہیں، جس نے انسان کو گویائی و بیان کی قوت عطا کی ہے جس کے ذریعے سے وہ اپنا مافی الضمیر بنائے جنس پر ظاہر کر سکتا ہے، جس نے انسان ضعیف البنیان کو عقل کی قوت اور دانش کی طاقت دے کر روئے زمین کا بادشاہ اور مخلوق کا حاکم بنایا ہے، جس نے کائنات میں سے ہر موجود کو اس کی مناسب حالت پر خلق کیا ہے۔ اگر دنیا کے سارے درخت قلموں ہیں صرف کر دیے جائیں، اور ساتوں سمندر کا پانی سیاہی کی جگہ کام میں لایا جائے، اور پڑھے لکھے لوگ جتنے تبدیلے آفرینش سے اب تک ہو چکے اور اب موجود ہیں اور آئندہ پیدا ہونے والے ہیں، سب کے سب مل کر اس کی تعریف، اس کے احسانات، اس کے انعامات، روز قیامت تک بیٹھے لکھا کریں، تو گھستے گھستے درخت ہو چکیں، سمندر سوکھ جائیں، لکھنے والے تمھک کر بیٹھ رہیں، مگر اس کے حق واجب کا ایک عشر عشر بھی ادا نہ ہوئے

کلیم! فنا ایک ایسی بدیہی بات ہے کہ دنیا میں کوئی اس کا منکر نہیں اور نہ اس سے انکار ممکن ہے۔ مہضمیے کی وبا کو دفع ہوئے برس نہیں گزرے، تمہارے دیکھتے کیسے کیسے لوگ، ہٹے کٹے، توانا، اچھے بچھے، چلتے پھرتے، امیر غریب، عالم جاہل، بھلے اور بُرے، سبھی طرح کے صد ہا ہزار ہا، ہدف تیر قضا ہو گئے۔ سدا رہے نام اللہ کا۔ وبا پر کیا منحصر

اللہ قرآن مجید (سورہ لقمان) میں اسی مضمون کی ایک آیت ہے جس کا ترجمہ درج ذیل ہے:

”زمین میں جتنے درخت ہیں اگر وہ سب کے سب قلم بن جائیں اور یہ جو سمندر ہیں، ان کے علاوہ سات سمندر اور شامل کر لئے جائیں (غرض ان تمام قلموں اور سیاہیوں سے اللہ کی باتیں لکھی جائیں) تب بھی اللہ کی باتیں ختم نہ ہوں۔ (سورہ ۳۱ آیت ۲۰)

ہے، وعدے سے دم زیادہ نہ کم، مرنا برحق۔ اچھا، مرتے ہی سمجھے کیا ہوگا؟ وہی عقیل ہے، وہی فہیم، وہی زیرک، وہی دانش مند، جو اس سوال کا جواب معقول دے، جو اس معنی کو حل کرے، جو یہ پہلی بوجھے۔

کلیم! انسان کی خاص طرح کی خلقت یعنی اس کا وجود عاقل ہونا اس بات کا مقتضی ہے کہ ضرور اس سے کوئی بڑی خدمت متعلق اور اس کے ذمے زیادہ جواب دہی ہے۔ اگر اس کا صرف یہی کام ہوتا کہ پیٹ بھرے اور سو رہے، اور گرمی سردی سے اپنے تئیں بچائے، تو اس کے لئے زیادہ عقل کی ضرورت نہ تھی۔ جانور اپنے بڑے بڑے جثوں کی پرداخت پر بخوبی قادر ہیں، حالانکہ عقل سے بے بہرہ اور دانش سے بے نصیب ہیں۔ پس اس خدمت اور اس کی ذمہ داری کو دریافت کرنا شرط انسانیت ہے۔“

نصوح کا وعظ سن کر اس کے ہم راہیوں کے دلوں میں دینداری کے ولولے اور خدا پرستی کے جوش تازہ ہو گئے حاضرین میں کلیم کے سوا کوئی متنفس نہ تھا جس پر تھوڑی یا بہت رقت طاری نہ ہوئی ہو۔ لیکن کلیم، بقول سعدی شیرازی،

باسید دل چہ سود گفتن موعظ

نہ رود میخ آہنی در سنگ ۱۳

سکوت کی حالت میں سترنگوں تھا۔ اس کا سکوت یا تو اس وجہ سے تھا کہ نصوح کا سلسلہ سخن بلا فصل تھا اور اس کو بیچ میں بات کہنے کا موقع نہیں ملتا تھا، یا دوسرے دوسرے منصوبے سوچ رہا تھا۔ اس کا سترنگوں ہونا بھی کچھ گناہ کی ندامت سے نہ تھا، بلکہ حالت کی شناعت سے۔ جب نصوح نے دیکھا کہ وہ ہاں یا نہیں کچھ بھی نہیں کہتا، تو اس نے ذرا گرم ہو کر اتنی بات کہی کہ بڑی دقت تمہارے معاملے میں مجھ کو یہ درپیش ہے کہ تمہارا مافی الضمیر مجھ پر منکشف نہیں ہوتا۔ شروع میں تم نے میرے سامنے آنے سے گریز کیا اور اب مواجہ بھی ہوا تو بے سود۔

ابھی تک کلیم نے کوئی لفظ منہ سے نہیں نکالا تھا، کہ نصوح کے ہمراہی جو کلیم کے حالات سے واقف تھے اور یہ بھی جانتے تھے کہ وہ دیناری کی تاکید پر گرتے نکل گیا ہے، بول اٹھے کہ اے حضرت، میاں کلیم ماشاء اللہ بڑے ذہین اور زیرک اور عادل ہیں، جو آپ نے فرمایا انھوں نے گرہ باندھا۔ اگرچہ باقتضائے سن، اب تک لہو و لعب کی طرف متوجہ تھے مگر اب آپ دیکھیے گا کہ انشاء اللہ ایسے جوان صالح اور متشرع اور متقی بنیں گے کہ اپنے ہم عمروں کے لئے نمونہ ہوں گے۔ آپ گھر میں تشریف لے جائیے۔ یہ بھی آپ کے ساتھ جائیں، کپڑے بدلیں اور آپ کی نصیحت پر عمل کریں، جس میں دنیا اور دین دونوں کا فائدہ ہے۔“

نصوح نے پھر کلیم کی طرف مخاطب ہو کر کہا: ”کیوں صاحب، کچھ تم بھی تو اپنے دل کا ارادہ بیان کرو۔“

کلیم: ”مجھ کو آپ اتنی اجازت دیجئے کہ گھر سے اپنی ضرورت کی چند چیزیں منگوا لوں۔“
نصوح: ”سخت افسوس کے کہ تم دنیا کی چند روزہ اور عارضی ضرورتوں کا تو اہتمام کرتے ہو اور دین کی بڑی ضرورت سے غافل ہو۔“

غم دیں خور کہ غم غم دیں ست

ہمہ غم ہا فرد ترا این ست ۱۳۱

ضرورت کی چیزیں منگوا لینا کیا معنی، تم شوق سے گھر میں چلو۔ غالباً مہری نسبت کر لے تم کو اس گھر میں زیادہ دنوں رہتا ہے، پس وہ گھر میرا کیوں فرض کر لیا گیا ہے۔ تمہاری ماں بہت بتیاب ہے۔ چھوٹے بڑے سب فکر مند ہیں۔ میرے جرم کی سزا دوسروں کو دنیا شیوہ انصاف سے بعید ہے۔“

کلیم: ”مجھ کو معلوم ہے کہ آپ چند روز سے دیناری اور خدا پرستی کے نام سے

۱۳۱ دین کا غم کا ڈک اصل غم نہیں ہے۔ دنیا کے سارے غم و فکر اس سے کم تر ہیں۔

۱۳۱ دیکھئے حاشیہ صفحہ ۶

نئے نئے دستور، نئے نئے طریقے، نئے نئے قاعدہ گھر میں جاری کرنے چاہتے ہیں۔ اور اس جدید انتظام میں جیسا کچھ اہتمام آپ کو منظور ہے، میں کیا گھر میں کوئی متنفس اس سے بے خبر نہیں۔ ہر شخص اس بات کو اچھی طرح سے جان چکا ہے کہ وہ اس انتظام جدید کی مخالفت کے ساتھ گھر میں رہ نہیں سکتا۔ پس میں نے اپنی طرف سے بہتیری کوشش کی کہ مجھ کو اپنی مخالفت آپ کے روبرو ظاہر کرنے کی ضرورت نہ ہو، مگر آپ کے اصرار نے مجھ کو مجبور کر دیا اور اب ناچار مجھ کو کہنا پڑا کہ میں شروع سے اس انتظام کا مخالف ہوں، اور میرا گریز میری رائے ظاہر کرنے کے لئے کافی تھا۔ میں ایک بال کے برابر اپنی طرز زندگی کو نہیں بدل سکتا اور اگر جبراً اور سخت گیری کے خوف سے میں اپنی رائے کی آزادی نہ رکھ سکوں تو تلف ہے میری ہمت پورا اور نفعین ہے میری غیرت پر۔ اور میں اس میں کلام نہیں کرتا کہ آپ کو اپنے گھر میں ہر طرح کے انتظام کا اختیار حاصل ہے، مگر اس جبری انتظام کے وہی لوگ پابند ہو سکتے ہیں جن کو اس کی واجبیت تسلیم ہو یا جو اس کی مخالفت پر قدرت نہ رکھتے ہوں اور چونکہ میں دونوں شقوں سے خارج ہوں، میں نے اپنی عافیت اسی میں سمجھی کہ گھر سے الگ ہو جاؤں۔ اور اگرچہ میری اس وقت کی حالت پر یہ کہنا زیب نہیں دیتا لیکن ذرا مجھ کو دہلی سے نکلنے دیجئے، تو پھر آپ اور سب لوگ دیکھ لیں گے کہ میں کیا تھا اور کیا ہو گیا۔ قاعدہ ہے کہ وطن میں آدمی بے قدر ہوتا ہے، چنانچہ آپ کے نزدیک بھی یہ بات ثابت ہے کہ مجھ کو گھر سے نکلنے پر بھیک مانگی نہیں ملے گی۔ لیکن میں کہتا ہوں کہ یہی آپ کا فرزند نالائق و ناخلف ہو گا اور کسی امیر کی مصاحبت ہو گی، یا کسی ریاست کی مسند وزارت میں ایسا بھی احمق نہیں ہوں کہ آپ پر نامہربانی کی تہمت لگاؤں۔ آپ وہی بات فرماتے ہیں جو آپ میرے حق میں بہتر سمجھتے ہیں۔ لیکن میری بے ادبی اور گستاخی معاف، میں اپنے تئیں محتاج تعلیم و ہدایت نہیں سمجھتا۔ رہا گھر، سو اس میں صرف اس شرط سے چل سکتا ہوں کہ آپ میرے نیک و بد سے بحث، میرے بھلے بُرے سے تعرض نہ کرنے کا قول واثق اور وعدہ حتمی کریں۔“

نصوح: ”اس کا مطلب یہ کہ تم نے مجھ کو منصب پداری سے معزول کیا۔“

کلیم: ”نہیں۔ آپ نے مجھ کو فرزندِ ندی سے عاق فرمایا۔“

اس کے بعد نصوح گھر میں آنے کی نیت سے اٹھا اور اس کا ارادہ تھا کہ طوعاً و کرہاً جس طرح ممکن ہو، کلیم کو ساتھ لوجائے۔ مگر کلیم، نہیں معلوم کیونکر۔ نصوح کے بطون کو تاڑ گیا کہ اس کو اٹھتا دیکھ چہ وترے سے جست کی تو صحن میں تھا، اور صحن سے تڑپا تو حاٹے کے باہر۔ لوگوں نے دوڑ کر دیکھا تو وہ بازار کے پرلے سرے جا چکا تھا یہ دیکھ کر نصوح ہکا بکا سا ہو کر رہ گیا، اور جس طرح اس نے بیٹے کو سپاہیوں کے ہاتھوں میں گرفتار دیکھ کر ”انا للہ“ کہا تھا، اب بیٹے سے جدا ہوتے وقت بھی وہ ”انا للہ“ کہہ کر چپ ہو رہا۔

غرض کلیم نہ گھر گیا اور نہ گھر سے اس کو کوئی چیز یعنی نصیب ہوئی۔ اسی طرح اُلٹے پاؤں پھر کر چلا گیا۔ نصوح کے پہنچتے پہنچتے یہ تمام اجرا کسی نے گھر میں جا کر کہا اور مستورات میں بیٹھے بٹھائے ایک کہرام مچ گیا۔ فہمیدہ بے تاب ہو کر بادلوں کی طرح دروازے میں اکھڑی ہوئی، اور قریب تھا کہ پردے سے باہر نکل آئے، کہ نصوح جا پہنچا۔ بی بی کو دروازے میں کھڑا دیکھ کر حیران ہو کر پوچھا کہ خیر تو ہے، کہاں کھڑی ہو؟ فہمیدہ میاں کو دیکھ کر بلک گئی اور گہرا کر پوچھا کہ میرا کلیم کہاں ہے؟

نصوح: ”میرا کلیم؟ اگر تمہارا کلیم ہوتا تو تمہارے گھر میں ہوتا۔ اور تمہارے

باپ اور بھائی کے اتنے اصرار اور اتنے سمجھانے اور اتنی منت اور اتنی خوشامد پر بے پوچھے بے کہے، گھر سے نہ چلا جاتا۔“

فہمیدہ: ”اچھے، خدا کے لئے مجھ کو اس کی صورت دکھا دو۔ میں نے سنا

ہے کہ سر سے ننگا ہے، پاؤں میں جوتی نہیں۔ اُس نے کلہے کو کبھی زمین پر پاؤں رکھا تھا، کنکر تلوؤں میں چبھتے ہوں گے۔ کون سے وہ موئے سپاہی تھے، میرے بچے کے

پکڑنے والے۔ گھورا ہو تو الہی دیدے پھوٹیں۔ ہاتھ لکایا ہو تو خدا کرے پور پور سے کوڑھ
ٹپکے۔ وارے تھے وہ سپاہی اور قربان کیا تھا وہ کو تو ال۔ میرا بچہ اور چوری کرنے کے
قابل؟“

نصوح: ”کیسی بد عقلی کی باتیں کرتی ہو چلو گھر میں چل کر بیٹھو۔ باہر گلی میں تمہاری
آواز جاتی ہے۔ تمہاری اس بیانی کی محبت نے اولاد کو دنیا و دین دونوں سے تو کھو دیا،
اب دیکھئے کیا کرے گی“

فہمیدہ: ”اچھا تو پھر کلیم گیا تو کہاں گیا؟“

نصوح: ”جانے میری جوتی کہاں گیا۔ مجھ سے پوچھ کر گیا ہو تو بتاؤں۔ نہیں
معلوم خدائی خوار کہاں تھا، اور کیسے لوگوں میں سمٹا کہ جو رسوائی ہفتا پشت سے
نہ ہوئی تھی وہ اس مردک کی وجہ سے ہوئی۔ اب مجھ کو شہر میں منہ دکھانا مشکل ہے۔
یا تو خدا اس کو نیک ہدایت دے، یا میں اس کو تو کیا با عا دوں، مجھ کو ایمان سے اٹھالے
کہ ان تکلیفوں سے مجھ کو نجات ہو“

فہمیدہ: ”کیوں کر تمہارے دل نے صبر کیا اور کن آنکھوں سے تم نے بیٹے
کو اس حالت میں دیکھا؟“

نصوح: ”جس طرح اس کی گستاخی پر صبر کیا تھا کہ میں نے بار بار بلایا اور
وہ نہ آیا، اسی طرح میں نے اس کی وہ حالت دیکھ کر صبر کیا، اور جن آنکھوں سے اس
کے خلوت خانے، عشرت منزل، اور کتب خانے کی رسوائی اور خرابی اور تفسیح کو
دیکھا تھا، انہی آنکھوں سے اس کو کھلے سر، ننگے پاؤں، چور بنا ہوا، سپاہیوں کی
حراست میں دیکھا۔ ع“

جو کچھ خدا دکھائے سونا چار دیکھنا“

فہمیدہ: ”تم سے اتنا نہ ہو سکا کہ اس کو مجھ تک لے آتے۔“

نصوح: ”اگر میں اس کو تم تک نہ لاسکا تو مجھ سے پہلے تم اس کو مجھ تک نہیں
لا سکیں اور نہ تم اس کو جانے سے روک سکیں۔“

فہمیدہ: ”کہاں تم مرد، کہاں میں عورت؟“
 نصوح: ”تو کیا تمہاری مرضی تھی کہ میں اس سے کشتی لڑتا؟ بس ایسے اخلاص
 سے مجھے معاف رکھئے“

غرض نصوح سمجھا سمجھا کر بی بی کو گھر میں لے گیا اور یہ بات اس کے ذہن نشین کر دی
 کہ رونے سے مطلق فائدہ نہیں۔ البتہ خدا سے اس کے حق میں زار مالی کے ساتھ دعا
 کرنی چاہیے کہ بامراد اس کو واپس لائے۔

ادھر کلیم نے خالہ کے گھر جانے کا ارادہ کیا مگر اس وقت تک اس کو نعیمہ کا
 حال معلوم نہ تھا۔ اگر کہیں خالہ کے یہاں چلا گیا ہوتا تو سب سے بہتر بات تھی۔ برسرست
 اس کی ہمدردی کرنے کو نعیمہ وہاں موجود تھی اور چونکہ اس کی خالہ کا سارا خاندان نیک
 اور دیندار تھا، کلیم کو نصوح کے خیالات سے مانوس کرنے کے لئے وہاں ہر طرح کا
 موقع تھا۔ لیکن عصیان خدا کا وبال اور حقوق والدین کی شامت، ابھی بہت سی
 گردشیں اس کی تقدیر میں تھی۔ جوں گلی کے باہر نکلا کہ میاں فطرت اس کو مل گئے۔ یہ
 حضرت، نصوح کے چچا زاد بھائیوں میں تھے، اور ان سے اور نصوح سے موروثی
 عداوت تھی، جیسی کہ دنیا دار خاندانوں میں اکثر ہوا کرتی ہے۔ رشتہ داری کی وجہ سے
 ایک کے حالات دوسرے سے مخفی نہ تھے۔ فطرت سن چکا تھا کہ نصوح کو دینداری
 کا نیا خبط اچھلا ہے، جس کی وجہ سے اس کے تمام خاندان میں کھلبلی مچ رہی ہے۔ جو
 دقتیں بے چارے نصوح کو اصلاح خاندان میں پیش آتی تھیں، فطرت کو سب کو
 خیر لگتی تھی اور یہاں کے تذکروں کا ایک مضحکہ ہوتا تھا۔ کلیم کی عادت سے تو واقف
 تھا ہی، فطرت اپنے یہاں خود کہا کرتا تھا کہ میاں نصوح لاکھ دینداری جتائیں مگر
 جب جائیں کہ بڑے بیٹے کو اپنی راہ پر لائیں۔ کلیم کو جوتنگے سرنگے پاؤں سر بازار جاتے
 ہوئے دیکھا تو فطرت نے چھیڑ کر پوچھا کہ میاں کلیم، تم نے ابھی سے احرام حج باندھ لیا؟

۱۷۱ چونکہ حاجی بھی احرام باندھنے کے بعد سر اور پاؤں سے برہنہ ہوتے ہیں لہذا کلیم کو اس حالت میں دیکھ کر

کلیم: ”احرام حج نہیں، احرام ہجرت“

فطرت: ”وہی تو کہوں، مجھ کو تمہاری وضعداری اور دانش مندی سے شیخ
وقت کی تقلید نہایت مستبعد معلوم ہوتی تھی“

کلیم: ”جی نہیں، شیخ کی خدمت میں جیسی ارادت شاعروں کو ہے، معلوم“

فطرت: ”بس یہی دیکھ لو کہ بھائی نضوح کا اپنی اولاد کے ساتھ اور اولاد

میں بھی تمہارے ساتھ، کہ آج ماشاء اللہ فخر خاندان ہو، یہ طرز مدارات ہے۔ ہم
لوگ تو خیر کہنے کو اجنبی اور غیر ہیں۔ ایسی ہی بد مزاجیوں نے کنبہ والوں سے میل
ملاپ چھڑایا، ورنہ انصاف شرط ہے، ہمارا ان کا کیا بانٹے؟ اپنا کھانا، اپنا پہنا،
لڑائی کس لئے اور جھگڑا کیوں؟ اور طرہ یہ ہے کہ جس قدر حضرت سن رسیدہ ہوتے
جاتے ہیں، مزاج جوان ہوتا جاتا ہے۔ بھائی، صد آفرین ہے تمہاری والدہ کو۔
نہیں معلوم ایسے آتش مزاج، بے مروت آدمی کے ساتھ اس نیک بخت نے کیونکر
نباہ کیا۔ مگر عورت ذات، موزی کے پنجرے غضب میں گرفتار ہے، کرے تو کیا کرے۔
میاں کلیم، تم اس کو سچ جاننا، تم لوگوں کی مصیبت کا خیال کر کر کے، بھائی، ہمارا
تو گھر بھر بے چین رہتا ہے۔ یہ خون کا جوش ہے ورنہ ملنا ملنا ترک، آنا جانا موقوف،
سلام پیام مسدود کیا کریں، کچھ بس نہیں چلتا۔ بھلا پھر اس حالت میں تم جلتے
کہاں ہو؟“

کلیم: ”خالہ جان کے یہاں جانے کا ارادہ ہے“

فطرت: ”تمہارے باپ کے ڈر سے، دیکھا ہی چاہیے کہ گھر میں گھسنے دیں“

کلیم: ”نہیں، اُن سے تو ایسی توقع نہیں ہے“

فطرت: ”مگر ذات شریف خود نہ تشریف لے جائیں، اس کی کیا روک ہے؟“

دبقیہ حاشیہ صفحہ ۲۲۵) یہ فقرہ چست کیلئے ہے۔ احرام حج کے لباس کو کہتے ہیں جو صرف ایک سفید چادر یا

بغیر سے ہوئے دو سفید کپڑوں پر مشتمل ہوتا ہے، ایک تہہ بند اور ایک چادر۔

کلیم: ”اس کا خدشہ تو ضرور ہے۔“

دیوار پھانڈنے میں دیکھو گے کام میرا

جب دہم سے آکھوں گا حضرت سلام میرا“

فطرت: ”میں کہہ تو نہیں سکتا، لیکن سمجھو تو ہم بھی، خدا نخواستہ، کوئی تمہارے

یا بھائی نصوح کے دشمن نہیں ہیں۔ ارے میاں، رشتہ داروں ہی میں کھٹ پٹ بھی ہوا کرتی ہے۔ شکوہ غیر کا نہیں کرتے۔ گلہ اوپری سے نہیں ہوتا۔ جو ہم کو تمہارا اور تم کو ہمارا درد ہوگا، وہ خالہ خالو کو نہیں ہو سکتا۔ بھائی نصوح ابھی جب وہاں بیمار پڑے، خدا شاہد ہے، دو لوں وقت میں خود محلے میں آکر خبر لے جاتا تھا۔

ہماری اماں جان ہمیشہ حلال خوری سے تمہارے یہاں کے حالات پوچھا کرتی ہیں۔ مجھ سے تو یہ رسوائی گوارا نہیں ہو سکتی کہ تم اس حالت سے ایسے بے وقت خالہ کے یہاں جاؤ۔ چلو شب کو ہمارے یہاں آرام کرو۔ ایسا ہی ہوگا تو صبح کو خالہ کے یہاں بھی ہو آنا۔ لویہ میرا دوپٹہ تو سر کو لپیٹ لو، لوگ آتے جلتے ہیں۔ اور چلو پاس کے پاس اسی چھتے سے ہو کر نکل چلیں“

غرض میاں فطرت لالو پتو کر کے کلیم کو اپنے گھر لے گئے، اور نصوح کی جلن سے اس کی ایسی بزز گداشت کی کہ کسی کے گھر والے بھی نہ کرتے ہوں گے۔ کلیم نے جب سے دینداری اور اصلاح وضع کی چھڑ چھاڑ سنی تھی، کیا ماں، کیا باپ، کیا بھائی سب کو اپنی رائے سے برخلاف پایا۔ اب جو فطرت نے بغرض اس کی دل جوئی اور خاطر داری کی اور اس کی ہاں میں ہاں ملائی اور نصوح کو مجنون اور بد مزاج اور سخت گیر ٹھہرایا، یہ احمق سمجھا کہ بس فطرت اور اس کے گھر والوں سے بڑھ کر کوئی اس کا خیر خواہ نہیں۔ اب تک وہ باپ سے صرف اختلاف رائے رکھتا تھا، اب اس کو باپ سے ایک نفرت و عداوت پیدا ہوئی۔ فطرت نے جلی کٹی باتیں لگا کر یہ خیال اس کے دل سے بالکل دور کر دیا کہ نصوح کو اس کے تدبیر نے اولاد کے ساتھ روک ٹوک کرنے پر مجبور کیا ہے، اور چونکہ کلیم اپنی پنداریں یہی سمجھتا تھا کہ اس وقت تک میں ہی اکیلا گھر سے نکلا ہوں،

فطرت کے بہکا دینے سے اس کو یقین ہو گیا کہ دینداری اور خدا پرستی کا حیلہ تھا، ورنہ فی لال باپ کو اس کا گھر سے نکال دینا مگر کوڑا خاطر تھا۔

کلیم اس وقت دو مخالفوں کی کش مکش میں تھا۔ باپ اس کو صراطِ مستقیم کی طرف کھینچتا تھا، فطرت گمراہی اور ضلالت کی طرف۔ لیکن فطرت حریف غالب تھا، اس واسطے کہ اول تو خود کلیم کا میلان طبع اس کی جانب تھا، دوسرے، نصوح ایک نئی اور نامانوس اور دشوار گزار راہ پر اس کو لے جانا چاہتا تھا، جس میں زہد و ریاضت اور اتقا اور نفس کشی اور انکسار اور فروتنی اور خوفِ عاقبت کی چند در چند تکلیفیں اور مصیبتیں درپیش تھیں اس راہ میں کلیم کو بدرقہ و راہِ ناتوجیر، رفیق و ہم سفر کا ملنا بھی مشکل تھا۔ برخلاف اس کے فطرت اس کو ایک شارعِ عام دکھاتا تھا، ایسا آباد کہ گویا اس سرے سے اُس سرے تک بازار لگا ہے اور نہ صرف منزل بمنزل، بلکہ قدم بقدم، تن آسانی اور عیاشی اور خود پسندی اور کبر اور بے فکری اور مطلق العنانی، طرح طرح کی آسائشیں اور انواع و اقسام کی ختیں موجود وہیا تھیں۔ اس راہ میں کلیم کو میلے کا خط یعنی سفر میں حفر کا لطف حاصل تھا۔

غرض کلیم، میاں فطرت سے شیر و شکر کی طرح ملا۔ نصوح نے جب یہ خبر سنی تو سخت افسوس کیا، نہ اس وجہ سے کہ وہ فطرت سے عداوت رکھتا تھا کیونکہ عداوت تو دینداری کے اعتبار سے بڑا گناہ ہے، اور نصوح سے اس کے از تکاب کی اُمید نہیں کی جاسکتی تھی لیکن اس کا یہ خدشہ کچھ بے جا نہ تھا کہ فطرت اصلاح میں کوشش نہیں کرے گا۔ فطرت کے یہاں کلیم کو اور تو کسی طرح کی تکلیف نہ تھی، مگر اس کی مرضی کی کٹاپیں یہاں نہیں ملتی تھیں۔ تب اس نے فطرت سے بیان کیا کہ دن بھر خالی بیٹھے بیٹھے طبیعت گھرا یا کرتی ہے،

۱۵ یہاں تشبیہ و تمثیل کے پیرائے میں نیکی اور بدی کی دو جگہ گانہ راہوں کا بیان ہے۔ نیکی کی راہ سٹھن ہے۔ اس میں بڑی پابندیوں، آزمائشوں اور مصیبتوں کا سامنا کرنا پڑتا ہے۔ لہذا اس راہ میں بہت کم ساتھی ملتے ہیں۔ برخلاف اس کے بدی کی راہ آسان ہے۔ اس میں نفس کی لذتیں اور ہر طرح کی آزادی حاصل ہے۔ اس لئے یہ ایک شاہراہ ہے جس پر مسافروں کی کثرت سے میلا سا لگا رہتا ہے۔

اگرچہ میں نے اپنے حالات میں ایک مننوی کہنی شروع کر دی ہے اور سو، سو، سو شعر بھی ہو گئے ہیں، مگر فکر سخن بے اطمینان خاطر بن نہیں پڑتا۔ اگر آپ صلاح دیں تو میں اپنی چند کتابیں گھر سے منگو ابھیجوں۔

فطرت: ”مجھ کو بھائی نصوح سے توقع نہیں کہ وہ اتنی رعایت بھی تمہارے حق میں جائز رکھیں، خصوصاً اس حال میں کہ تم میرے گھر ہو۔ میرے نزدیک تمہارا یہ جرم ان کے مذہب میں کھیر کے لئے کافی ہے۔ مگر ہاں، اپنی والدہ سے کہلا بھیجو۔ ان کا قابو چلے گا تو البتہ دریغ نہ کریں گی۔“

کلیم تو متزدد تھا کہ کس سبیل سے کتابیں منگوائے مگر فطرت، از بس کہ عیاری اور چالاکی کے موکل اس کے مطیع تھے، خود بول اٹھا کہ اجی، یہ کون سی بڑی بات ہے؟ مجھ سے کہیے تو بھائی نصوح کی چار پائی اٹھوا منگواؤں اور ان کے فرستوں کو خبر نہ ہو۔

غرض فطرت نصوح کے گھر گیا اور کسی ڈھب سے اس نے سارا حال معلوم کیا، اور وہ آگ جو نصوح نے کلیم کی کتابوں میں لگائی تھی، فطرت نے کلیم سے جال گائی۔ ایک تو خانہ ویرانی اس پر فطرت کی آتش بیانی۔ کلیم پر اس آتش زنی کی خبر نے وہ اثر کیا جو حضرت موسیٰ پر آتش طور نے کیا تھا۔ سنتے کے ساتھ ایسا بے خود ہو گیا کہ گویا بجلی گرمی۔ آپے میں آیا تو مزاج ایسا برابر وختہ تھا کہ شاید نصوح اس وقت موجود ہوتا تو یہ مردک دست و گریہاں ہو کر لپٹ جاتا۔ کوئی ناگفتنی، جلی کٹی بات اس نے اٹھا نہیں رکھی۔ مگر لال پیدا ہو کر خاموش ہو رہا اور اس بات کے درپے ہوا کہ باپ سے انتقام لے۔ کلیم نے جو طریقے انتقام کے سوچے تھے، وہ سخت بہودہ تھے۔ جب اس نے اپنی تدبیریں کو فطرت پر عرض کیا تو اس نے سب کی تمحیق کی اور کہا کہ ابھی تم ترے صا جزا دے ہو۔

میں تم کو ایسی تدبیر بتاؤں کہ ”ہم کینہ وہم خزینہ“

کلیم: ”وہ کیا؟“

فطرت: ”گاؤں پر آخر تمہارا نام چڑھا ہوا ہے، اس پر دخل کرو“

کلیم: ع: ”اس خیال است و محال است و جنوں لہ“

اس کے متعدد کارندے اور نوکر چا کر اس پر مسلط ہیں“

فطرت: ”گاؤں تمہارا تو نوکر اور کارندے تمہارے یا ان کے؟“

کلیم: ”لیکن میں صرف اسم فرضی ہوں“

فطرت: ”اس کا ثبوت؟“

کلیم: ”ثبوت ان کا قبض و دخل، اور ان کے روپے سے گاؤں کا خرید ہونا۔“

فطرت: ”ان کا قبض و دخل عین تمہارا قبض و دخل اور ان کا روپیہ عین تمہارا“

روپیہ ہے۔ بائع نے تمہارے نام سے رسید دی۔ گاؤں میں پٹہ قبولیت تمہارے نام

سے ہوتا ہے۔ خزانہ سرکاری میں مال گزاری تمہارے نام سے سیٹا پہ ہوتی ہے“

کلیم: ”جب میں سرے سے اسم فرضی ہوں تو نام کا ہونا میرے حق میں کچھ بھی

مفید نہیں ہو سکتا“

فطرت: ”لیکن اگر اسم فرضی ہونے سے انکار کیا جائے تو اس کی تردید کچھ آسان

نہیں ہے“

کلیم: ”میری سمجھ میں تو نہیں آتا کہ کیوں کر ایک امر واقعی کی تکذیب ہو سکتی ہے“

فطرت: ”ہاں یہ شاعری نہیں ہے، دنیا داری ہے۔ اس کو ایک خاص سلیقہ

درکار ہے“

کلیم: ”غرض اس تدبیر کا پیش رفت ہونا تو ممکن نہیں معلوم ہوتا، کوئی اور بات

سوچیے“

۱۰ یعنی یہ محض ایک خیالی بات اور عملاً ناممکن ہے، بلکہ ایسا سوچنا بھی پاگل پن ہے۔

۱۱ ریکارڈ میں درج کرنے کے لئے اہل دفتر کی اصطلاح۔ بائع: بیچنے والا: پٹہ قبولیت: پٹے کے معاہدے

کو قبول کرنے کی تحریر جو کاشت کار کی طرف سے زمیندار کو پیش کی جاتی ہے

فطرت: ”جب تم سے ایسے سہل کام کا سرا بنجام نہیں ہو سکتا تو گھر سے نکلنے کا حوصلہ تم نے ناحق کیا۔ یہی اسم فرضی کا حق مجھ کو حاصل ہوتا تو سیر دکھاتا“

کلیم: ”فرض کر لیجئے کہ آپ کو حاصل ہے“

فطرت: ”کیونکہ فرض کر لوں ؟ جیسے تم اسم فرضی مالک ہو ویسا ہی ایک فرضی بیع نامہ میرے نام کر دو تو البتہ فرض کر سکتا ہوں“

کلیم: ”اگر ملکیت فرضی کا بیع نامہ کچھ بکار آمد ہو سکتا ہے تو گاؤں کی کیا حقیقت ہے، میں تو سلطنت روم کا بیع نامہ آپ کے نام لکھ دوں۔ ع

بخال ہندوش بخشم سمرقند و بخارا را ۱۲۵

فطرت: ”بھلا گاؤں کتنے پر بیع کرو گے؟“

کلیم: ”کسی فرضی قیمت پر“

فطرت: ”بھلا اس کا اندازہ بھی؟“

کلیم: ”فرض کیجئے کہ سو روپے“

فطرت: ”مجھ سے ہزار نقد لیجئے“

کلیم: ”سچ؟“

فطرت: ”سچ“

کلیم: ”واللہ یحیا“

فطرت: ”واللہ لیا“

کلیم کو فطرت کی قسم پر بھی اعتبار نہ ہوتا تھا۔ فطرت نے گھر میں با، ہزار روپے کا توڑا لاکر سامنے رکھ دیا۔ ادھر روپے گنے گئے اور ادھر بیع نامہ لکھ پڑھ گرتیار ہو گیا۔ کلیم نے سوچا کہ میں نے یہ سودا کیا کیا، ایک غنیمت بارہ مفت ہاتھ آئی۔ اس وقت تو بات کی پچ کر کے فطرت نے روپیہ دے دیا، ایسا نہ ہو پھر چنید کرے۔ بہتر

ہے کہ چل دیئے۔ یہ سوچ، روپیہ کا توڑا بغل میں داب، کلیم رخصت ہوا تو سیدھا چاندنی چوک میں آیا۔ محل دار خاں کا مکہ اسی روز خالی ہوا تھا کہ اُس نے سرفیلی جادی۔

دہلی جیسا شہر اور کلیم جیسا ناعاقبت اندیش اور مسرف اور اس طرح کا مال مفت، بات کی بات میں، فرش و فرش، جھاڑ فانوس، ساز و سامان، نوکر چاکر، سب کچھ موجود ہو گیا۔ یہاں تک کہ اگلے ہی دن پہلے مشاعرے کی محفل، اس کے بعد نچ کا جلسہ ٹھہر ٹھہرا، جتنے پارا آشنا تھے، سب کے نام رقعے تقسیم ہوئے اور کلیم کے سارے شیاطین الالسن پھر بستور جمع ہو گئے۔ حتیٰ کہ وہ مرزا ظاہر دار بیگ بھی اتنے بڑے بے غیرت کہ خبر سن کر دوڑے آئے، اور کلیم اتنا بڑا احمق کہ ایسا دھوکا کھا کر پھر اُن سے صاف ہو گیا۔

جس کیفیت سے کلیم نے دو مہینے گزارے، ناگفتہ بہ ہے۔ وہ بدکرداری کا تپ کہتے رکھتا تھا، اب یہ دن گویا بحر ان کے تھے۔ ہزار روپے کی کل جمع پونجی اور ایسا بدریغ خرچ تیسرا مہینہ شروع نہیں ہوا تھا کہ ہزار تمام ہوئے۔ پہلے سے ہی بزار، درزی، حلوائی، کبابی، نانوائی، میوہ فروش، گندھی، بساطی وغیرہ کا حساب باقی تھا، نوکروں کا دوماہ چڑھ چکا تھا، اب اٹا دال تک ادھار آنے لگا۔ شدہ شدہ ہر طرف سے طلب و تقاضا شروع ہوا استعمال سے پہلے اسباب خانہ داری کے بکنے کی نوبت پہنچی تو کلیم خواب غفلت سے بیدار ہوا۔ لیکن اب اس کا تنبہ کچھ چنداں سود مند نہ تھا۔ اس کے پار دوست دستور کے موافق اس کے پاس آنا جانا قاطبہ ترک کر چکے تھے۔ نوکر چاکر بھی گھر بیٹھ رہے تھے اور جو تھے وہ تنخواہ کے نہ ملنے سے ایسے گستاخ ہوئے تھے کہ کار خدمت تو درکنار، رو در رو جواب دیتے تھے۔ جو چیز جس کی تحویل میں تھی، وہ ہیکلری سے

۲۳ بدکرداری کو پُرانے بخار سے تشبیہ دی ہے۔ اب یہ بخار اس انتہا کو پہنچ چکا تھا جب مریض پرغشی طاری ہو جاتی ہے۔ مجران یعنی نازک حالت، (دندان درد)

۲۴ صحیح لفظان بانی ہے۔ جو نان (روٹی) اور با (شوربا) سے اخوذ ہے۔

اس کو اپنا مال سمجھتا تھا۔ کوئی وقت ایسا نہ تھا کہ دو چار قرض خواہ اس کے در و دولت پر نہ ہوں۔ کلیم نے چاہا کہ چپکے سے چل دے، مگر اس کے بعلی دشمنوں یعنی نوکروں کی وجہ سے اس کا منصوبہ فاش ہو گیا، اور جوں پہر رات گئے وہ نوکروں کا لباس بدل کر باہر نکلا تھا کہ سر منگان دیوانی کے نیچے غضب میں گرفتار ہو گیا۔ اس غفلت شعرا کو اب معلوم ہوا کہ کئی ڈگریاں یکطرفہ اس پر جاری ہیں۔

ان پیادوں کی حراست میں جس کیفیت سے کلیم نے رات گزاری وہ ایسی سخت و ناگوار تھی کہ اس کو بار بار ظاہر دار بیگ کی مسجد کا اعتکاف شبینہ حسرت کے ساتھ یاد آتا تھا۔ اگلے دن کچہری کے وقت پیادوں نے کلیم کو لے جا کر حاکم عدالت کے روبرو حاضر کیا۔ احاطہ کچہری میں پہنچتے ہی پہلے نصوص سے ڈبھیر ہوئی۔ کلیم باپ کو دیکھ کر بے اختیار رو دیا، مگر پیادوں کے خوف اور اپنی ندامت کے سبب کچھ نہ کہہ سکا۔ نصوص کا کچہری میں آنا بھی انہی حضرت کی وجہ سے تھا۔ فطرت نے اس بیع نامہ فرضی کا ایک طومار بنا کھڑا کیا، اور دو چار ہمک حرام کارندوں کو گانٹھا اور چند کاشت کاروں کو بیگتہ چھپے دو دو چار چار آنے کی کر کے استمراری پٹے کر دیئے۔ دلی شہر کے چند آبرو باختہ غنڈے ساتھ لے، گاؤں پر زبردستی دخل کر لیا۔ نوبت بعدالت پہنچی۔ مقدمے میں کچھ ایسے تیج پڑتے گئے کہ دروغ کو فروغ ہو گیا۔ کلیم نے تو اپنے نزدیک ایک کھیل کیا تھا، نصوص بے چارے کو مفت میں پانچ چھ ہزار کا گاؤں ہارنا پڑا۔

اسی تقریب سے نصوص حاضر کچہری تھا کہ کلیم اس کو دوسری مرتبہ سرکاری پیادوں کے ہاتھ میں گرفتار نظر آیا۔ گوباپ بیٹھے میں بالمشافہ بات چیت تو درکنار دعا سلام کا بھی اتفاق نہیں ہوا، لیکن ایک دوسرے کی کیفیت معلوم ہو گئی۔ باپ نے ابھی کچہری کے

۱۵ جب مقدمے کا ایک فریق حاضر نہ ہوا اور دوسرا فریق اس کے خلاف ڈگری حاصل کر لے تو اسے یکطرفہ ڈگری کہتے ہیں۔ سر منگان دیوانی: عدالت مال کے سپاہی۔

احاطے سے پاؤں باہر نہیں رکھا تھا کہ بیٹا جیل خانے جا داخل ہوا۔ کلیم نے ہر چند شاعری اور امیر زادگی کے چند درجن استحقاق ثابت کئے، مگر مالکان مجلس نے ایک نہ مانی اور اس کو ایسا ایسا رگید کہ دوسرے ہی دن چین بول گیا۔ اس بے کسی میں کلیم کو باپ یاد آ گیا اور اگرچہ اپنی حرکات پر نظر کرنے سے بالکل ناامید سی تھی۔ مگر الغریق تشبیت بالتحشیش، مرتا کیا نہ کرتا۔ بے غیرتی کا ٹھیکرا آنکھوں پر رکھ کر باپ کو ایک خط لکھا۔ وہ یہ تھا:

”مجھ کو حیرت ہے کہ میں کون ہوں اور کس کو یہ خط لکھتا ہوں اور یقین ہے کہ اس غلطی کے پہنچنے پر مجھ سے زیادہ حیرت آپ کو ہوگی۔ اتنی گستاخی، اتنی نافرمانی، اتنی بے حیائی، اتنی مخالفت پر جو مجھ نالائق، نابکار، ناہنجار کشتی گردن زدنی، ننگ خاندان، ع : بدنام کنندہ نکونامے چند لے

سے سرزد ہوئی، میں کیا کوئی نہیں کہہ سکتا کہ مجھ کو آپ کے ساتھ نسبت فرزندگی باقی رہی۔ پس نہ تو یہ خط خط ہے، اور نہ بیٹے کی طرف سے ہے، اور نہ باپ کے نام ہے۔ بلکہ یہ معذرت نامہ ہے، عرضی اعتراف ہے، توبہ کا وثیقہ اور استغفار کی دستاویز، نہامت کا اقرار اور حاجت مندی کا اظہار ہے، گنہ گار، روسیاء و شرم سار، ظالم، جفا کا، تیر روزگار کلیم کی طرف سے، صاحب کرم عمیم و خلق عظیم، بردبار و حلیم، رؤف و رحیم، محسن و لی نعمت، مہربان سراپا شفقت، نیکو کار، کم آزار، خیر خواہ بلا اشتباہ کے نام۔ ہر چند میری رسوائی یہاں تک پہنچی کہ جب سے مردود و مطرود ہوا، طرح طرح کی خرابیوں میں مبتلا اور انواع و اقسام کی ذلتوں میں گرفتار ہوں، لیکن یہ سمجھنا کہ میں نے جیسا کیا ویسا پایا ہے جا اور غلط ہے، کہ کیا ہزار تو پایا ایک، کیا من تو بھگنا چھٹانک۔ بلکہ ایک اور چھٹانک بھی نہیں، حاشا نہیں، زینہار نہیں۔ ہر چند میں معذرت کرتا ہوں

۱۵ ڈوبتا ہوا آدمی تنکے کا سہارا پکڑتا ہے۔

۱۶ چند نیک ناموں کو بدنام کرنے والا۔ ننگ خاندان

اور جو کچھ میرے دل میں ہے وہ کہیں زیادہ ہے اُس سے جو عبارت میں ہے لیکن خود مجھ کو اپنی توبہ سے تشفی اور ندامت سے تسلی نہیں، اس واسطے کہ میری توبہ درماتگی کی توبہ اور ندامت حالت ابتلا کی ندامت ہے۔ تو طیبہ برطرف، تمہیں بکھینو۔ نہ مجھ کو توبہ پر تکیہ، نہ ندامت پر ناز۔ خدا کو، جس کا میں آپ سے بڑھ کر گنہگار ہوں، اپنا شفیع قرار دیتا ہوں، ع: اور دیکھتا ہوں تا کرم اوچھا کند۔ وَالْكَافِرِينَ الْغَيْظَ وَالْعَافِينَ عَنِ النَّاسِ وَاللَّهُ يُحِبُّ الْمُحْسِنِينَ۔

قطعہ

شاہ از کرم بر من درویش نگر
بر حال من خستہ و دلریش نگر
ہر چند نیم لائق بخشش تو
بر من منگر بر کرم خویش نگر ۵۲۹

علیم کسی پادری سے ایک مذہبی کتاب لے آیا تھا۔ اُس میں اتفاق سے ایک جملہ مجھ کو نظر پڑا اور پسند آیا۔ وہ یہ تھا کہ توبہ رٹ ہے اور گناہ پنسل کی تحریر۔ پس جب کہ توبہ و ندامت نے مجھ کو آلودگی گناہ سے پاک کر دیا تو پھر میں آپ کا بر خور دار ہوں اور آپ میرے والد بزرگوار، مجھ کو آپ سے ہر طرح کا دعویٰ اور آپ کو مجھ سے ہر قسم کی توقع۔ سات سو کے عوض میں اس وقت میری جان پر بنی ہے۔ آپ مجھ کو اگر اللہ، صدقہ، زکوٰۃ، خیرات جان کرنے دیں تو قرض حسنہ دیں۔ قیبری کے چھڑانے، غلام کے آزاد کرنے کا ثواب آپ پر مخفی نہیں ہے۔ اگر روپیہ کل تک نہیں آیا تو میری زندگی دُشوار

۵۲۸ غصے کے ضبط کرنے والے اور لوگوں سے درگزر کرنے والے اور اللہ نیکو کاروں کو دوست رکھتا ہے۔

۵۲۹ اے بادشاہ، تو مجھ فقر کو کرم کی نگاہ سے دیکھ۔ میں زخمی دل اور خستہ حال ہوں، میری حالت پر نظر ڈال۔

اگرچہ میں تیری بخشش کے لائق نہیں ہوں، لیکن تو مجھے نہ دیکھ بلکہ اپنے کرم پر نگاہ کر۔

ہے۔

کلیم شاعر تو تھا ہی باتوں کا جادو بنانے کی اس نے یہاں تک مشق بہم پہنچائی تھی کہ اس کے جھوٹے ڈھکوسلوں پر تمام مجلس کو وجد ہوتا تھا۔ باپ کے لئے اس نے تو بے ریائی کا ایسا مضمون سوچا کہ اس کا خط گویا سات سو روپیہ کی درستی ہنڈی تھی۔ جانے کی دیر تھی۔ لیکن مشکل یہ درپیش تھی کہ قاصد نہیں، نامہ بر نہیں، خط جائے تو کیسے جائے ہانسی حصار کی طرف کا ایک سپاہی کچھ حرف آشنا سا تھا، اور جب اس کو پہرے وغیرہ سے فراغت ہوتی تو وہ قصہ شام روم و سپاہی زاوہ، بنجارہ نامہ، کنز المصلیٰ منظوم، اس قسم کے اردو رسالے، نثر کو پریشان لٹے، نظم کو ناموزوں کر کے اپنی کرخت سنگاخ بولی میں پڑھا کرتا تھا۔ کلیم کو شاعری کے ذریعے سے اس سپاہی کے ساتھ تعارف پیدا کر لینا کچھ دشوار نہ تھا۔ منت سماجت سے کلیم نے اس کو خط پہنچا دینے پر آمادہ کیا اور اجرت یہ بٹھہری کہ کلیم، اس کے اور اس کے دو بیٹوں کے نام کے صحیح بناد نام ان کم بختوں کے، اتفاق سے ایسے ٹیڑھے تھے کہ بیچارہ کلیم بہتیرا غور کرتا تھا، کسی ڈھب سے نہیں کھتے تھے۔ اور واقع میں نتھے خاں، جمن خاں، بدھو خاں کے ناموں کے صحیح کوئی کہے تو کیا کہے۔ اس پر خرابی یہ کہ نتھے خاں، جاہل کندہ ناتراش، پسند کرنے والا سخن فہم۔ کلیم بہتر سے بہتر صحیح کہہ کر لے جاتا، وہ سن کر ہنس دیتا اور کہتا کہ بھائی جی، یہ تو کھٹیک نہیں بیٹھا۔ بڑی بڑی خرابیوں سے کوئی چھ سات دن میں کلیم نے نتھے خاں کی فرمائش پوری کی۔

۱۳۵ حصار، مشرقی پنجاب (بھارت) میں ایک شہر ہے۔ ہانسی، اس کے نواح میں ایک قصبہ۔ توجہ قربت دونوں کے نام عموماً ایک ساتھ لے جاتے ہیں۔

۱۳۵ یہاں لطف یہ ہے کہ نثر کے لغوی معنی بھی پراگندہ دپریشان کے ہیں۔ قصہ شاہ روم نثر میں ہے۔ بنجارہ نامہ نظیر اکبر آبادی کی مشہور نظم ہے۔ کنز المصلیٰ، ایک رسالہ جس میں نماز کے مسائل نظم کئے گئے ہیں۔

غرض کلیم کا خط باپ تک پہنچا۔ وہ اس طرح کی طلب نہ تھی کہ اس میں امروز و فردا کی گنجائش ہو۔ تصوح نے خط پڑھتے کے ساتھ، ساتوں کے ساتوں سو روپے بے عذر گن دیئے۔ کلیم اس مرتبہ بھی باپ سے نہ چوکا۔ ضرورت تھی پانسو کی اور منگوائے سات سو۔ پانسو دے کر تورہائی پانی۔ باقی بچے دو سو، اس میں کھڑے کھڑے سامان سفر درست کر اسی وقت دولت آباد کا راستہ لیا۔

فصل یازدہم

کلیم نوکری کی جستجو میں دولت آباد گیا اور فوج میں بھرتی ہو گیا، لڑائی میں زخمی ہوا اور مردوں کی طرح چار کہاڑوں پر لے کر دہلی آیا۔

یہ ایک چھوٹی سی ہندوستانی ریاست ہے۔ البتہ کوئی پانچ چھ لاکھ روپیہ سال حاصل اس میں ہو سکتا تھا۔ لیکن ایک نوجوان نا تجربہ کار مندر نشین ہوا۔ خوشامدی، صلاح کار، پختے مصاحب، موقع پا کر جمع ہوئے اور دولت آباد کو چھوٹا لکھنؤ بنا دیا۔ جہاں جہاں اس مذاق کے لوگ تھے سب کو فری میسن کی طرح ریاست دولت آباد کے حالات معلوم تھے۔ کلیم بھی سن سن کر دولت آباد کا ایسا مشتاق تھا، جیسے زاہد مرتاض جنت کا۔

غرض کلیم دو منزلہ طے کرتا ہوا دولت آباد پہنچا اور قبل اس کے کہ کسی سے تعارف

۱۔ نوابی عہد کے لکھنؤ کی طرح ارباب نشاط کے طلئے اور عیش و طرب کے سامان فراہم ہو گئے۔
 ۲۔ ایک خفیہ انجمن جس کے ارکان تفریح و تئیش اور باہمی امداد کی غرض سے متحد ہوتے ہیں۔ مطلب یہ کہ جس طرح اس جماعت کے افراد ایک دوسرے کے حالات سے آگاہ ہوتے ہیں، اسی طرح جہاں کہیں عیش پسند لوگ تھے، سب یہاں کے حالات سے واقف تھے۔ ۳۔ ایک دن میں دو دو منزلیں طے کرتا ہوا منزل کی تعین میں اختلاف ہے۔ عموماً ایک منزل کی مسافت پچیس میل ہوتی تھی۔

پیدا کرے، اس نے اپنا سامان ظاہر درست کر بچھا کر ایک مرتبہ سرائے میں امیری ٹھاٹھ لگا دیئے۔ مدح رئیس میں قصیدہ تو اس نے سفر ہی میں کہنا شروع کر دیا تھا۔ صرف عرض حال اور قطعہ دعائیہ باقی تھا۔ جلدی جلدی تمام کر، اسی قصیدے کو ذریعہ تقریب قرار دے، در دولت پر جا کر حاضر ہوا۔ مگر شامت اعمال اور باپ کی ناخوشی کا وبال، اس کی کوئی تدبیر کارگر نہیں ہونے دیتا تھا۔ اس کے دولت آباد پہنچنے سے چند روز پہلے یہاں بساط اُلٹ چکی تھی۔ بد نظمی ریاست کی خبریں صاحب رزیڈنٹ کو پہنچیں، اور انھوں نے بہ ذات خاص دولت آباد پہنچ کر رئیس سے کل اختیارات متنزع کر، امور ریاست کا اہتمام ایک کمیٹی کو تفویض کیا، جس میں ریاست کے چند قدیم نمک خوار تھے، کہ وہ رئیس کی بے اعتدالیاں دیکھ کر ترک خدمت کر کے گھر بیٹھ رہے تھے۔ اور اس کمیٹی کے میجر مجلس، انتظام الدولہ مدبر الملک نواب بیدار دل خاں بہادر، والی عافیت نگر، قرار دیئے گئے، کہ وہ رشتے میں رئیس دولت آباد کے ماموں بھی تھے اور ان کا حسن انتظام ان اطراف میں ضرب المثل تھا۔ اور خود صاحب رزیڈنٹ بہادر بھی بلاناغہ ماہ بہ ماہ اپنی شرکت سے کمیٹی کی ابر و افزائی کیا کرتے تھے۔ رئیس کو مصارف ضروری کے لئے کمیٹی سے دست برداشتی کچھ روپیہ ملتا تھا۔ با بکار مصاحب ایک ایک کر کے نکالے جا چکے تھے۔ غرض جس چاٹ پر کلیم دوڑا آیا تھا وہ بات اب باقی نہ تھی۔

ناواقفیت کی وجہ سے کلیم نے اطلاع کرائی تو فوراً قاصد کی طرح طلبی آئی۔ یہ تو اس توقع سے خوشی خوشی اندر گیا کہ بانکے ٹیڑھے، رنگیلے سھیلے، وضع دار لوگ دیکھنے میں آئیں گے مگر جا کر دیکھتا ہے تو بڑے بڑے ریشٹائل مولوی، پگڑا اور عامے باندھے

سہ تشبیب، گریز اور مدح کے بعد قصیدے کے آخری دو اجزاء

سہ نذیر احمد کے ناولوں میں افراد، مقامات بلکہ گلی کوچوں کے ناموں میں بھی کسی نہ کسی وصف خاص کی رعایت ملحوظ ہوتی ہے۔ یہاں بھی سارے نام اور خطابات صفاتی ہیں۔ سہ ہاتھ کھینچتے ہوئے یعنی بہ کفایت، قدرے قلیل۔ سہ فرشتوں کے ناموں (مثلاً عزرائیل، اسرافیل، میکائیل وغیرہ) کے دزن پر از رہ مسخریہ لفظ تراشا گیا ہے۔ مراد لمبی لمبی دار طھیوں والے۔

بیٹھے ہیں۔ کوئی درس دے رہا ہے، کوئی کتاب دیکھ رہا ہے کوئی اور اد میں مصروف ہے
اندر قدم رکھتے ہی کلیم نے یہ بڑبڑاہے مطلع پڑھا۔

جاتے تھے جستجوئے بت خانہ و صنم میں

بہکے توجھا کے نکلے ہم بھی کہاں حرم میں

مولویوں کی شکل دیکھ کر قریب تھا کہ کلیم اس طرح بھاگ کھڑا ہو جیسے لاجول سے شیطان
مگر اس کو خیال ہوا کہ امیروں کے کارخانے ہیں، عجب کیا ہے کہ یہ کوئی خانقاہ ہو۔ ع:
مسجد کے زیر سایہ خراباں چاہیے

چلو ذرا حال تو دریافت کریں۔ بارے قریب جا کر اس نے ایک پیر مرد کو ”مجرا عرض کرتا ہوں“
کہہ کر اپنی طرف متوجہ کیا۔

لفظ ”مجرا“ سن کر ان حضرت کے کان کھڑے ہوئے اور فوراً آنکھ سے عینک اتار
سیدھے ہو کر کلیم کو دیکھنے لگے۔ تب اس نے زائد از رکوع جھک کر ان کو سلام کیا، یعنی اپنا
مجرا دکھایا۔ اس بزرگ نے فرمایا۔ ”وعلیکم السلام ورحمة اللہ وبرکاتہ۔ من
آین أنت فی ارفالک احسن اللہ بحالک ۹۔“

کلیم: ”حضرت قبلہ میں فہم عربی سے قاصر ہوں“

مولوی صاحب: ”کہاں سے اتفاق مجھی ہوا؟“

کلیم: ”دہلی سے“

مولوی صاحب: ”تقریب؟“

۹۔ لکھنؤ میں، درباری تہذیب کے اثر سے، ایک مدت تک سلام کا یہ طریقہ رائج رہا کہ شرفاء، اسلام علیکم
کہنے کے بجائے ”تسلیمات عرض ہے“ یا ”مجرا عرض کرتا ہوں“ کہتے تھے اور جھک کر تین فرشی سلام کرتے تھے
پھر مجرے کا رواج اٹھ گیا، لیکن قدرے جھک کر تین مرتبہ ہاتھ ہلانے اور آداب یا تسلیمات عرض کرنے
کا، انازات تک باقی رہ گیا۔

۱۰۔ تم ٹکٹے ہوئے کہاں سے آتے ہو؟ خدا تمہارے حال پر رحم کرے۔

کلیم: "امتحان نجات اور آزمائش نصیب"

مولوی صاحب: "علم و عمل"

کلیم: "مدحت طرازی اربابِ دول"

مولوی صاحب: "غرض و غایت"

کلیم: "تحصیل جاہ و ثروت"

تب اس بزرگ نے مختصر طور پر کلیم کو وہاں کے حالات سے مطلع کر دیا اور کہا کہ
رئیس لائٹس محض ہے، وہ بھی لائٹس پر مشتمل نہیں بلکہ بشرط لائٹس۔ اور بے اجازت
خاص حضرت مولانا صدر اعظم کے کسی کو اس تک پہنچنے کا امکان نہیں۔

کلیم: "صدر اعظم صاحب کہاں تشریف رکھتے ہیں؟"

مولوی صاحب: "دیکھو یہیں کہیں ہوں گے"

کلیم: "ان کی شناخت؟"

مولوی صاحب: "سَيِّمَاهُم فِي وُجُوهِهِمْ مِّنْ اٰثَرِ السُّجُوْدِ"

کلیم: "میں نہیں سمجھتا"

مولوی صاحب: "ایک بڑھے منحنی سے آدمی ہیں۔ نیلی لنگی اوڑھے ہوئے"

حجرہ شمالی کے صحن میں طلبہ کو درس دے رہے ہوں گے، یا فصل خصومات میں مفروض

ہوں گے"

کلیم: "ان کو کیا خدمت سپرد ہے؟"

مولوی صاحب: "جیسے حرف نداء لفظ ادعوا لہ کا قائم مقام ہوتا"

۱۵ یہ اشارہ ہے منطق کے ایک مشکل مسئلے کی طرف۔

۱۵ ان کا حلیہ یہ ہے کہ پیشانی پر سجدے کے گھٹے پڑے ہیں (قرآن مجید کی سورہ الفتح (۲۸): آیت ۲۹

کا ایک ٹکڑا جہاں صحابہ کرام کے اوصاف بیان کئے گئے ہیں۔ مرتب) ۱۵ خصومات، خصومت کی جمع یعنی

عداوت، دشمنی، جھگڑا، فصل خصومات یعنی جھگڑے یا مقدمے طے کرنا ۱۵ یہ ایک علم نحو کا مسئلہ ہے۔

ہے، اسی طرح مولانا صاحب ادا م اللہ فیوضہم نائب الرئیس ہیں“

کلیم: ”میں ان کی خدمت میں جاسکتا ہوں؟“

مولوی: ”لابأس بہہ۔“

غرض کلیم صدر اعظم کی خدمت میں گیا تو وہ اس کی نظر میں کچھ بھی نہ چھے۔ یہ سمجھا تھا کہ وزیر اعظم اور نائب الرئیس ہیں تو بڑے کروفے کے ساتھ ہوں گے۔ وہاں جا کر دیکھا کہ ولایتی نما ایک بڑھے سے مولوی ہیں، وارثت کا ایک جھگڑا ان کے روبرو درپیش ہے اور بیٹھے اپنے ہاتھ سے حساب مناسخہ لگا رہے ہیں۔ کلیم کو ایک اجنبی صورت دیکھ کر انھوں نے بیٹھنے کا اشارہ کیا اور کہا کہ ان لوگوں سے فارغ ہوں تو آپ سے بات کروں جب تک مقدمہ پیش رہا، کلیم غور سے دیکھتا اور سنتا رہا۔ مولوی صاحب بلا کی ٹوسکا فیلا کر رہے تھے۔ تب تو کلیم نے سمجھا کہ واقع میں یہ شخص بڑی پائے گاہ کا آدمی ہے اور منصب وزارت کے قابل ہے۔ بارے جب مقدمہ طے ہو چکا تو صدر اعظم صاحب کلیم کی طرف مخاطب ہوئے کہ ہاں حضرت فرمائیے۔

کلیم: ”بندہ ایک غریب الوطن ہے۔ رئیس کی جو دو سخا کا شہرہ سن کر مدت سے مشتاق تھا۔ یہ حال ہے، باقی میری صورت سوال ہے“

صدر اعظم: ”آپ کی سماعت صحیح لیکن اگرچہ جو دو صفت محمود ہے مگر اعتدال شرط ہے۔ شامت اسرار سے غنی باقی نہ رہا۔ فرنگیوں نے حفظ ریاست کی نظر سے رئیس کو ممنوع التصرفات، مسلوب الاختیارات کر رکھا ہے لہ“

۱۵ خدا ان کے فیض کو ہمیشہ قائم رکھے۔ ۱۵ کوئی مضائقہ نہیں۔

۱۶ مطلب: آپ نے جو کچھ سنا درست ہے۔ اگرچہ سخاوت ایک پسندیدہ وصف ہے لیکن کوئی خوبی جب حد سے گزر جائے تو برائی بن جاتی ہے۔ اس لئے ہر بات میں اعتدال قائم رکھنا ضروری ہے۔ فضول خرچی کی نحوست سے دولت باقی نہ رہی۔ انگریزوں نے ریاست کو محفوظ رکھنے کے خیال سے والی ریاست کو بیدخل کر دیا اور اس کے اختیارات چھین لئے ہیں۔

کلیم: ”میں طالب گنجینہ نہیں، سائل خزینہ۔“

صدف کو چاہیے کیا ایک قطرہ چشمہٴ یم سے

بجھالیتا ہے اپنی پیاس کام غنچہٴ یم سے

کلیم نے اس طرح کرک کر بے دھڑک شعر پڑھا کہ تمام حاضرین اس کی یہ حرکت خارج از سیاق ادب دیکھ کر متعجب ہوئے۔ صدر اعظم صاحب کا منصب، ان کا علم و فضل اور ان کی پیری اور وہ ہیبت جو ان کی تہذیب کو لازم تھی، یعنی صدر اعظم کی حالت مجموعی اور اس سے قطع نظر خود کلیم کی حالت، اس کی مقتضی تھی کہ وہ پاس ادب ملحوظ رکھتا۔ مگر وہ ایسی ہی بے باکی کو ہنر لسانی اور صفت حاضر جو ابی سمجھتا تھا۔ شعر اس کا تکیہ کلام تھا۔ بات کہتا تو مقفی، کلام کرتا تو موزوں، گفتگوئے روزمرہ میں بھی اس کی یہی کیفیت تھی اور جو کوئی کبھی اس کو ٹوکتا تو وہ جواب دیتا کہ ع:

شاعری تو شعار ہے اپنا

کلیم کو صدر اعظم کے حضور بے باکانہ شعر پڑھتے ہوئے دیکھ کر لوگوں کو حیرت ہوئی۔ لیکن جو امر ان کی حیرت کا موجب تھا، وہی ان کو کلیم کے روکنے اور باز رکھنے سے بھی مانع تھا، یعنی صدر اعظم صاحب کی ہیبت۔ لوگوں سے زیادہ صدر اعظم صاحب کو حیرت ہوئی ہوگی مگر ان کی تہذیب اس درجے کی تھی کہ انہوں نے کلیم کو نظر سمجھ کر بھی تو نہیں دیکھا، اظہارِ ناخوشی و ناپسندیدگی تو بڑی بات ہے۔

صدر اعظم: ”رئیس سے تو توقع عبث ہے۔ مگر انتظام جدید درپیش ہے۔“

اگر میں سمجھوں کہ کوئی خدمت آپ انجام دے سکیں گے تو انشاء اللہ مجلس شوریٰ میں، جس کو لوگ کمیٹی منظم ریاست کہتے ہیں، آپ کے استحقاق پیش کر دیئے جائیں گے اور غالب ہے کہ کوئی خدمت آپ کو مفوض ہو جائے۔ متعدد مناصب خالی ہیں،

خصوصاً انتظام فوج داری حدود ریاست میں۔“

کلیم: ”چندے حضور مجھ کو اپنی خدمت خاص میں رکھیں اور اس نالائق کی

ہنرمندی اور بے ہنری حضور پر منکشف ہو جائے، تو پھر جس خدمت کے لئے ارشاد

ہوگا بسرو چشم اس کو بجالائے گا، اگرچہ خدمت فوجداری ہی کیوں نہ ہو۔

طالب ہوں علم کا کہ علم سے ہے ہم رقم

نیز و سمجھ کے لیتا ہوں میں ہاتھ میں قلم

صدر اعظم: ”فرنگیوں نے جو انتظام کیا ہے وہ ایسی تنگ ورزی کے ساتھ کیا ہے کہ اس میں بہت تھوڑی گنجائش ہے۔ پس قبل اس کے کہ میں آپ کو اپنے پاس کی کوئی خدمت دون مجھ کو معلوم ہونا چاہیے کہ آپ کس کام کی انجام دہی پر قدرت رکھتے ہیں“

کلیم: ”بقول غالب۔

آج مجھ سا نہیں زمانے میں

شاعر نغز گو و خوش گفتار“

صدر اعظم: ”لیکن انتظام جدید کے مطابق ریاست میں کوئی خدمت شاعری باقی نہیں“

کلیم: ”گر سخن گو نہیں تو خاک نہیں

سلطنت ہے عروس بے زینت“

صدر اعظم: ”جو کچھ آپ سمجھیں“

کلیم: ”لیکن ریاست پر کیا منحصر ہے، حضور بھی تو وزیر اعظم اور نائب رئیس

ہیں۔ آپ کی سرکار میں کیا کمی ہے؟ بعد از خدا بزرگ توئی قصہ مختصر“

صدر اعظم: ”نَعُوذُ بِاللّٰهِ الْمَلِئَانِ مِنْ آفَاتِ اللِّسَانِ الْكَلْبِ مِیْنِ بَحَارِہ

نام کانائب رئیس اور وزیر ہوں، ورنہ فی الحقیقت ایک ذرہ حقیر ہوں“

کلیم: ”یہ حضور کا کسر نفس ہے۔ بقول ظہوری:

سر خدمت برآستان دارد پائے رفعت برآسماں دارد

۱۸ خدا اپنے کرم سے آفات زبان سے بچائے۔

۱۹ اگرچہ (ایک ادنیٰ غلام کی طرح) وہ چوکھٹ پر سر جھکائے رہتا ہے (لیکن اس کا مرتبہ یہ ہے کہ اس

کا پاؤں بلندی سے آسمان پر ہے۔

میں بھی اس بلا دور دست اور دیار اجنبی میں اتفاق سے آنکلا ہوں اور میں دیکھتا ہوں تو آپ کی سرکار با اقتدار میں ایک شاعر کی ضرورت بھی ہے، جو آپ کے محامد اوصاف کو متہر کر کے خیر خواہان دولت کو راسخ العقیدت اور دشمنان روسیاء کو مبتلائے ہیبت کرتا رہے۔“

صدر اعظم: ”یہ آپ کی کریم النفسی ہے ورنہ ”من آنم کہ من دانم“ مجھ کو اگر ضرورت ہے تو ایسے شخص کی ہے جو مجھ کو میرے عیوب پر مطلع کیا کرے۔“

کلیم: ”اگر مدح و ستائش پسند نہیں ہے تو بندہ وصل و ہجرت و شوق و انتظا و ناز و نیاز و واسوخت و رباعی و تاریخ و سجع و چھیستان و معاملہ بندی و تضمین و محاکمہ و رزم و بزم و تشبیہ و استعارات و تجنیس و تمثیلات و سراپا، ہر طرح کے مضامین پر قادر ہے۔ جو طرز مرغوب طبع ہو اسی میں طبع آزمائی کرے گا۔

رکھتا اگر چہ عیب تعلی سے عار ہوں

بس معتمد ہوں منتخب روزگار ہوں“

صدر اعظم: ”آپ کے ہنرمند بے نظیر بے مانند ہوتے میں شک نہیں لیکن افسوس ہے کہ مجھ کو اس فن کی طرف رغبت نہیں۔“

کلیم: ”حضور جیسے عالم با کمال کا ایسے فن شریف سے (ع) کہ ہم حظ نفس ست و ہم قوت روح، رغبت نہ رکھنا (ع) میری قسمت کی نارسائی ہے۔“

صدر اعظم: ”اگرچہ میں اپنے نفس میں انواع و اقسام کی خباثتیں پاتا ہوں۔ لیکن خداوند کریم کا اتنا شکر گزار ہوں کہ اب تو خیر ایسی باتوں سے محترز رہنے کی میری عمر ہی ہے، غنفلوان شباب میں بھی خدا کے فضل سے میں ایسی باتوں کو نہایت ناپسند کرتا تھا۔“

۱۹ یہاں شاعری کی مختلف اصناف اور موضوعات و مضامین گنائے گئے ہیں۔

۲۰ جو نفس کے لئے باعث لذت بھی ہے اور روح کی غذا بھی۔

کلیم: ع۔ "سبب کیا وجہ کیا موجب جہت کیا؟"

صدر اعظم: "جہاں تک میں سمجھتا ہوں ایسے مضامین میں اشتغال و انہماک رکھنے سے ذہول و غفلت، استخفاف معصیت، استخسان لہو و لہب، اختیار مال یعنی^۱ کے سوائے کچھ اور بھی حاصل ہے؟"

کلیم: "اب اس خصوص میں کچھ عرض کرنا سوء ادب ہے۔ وہی خدمت فوجداری مجھ کو تفویض فرمائی جائے۔"

صدر اعظم: "مجھ کو کچھ غدر نہیں۔ مگر آپ مجھ سے استشارہ کریں تو بہ حکم المستشار موتہن^۲ میں صلاح نہیں دے سکتا۔ اس واسطے کہ رئیس کے ضعف حکومت نے ان ٹھا کروں جو مستقر الریاست سے دور رہتے ہیں، ایسا عسیر الانقیاد کر دیا ہے کہ کوئی قسط بے جنگ و جدال وصول نہیں ہوتی اور ملازمان فوجداری کو ہمیشہ ان کے ساتھ معرکہ آرائی کرنی پڑتی ہے۔ آپ کے ذمے ریاست کے حقوق سوابق نعمت ثابت نہیں۔ کیا ضرورت ہے کہ ابتداءً ایسی خطرناک خدمت اختیار کی جائے؟"

کلیم: "حالت اضطرار کو کیا کیا جائے؟"

صدر اعظم: "اگر اضطرار ہے تو بیس روپیہ ماہانہ کا جمع خرچ نوٹس داخل، ایک منصب جدید ہونے والا ہے، چندے آپ اس پر قناعت کریں۔ میرے نزدیک کنج عافیت کے یہ بیس، فوجداری کے پچاس پر ترجیح رکھتے ہیں؟"

کلیم: "یہ حضور کی مسافر نوازی ہے لیکن بندہ اس خدمت سے معاف رکھا جائے"

ع: ہر کسے را بہر کارے ساختند^۳

یہ کچھ لالہ بھائیوں ہی کو زیبا ہے^۴

۱۔ فضول اور لغو باتوں کو اختیار کرنا ۲۔ صلاح کارا مانت دار ہوتا ہے

۳۔ ہر شخص کو کسی خاص کام کے لئے پیدا کیا گیا ہے

۴۔ لالہ بھائیوں سے ہندوؤں کے دو فرقے، نیے اور کائستھ مراد ہیں۔ کائستھوں میں بھی بیسوں کی طرح

لالہ کالقب راج ہے۔ منلوں کے زمانے سے کائستھوں کا آباؤ پیشہ منشی گری (یعنی کلر کی) رہا ہے

صدر اعظم: ”میں اتنا مال لالچت پھر آپ سے کہتا ہوں کہ جس خدمت کے آپ
خواستگار ہیں فی نفسہ، خصوصاً اس وقت میں، محل خطر ہے“

کلیم: ع، ”از خطر نیندیشد ہر کہ تمیش عالی ست ۲۶“

صدر اعظم: ”اچھا تو آپ مال کار کی نسبت تامل صحیح کر لیجئے، پھر دیکھا جائے

گا“

غرض کلیم، صدر اعظم سے رخصت ہو کر اپنی جگہ واپس آیا، مگر حصول مطلب سے
مایوس، صدر اعظم سے بد عقیدت۔ یہاں سرائے میں بعض لوگوں نے اس سے صدر اعظم
کی ملاقات کی کیفیت پوچھی تو اس نے نہایت حقارت سے کہا: ”اجی بس، شعر عالم بالا
معلوم شد۔ آواز دھل از دور۔ چون دم برداشتہ مادہ خمر بر آئدک۔ کوڑ منغر، جس
بے روح، جماد بے حس، افسردہ، دل مردہ۔ ع:

سگ نشیند بجائے گیپانی ۲۸

زمانہ ناہنجار کے انقلاب دیکھیے، ابوان ریاست کیا ہے، فچپوری کی مسجد ہے ۲۹

اگرچہ کلیم کو ایسی دل برداشتگی بہم پہنچی تھی کہ وہ کسی طرح ایسی ریاست کی نوکری
پسند نہیں کرتا تھا، مگر مجبوری یہ تھی کہ اس کے پاس آنا خرچ نہیں تھا کہ کسی دوسری
جگہ کا قصد کرے۔ حاجت اس کو صدر اعظم کے پاس جانے پر مجبور کرتی تھی، مگر مخالفت
رائے اس کو مانع ہوتی تھی۔ یہاں تک کہ اسی حیص بیص میں پورے دس دن گزر گئے

۲۵ حجت تمام کرنے یا بحث ختم کرنے کے لئے۔

۲۶ جو بلند ہمت ہوتا ہے وہ خطرے کا خیال نہیں کرتا۔

۲۷ یہاں فارسی کی تین اشعار یکے بعد دیگرے نقل کی گئی ہیں۔ ترجمہ: عالم بالا کی حقیقت معلوم ہوگی کہ وہاں
کوئی شعر فہمی کا مذاق نہیں رکھتا۔ دور کے ڈھول سہانے جب دم اٹھایا تو گدھنی نکلی۔

۲۸ گیپا فروش کی جگہ کتا بیٹھا ہوا ہے۔ گیپا ایک قسم کے پلاڈ کو کہتے ہیں،

۲۹ دہلی میں لاہوری دروازے کے قریب ایک مسجد جہاں ایک مشہور دینی درس گاہ قائم تھی۔

اور کمیٹی منتظم ریاست کے انعقاد کا وقت آہنچا، لیکن اس بندہ خدا نے صدر اعظم کی طرف رخ نہ کیا۔ بارے یکا یک نہیں معلوم کیا خیال اس کے دل میں آیا کہ سپاہیازلباس پہن، ہتھیار لگا، مونچھوں پر تاؤ دے، خدمت فوجداری میں امیدوار بن کر کمیٹی کے روبرو جا کھڑا ہوا۔ آدمی تھا ماشاء اللہ وجیبہ اور اس پر لسان، ایک دم سے فوج میں کپتان مقرر ہو گیا۔

شاعروں کو ایک ٹھکانہ یہ ہوتی ہے کہ اکثر خود پسند ہوتے ہیں، کیونکہ ہمیشہ تعریف و آفرین اور داد و تحسین کے امیدوار رہتے ہیں۔ کلیم بھی اس مرض میں مبتلا تھا۔ اب جو اس کو دفعتاً منصب کپتانی مل گیا تو اس کی نخوت کو تاؤ مزید پہنچی۔ بقول میر، ع:

سمند ناز پہ اک اور تازیانہ ہوا

جب دیکھو، اردلی میں دس پندرہ سوار، شہر میں گھوڑے کداتے پھر رہے ہیں۔ چار پانچ مہینے کلیم نے بڑے چین سے گزارے۔ اور چونکہ باپ کو چھپڑنا منظور تھا، دہلی میں دوست آشناؤں کے پاس کپتان صاحب کے خط پر خط چلے آتے تھے یہاں تک کہ زور آور سنگھ، ایک ٹھا کرنے اپنے علاقے کی قسط وقت پر ادا نہ کی۔ تنگ طلبی ہوئی تو وہ پھر بیٹھا۔ اس کی سرکوبی کے واسطے دولت آباد سے فوج روانہ ہوئی۔ اس میں کلیم بھی تھا۔ جوانی کی عمر، نئی سی نوکری، مزاج میں بے باکی و تہور۔ پہلے ہی حملے میں میاں زخمی ہوئے تو کیسے سخت کہ دستم بخیر، گھٹنے کی چپنی پر گولی بیٹھی تو اندر ہی اندر بن ران تک تیر گئی۔ معلوم نہیں نسوں میں کس طرح کا تعلق خدا تعالیٰ نے رکھا ہے کہ ایک پاؤں کے مجروح ہونے سے سارے کا سارا دھڑ بے کار ہو گیا۔

قاعدہ فوج کے مطابق میدان جنگ سے لوتھ کو اٹھا کر دارالشفایں پہنچایا جراحیوں نے زخم کو دیکھا تو ایسا کاری پایا کہ فوراً پاؤں کا ٹنا لازم آیا۔ اگرچہ اس وقت تک جراحیوں نے پاؤں کو جان کا فدیہ تجویز کیا لیکن کلیم بے چارہ، ناز و نعمت کا پلا ہوا تھا، اس صدمہ کا متحمل نہ ہو سکا اور روز اس کی حالت ردی ہوتی گئی۔ تپ آنے لگی، زخم بگڑا، ناسو پڑے۔ اتنا بڑا ڈھو جوان، ایک ہی مہینے میں گھل گھل کر پلنگ سے لگ گیا۔ جب پاؤں

کی طرح اس کی زلیست کی اُمید متقطع ہو گئی تو ناچار لوگوں نے اس کو دہلی میں پہنچانے کی صلاح کی۔ اور یہ بھی خیال ہوا کہ گھر کے جانے کی مسرت اور تبدیل آب و ہوا کی فرحت سے عجب نہیں کہ اس کے دل کو تقویت پہنچے۔ صدر اعظم صاحب حسبہ اللہ متکفل مصارف ہوئے اور دولت آباد سے دہلی تک برابر کہا روں کی ڈاک بٹھی گئی۔

کلیم دہلی میں پہنچا تو راہ میں انیس بیس کا فرق اس کی حالت میں ہو گیا تھا، مگر ناتوانی اس درجے کی تھی کہ دن رات میں سات پہر بیہوشی میں گزرتے تھے۔ جب کہا روں نے اس کی ڈولی نصوح کے دروازے پر جا اتاری تو اس پر غشی طاری تھی۔ نصوح بالاخانہ پر مصروف عبادت تھا۔ پہلے زنان خانے میں خبر ہوئی۔ فہمیدہ بیتاب ہو کر بے حجاب باہر نکل آئی۔ جو پالکی کے پٹ کھول کر دیکھا تو بیٹے پر مردنی چھائی ہوئی تھی۔ اس طرح ہلک کر روئی کہ سننے والوں کے کلمے بل گئے۔ فہمیدہ نے اس بیقراری میں جو بین کئے، ان کے لکھنے سے پہلے قلم کا سینہ شوق ہے، اور چشم دوات سے اشک جاری ہیں۔ خلاصہ یہ کہ فہمیدہ کے قلق و اضطراب نے محلے میں حشر برپا کر دیا۔

اگرچہ نصوح گریہ و بکا کی آواز سن کر کھٹکا تھا مگر اس طرح کا مستقل مزاج، ضابط آدمی تھا کہ اسی ترتیل کے ساتھ معمولی تلاوت کو پورا کیا، اور اس کے بعد نیچے اتر کر پالکی کے پاس آیا۔ فہمیدہ کا رونا سن کر اور بیٹے کی ردی حالت دیکھ کر بے اختیار اس کی آنکھوں سے ٹپ ٹپ آنسو چلے آتے تھے اور بار بار ٹھنڈی سانسیں بھرتا تھا، مگر کچھ بولتا تھا نہ چالتا تھا۔ آدھ گھنٹے کامل اس کی یہی کیفیت رہی۔ اس کے بعد اس نے اپنے آنسو پونچھے اور کہا :- اِنَّا لِلّٰهِ وَاِنَّا اِلَيْهِ رَاجِعُونَ۔ لَا حَوْلَ وَلَا قُوَّةَ اِلَّا بِاللّٰهِ الْعَلِيِّ الْعَظِيمِ۔ اَنَّمَا اَشْكُو اَبْنِي وَحَزْنِي اِلَى اللّٰهِ۔ اَللّٰهُمَّ اَفْرِغْ عَلَيْنَا صَبْرًا وَثَبَّتْ اَقْدَامَنَا۔ اَللّٰهُمَّ هَوِّنْ عَلَيْنَا سَكَرَاتَهُ وَكَفِّرْ

نقد قلم کے نشکات کی شاعرانہ توجیہ کی ہے کہ شدت غم سے اس کا سینہ بھٹ گیا ہے اور روشنائی کو دوات کے آنسو قرار دیا ہے گویا وہ بھی اس غم میں اشک بار ہے۔

اس کے بعد نبی کی طرف مخاطب ہو کر کہا کہ میں تم کو رنج کرنے سے منع نہیں کرتا تمہارا رنج ایک اقتضائے طبیعت ہے کہ انسان اس میں مجبور ہے۔ لیکن مجھ کو تمہارا اضطراب دیکھ کر اس بات کا خوف ہوتا ہے کہ مبادا تمہارے خیالات منجر بہ کفران ۱۳ ہو جائیں۔ اگر مصیبت کے وقت انسان کے دل میں، نعوذ باللہ، بولے نارضا مندری بھی خداوند بے نیاز کی طرف سے پیدا ہو تو پھر کہیں اس کا ٹھکانا نہیں۔ **خَسِرَ الدُّنْيَا** **وَالْآخِرَةَ**۔ **ذَٰلِكَ هُوَ الْخَسِرَانِ** املین ۱۳ کیا ہم نئے آدمی اور یہ انوکھی مصیبت ہے؟ بزرگان دین پر اس سے کہیں زیادہ مصیبتیں نازل ہوئیں۔ زندہ دھکتی ہوئی آگ میں جھونک دئے گئے، سر پر آرے چلے، سولی چڑھے، قتل ہوئے، قید رہے۔ ماریں پڑیں، کوڑے سہے، گالیاں کھائیں، بیگاریں بھگتیں، ذلتیں اٹھائیں، رسوائیاں جھیلیں۔ مگر خدا ان کو جزائے خیر دے، کیسے سچے بندے تھے کہ رضا و تسلیم کے جبل متین کو ہاتھ سے نہ دیا۔ یہ کچھ مصیبت اور دل بردنہ جوئی حضرت ربوبیت۔ یہ کچھ ایذا اور زبان سپاس گزار منت۔ شکر کا مقام ہے کہ خداوند کریم نے ہمارے ضعف پر رحم

۱۳ ترجمہ: ہم اللہ کے ہیں اور اسی کی طرف لوٹ جانے والے ہیں۔ گناہ سے بچنا اور نیکی پر قدرت پانا، خدائے بزرگ دبر ترکی مدد کے بغیر نہیں ہو سکتا۔ میں تو اپنے رنج و غم کی فریاد خدا ہی سے کرتا ہوں۔ اے خدا ہم پر صبر کا مینہ برسا اور ہم کو ثابت قدم رکھنا اے خدا اس پر جان کنی آسان کر اور اس کے گناہوں کو اس سے جھاڑ ڈال۔ ۱۳ کفر کی حد تک نہ پہنچ جائیں۔

۱۳ سورہ الحج (۲۲) کی گیارہویں آیت میں اللہ تعالیٰ اُن لوگوں کا ذکر فرماتا ہے جو اللہ کی عبادت تو کرتے ہیں لیکن اُن کے دل کی یہ کیفیت ہوتی ہے گویا وہ کفر دایمان کی سرحد پر کھڑے ہیں جہاں آزمائشیں پڑیں وہ کفر کی طرف لڑھک گئے۔ اسی سلسلے میں یہ لکرا (خسر الدنیا.....) آیا ہے جس کا ترجمہ یہ ہے: (ایسا شخص اپنے طرز عمل سے دنیا اور آخرت دونوں کو کھو بیٹھا ہے اور یہ کھلا نقصان یا خسارہ ہے۔

فرما کر امتحان سخت میں مبتلا نہیں کیا۔ اگر بندہ صرف یسر و رفاہ کی حالت میں خدا سے راضی ہے اور تکلیف و اذیت میں شاک، تو وہ بندہ، بندہ خدا نہیں، بلکہ بندہ غرض اور مطلب پرست ہے۔ اے بی بی، رنج کرو لیکن صبر کے ساتھ اور مصیبت پر روؤ مگر شان عبودیت لئے ہوئے۔ دنیا میں جتنی ایذا اور جتنی نصیبت ہے، یاد ایش گناہ و وبال معصیت ہے۔ اسی واسطے توبہ و استغفار کو لکھا ہے کہ اس سے مشکلیں آسان ہوتی ہیں۔ سب سے بہتر ہمدردی جو ہم اس شخص کی اس تباہ حالت میں کر سکتے ہیں یہ ہے کہ ہم اس کے گناہوں کی معافی کے لئے خداوند کریم کے حضور میں بہ منت و جنت دعا کریں۔ یہ شخص، تم بھی اس بات کو تسلیم کرو گی، اپنے ہاتھوں اس نوبت کو پہنچا کہ جو اس کو دیکھے گا، بہ اقتضائے انسانیت تاسف کرے گا۔ میں تم سے سچ کہتا ہوں، تمام دنیا کا رحم، خدا کی رحمت کاملہ کے آگے ہزاروں لاکھوں حصہ بھی نہیں ہے۔ اگرچہ ہم لوگوں کے دیکھنے میں اس کی حالت ہی زبوں ہے لیکن کوئی شخص اس سے بڑھ کر خوش قسمت نہیں، اگر اس کی یہ تکلیفیں، عند اللہ، اس کے گناہوں کا کفارہ سمجھی جائیں۔

نصوح کے وعظ کا سحر حلال ایسا نہ تھا کہ کوئی اس کو سنے اور متاثر نہ ہو۔
فہمیدہ فوراً منہ پونچھ، سیڑھی ہو بیٹھی۔ اور اب میاں بی بی لگے آپس میں صلاح کرنے کہ کیا کیا جائے۔

نصوح: ”اس کو محلے کے شفا خانے میں پہنچا دینا چاہیے۔ ہر وقت ڈاکٹر کے پیش نظر رہے گا۔ مکان بہت پر فضا ہے، اس کی طبیعت کو بھی تفریح ہوگی“
فہمیدہ: ”ہے! اور میرا دل کیوں کر صبر کرے گا؟“
نصوح: ”تمہارا یہ کہنا بھی واجب مگر بیمار کی حالت ایسی رومی ہے کہ کسی وقت اس سے طبیب کا مفارقت کرنا مناسب نہیں“

۳۲ جادو حرام ہے لیکن کلام میں جو جادو ہے اسے کون حرام کہے گا؟ وہ تو بہر حال سحر حلال ہے۔

فہمیدہ: ”حکیم جی شوق سے آئیں جائیں، میں سدوری میں پردہ کئے بیٹھی رہوں گی“

نصوح: ”زخموں کا علاج کچھ ڈاکٹروں ہی سے خوب بن پڑتا ہے۔ یونانی طبیب تو اس کوچے سے محض نابلد ہیں۔ رہے جراح، ان کو دو چار مرہم ضرور معلوم ہیں مگر تشریح سے جیسے یونانی طبیب بے خبر، ویسے ہی جراح نادانف۔ بہتر ہوگا کہ اس کو نعیمہ کے گھر لے چلیں۔ سرکاری شفا خانہ بھی قریب ہے اور میاں عیسیٰ، کہ اس وقت ہندوستانی جراحوں میں اپنا ثانی نہیں رکھتے، دیوار بیچ ان کا گھر ہے“

فہمیدہ نے بھی اس صلاح کو پسند کیا اور کیسا سامان، کس کی تیاری، گھر کا گھر کلیم کی پالکی کے پیچھے پیچھے ہو لیا۔ یہاں سے کوئی چھ سات پیسے ڈولی نعیمہ کی سسرال تھی۔ کہا رول نے پالکی اٹھائی تو کہیں کاندھا تک نہیں بدلا، دھڑ نعیمہ کے گھر جا اتاری۔

یاد ہوگا کہ نعیمہ ماں سے لڑ کر، بے ملے، صالحہ کے ساتھ خالہ کے یہاں چلی گئی تھی پھر چار مہینے وہاں رہی۔ نیک لوگوں کے ساتھ رہنے کی برکت، خدا نے اس کو ہدایت دی اور وہ بھی نیک بن گئی:

سگ اصحاب کہف روزے چند
پئے نیکاں گرفت و مردم شدت

۳۵ تشریح سے مراد علم تشریح البدن۔

۳۶ اصحاب کہف کا کتا چند روز نیک لوگوں کے پیچھے پیچھے لگا رہا اور (ان کی صحبت کے اثر سے) آدمی کی طرح مہذب ہو گیا۔ سعدی کے اس شعر میں نیک صحبت کا اثر دکھایا گیا ہے۔ مردم شد میں غالباً اس روایت کی طرف اشارہ ہے کہ اصحاب کہف کے کتے کو بلغم بن بعور کا مادی پیکر عطا ہو گیا تھا لہذا وہ جنت میں جائے گا، اور بلغم جسے کتے کی شکل میں تبدیل کر دیا گیا تھا جنت سے محروم رہے گا،

نیک بنے پیچھے، ممکن نہ تھا کہ ماں باپ کی نارضا مندری گوارا کرتی۔ اُس نے
 ماں باپ کو شادا اور خدانے اُس کو اپنے گھر میں آباد کیا۔ انہیں کو سنسرال گئے دوسرا
 مہینہ تھا کہ کلیم کو چار کہا روں کے کندھے پر لا دکر اس کے گھر لے گئے۔ چونکہ نعیمہ
 کے گھر آباد ہونے کا تذکرہ آگیا، مناسب معلوم ہوتا ہے کہ پہلے نعیمہ کا حال لکھا
 جائے اور کلیم کو، جو دنیا میں اب مہمان چند روزہ ہے، پیچھے دیکھ لیا جائے گا۔

فصل دوازدہم

نعیمہ خالہ کے یہاں رہ کر خود بخود درست ہو گئی۔ اس نے
مال باپ سے اپنی خطا معاف کرائی اور خدانے اس کا
مدتوں کا اجر اہوا گھر بھرا آباد کیا۔ کلیم نے بہن کے گھر وفات
پائی۔ قصے کا خاتمہ۔

نعیمہ اور کلیم، اس اعتبار سے دونوں کی کچھ ایک ہی سی کیفیت تھی، کہ زیادہ عمر ہو جانے
کی وجہ سے عادتیں دونوں کی راسخ ہو چکی تھیں۔ بیابے ہوئے اور صاحب اولاد دونوں
تھے۔ کلیم کو بی بی سے کچھ انس نہ تھا تو نعیمہ کا شوہر سے بگاڑ تھا۔ نعیمہ اگرچہ کلیم کی طرح سب
میں بڑی نہ تھی مگر بڑی بیٹی تھی۔ لیکن پھر بھی کلیم نو لاد تھا تو نعیمہ اس کے مقابلے میں
سیا، بلکہ رانگا سمجھنا چاہیے۔ کلیم مرد تھا، قسی القلب، نعیمہ عورت، نرم دل۔ کلیم باہر کا
چلنے پھرنے والا، سیکڑوں آدمیوں سے تعارت، ہزاروں سے جان پہچان۔ نعیمہ بچاری
پردے کی رہنے والی۔ میل ملاپ سمجھو تو اور پیارا خلاص سمجھو تو، ماں، بہن، خالہ،
نانی، کنبے، کی عورتوں سے، وہ بھی گنتی کی۔ کلیم اور نعیمہ، دل دونوں کے بیمار تھے۔ لیکن
کلیم کے دل کو ذاتی روگ کے علاوہ صد ہا بیماریاں اس قسم کی تھیں جو متعدی کہلاتی ہیں
یعنی ایک سے اڑ کر دوسرے کو لگ جاتی ہیں۔ پس کلیم کے مزاج میں چند در چند خرابیاں
تھیں جو اس نے بُری صحبتوں میں بیٹھ کر اپنے پیچھے لگالی تھیں۔ نعیمہ میں جو کچھ بُرائی تھی،
وہ ماں باپ کے لاڈ پیار، علم کی ناداری اور عقل کی کوتاہی کی وجہ سے تھی۔ کلیم دلیر و

بے باک اور عیار و چالاک تھا۔ نعیمہ بیوقوف، بھولی اور ڈرپوک، دل کی بودی۔ کلیم کے سر پر ایک سخت بلا مسلط تھی یعنی اس کے جلیس و ہم نشین، اور نعیمہ اس سے بالکل محفوظ تھی۔ کلیم میں اس قسم کے یہودہ غیوب تھے جن میں آج کل کے کم بخت نوجوان شریف زادے کثرت سے بتلا پائے جاتے ہیں، یعنی عورتوں کی طرح درپے تزیین رہنا اور بناؤ سنگھار رکھنا۔ پھر دن چڑھے سوکراٹھے۔ ضرورتوں سے فارغ ہو کر آئیے کی تلاوت شروع ہوئی تو دوپہر کر دیا۔ اگرچہ رات کو مانگ اور پیوں کے لحاظ سے رومال باندھ کر اور سر کو الگ تھلگ رکھ کر سوئے تھے، مگر آئیے میں منہ دیکھا تو زلف کی پریشانی پر اس قدر تاسف کیا کہ سر اسحاق نیوٹن صاحب نے بھی اپنے اوراق کی ابتری پر اتنا فسوس نہ کیا ہوگا۔ بارے اگر اصلاح کا دن نہ ہوا تو گھنٹوں کی محنت میں، وہ بھی اپنے اکیلے کی نہیں، بال ٹھکانے لگے اور مانگ درست ہوئی، اور اگر کہیں اصلاح کا روز منحوس ہوا تو سارا دن گزر گیا۔ ایک وضع خاص پر سر جھکائے جھکائے گردن شل ہو گئی۔ داڑھی اور مونچھوں کے ترشولنے میں منہ کو لٹوہ مار گیا۔ حجام کی آنکھوں کے تلے اناہیرا آنے لگا مگر پھر بھی ان کا خط خاطر خواہ نہ بنا۔ کپڑے بدلنے کی نوبت پہنچی۔ ٹوپی قالب سے اتر کر آئی تو سر پیٹ لیا، مگر ایسی احتیاط سے کہ بال نہ جگڑیں۔ اس کے بعد انگر کھے کی چنٹ پر چسبے جیسے ہوئے۔ پھر تو ادھر انگر کھے کی آستینوں اور ادھر پانچامہ کی تنگ مہریوں کے ساتھ ہاتھ پائی شروع ہوئی۔ مشکل یہ آکر پڑی کہ کپڑا کشاکش کا متحمل نہیں، ذرا زور پڑا اور مسکا اور ہاتھ پاؤں کہتے ہیں کہ ہم ان چیونٹی کے بلوں میں گھسنے کے نہیں۔ حَتَّىٰ يَلِجَ الْجَمَلُ فِي سَمِّ الْخِيَاطِ ۗ بَارے کاغذ کے سہارے سے ہوئے ہوئے پھسلاتے پھسلاتے کہیں پہروں میں جا کر مشکل آسان ہوئی۔ اب ملبوس خاص زیب تن تو ہوا، مگر کس کیفیت سے کہ تنگی اور چستی کے مارے مشکیں

لہ غالباً لفظ "سر" کی رعایت سے نیوٹن صاحب دھریے گئے۔ ان کے مسودے کے ورق منتشر ہوئے ہوں گے جس کا یہاں بطور تشبیہ ذکر کیا گیا ہے لہٰذا حتیٰ کہ اونٹ سوئی کے ناکے میں سے پار ہو جائے۔

انگ کسی چوٹی ہیں، پاؤں علیحدہ جکڑے ہوئے ہیں اور سارا بدن گویا تسکنجے میں ہے۔ کھانسنے، پھینکنا، جانی، انگریزی تو درکنار، گھنٹی تیکے کے لحاظ اور بندوں کے پاس خاطر سے اچھی طرح سانس بھی نہیں لے سکتے۔ غور کرنے کی بات ہے کہ لباس سے غرض اصلی بدن ڈھانکنا اور سانس پہنچانا ہے۔ اس میں کبر و نخوت کو دخل دے کر کیا ناس مارا ہے کہ غرض اصلی گئی گزری ہوئی، اور کلیف و اینڈ الٹی گلے مرٹھی گئی۔ مقصود تھی پردہ پوشی، ان بزرگ ذات نے اس میں تراش خراش اور وضع داری کو ایسا شامل کیا کہ کپڑوں نے اندرون دل تک کا لفا فہ اُدھیر کر رکھ دیا۔ اب ان کے حالات لکھنے کی ضرورت نہیں۔ صورت میں حاش میں۔

کلیم بھی ایک اس طرح کا چھپلا تھا، بد وضع، آوارہ، جس کے اطوار و عادات جا بجا لکھے جا چکے ہیں۔ اس خصوص میں نعیمہ شرفا کی بہو بیٹیوں کی طرح خالدرا ملکون سے، محفوظ و مصنون تھی۔ اس میں اور کلیم میں بے مبالغہ فرشتہ اور شیطان کی نسبت سمجھنی چاہیے۔ غرض نعیمہ کا روبرو ہونا دشوار ضرور تھا مگر نہ کلیم کی طرح محال، مشکل البتہ تھا، لیکن نہ کلیم کی مانند متعذر۔ حال کے یہاں ڈولی سے اتری تو جوں حالہ کی شکل دور سے نظر پڑی کہ بھوں بھوں رونا شروع کیا۔ دیہات کی مستورات کا تو یہ قاعدہ ہے کہ اگر کوئی مہمان یا مسافر بہت دنوں کے بعد آتا ہے تو اس سے مل کر رونے لگتی ہیں، اس واسطے کہ اس وقت ان کو مفارقت کی سختیاں اور یادگاری و انتظار کی زحمتیں یاد آتی ہیں۔ مگر دہلی کا یہ دستور نہیں ہے۔ یہاں کی عورتیں اسی حالت میں روتی ہیں جبکہ طرفین میں سے کسی کا کوئی عزیز و قریب زمان جڈائی میں مر گیا ہو۔ ورنہ یوں مہمان و مسافر کے آنے پر رونا دلی والیاں منحوس سمجھتی ہیں۔ گو حالہ کو دیکھ کر نعیمہ کے دل میں جوش پیدا

۳۵ یہ اگلے وقتوں کے ٹیڈی بوائے "تھے لیکن اس زمانے میں ٹیڈیٹ کی و باصرف دو شہروں یعنی دہلی اور لکھنؤ تک محدود تھی اور سب بڑی بات یہ کہ عورتوں کا طبقہ اس کے اثر سے بالکل محفوظ تھا۔
۳۶ احتیاط سے رکھے ہوئے موتی کی طرح۔

ہوا تھا مگر اس کو ضبط کرنا چاہیے تھا۔ لیکن نہ تو نعیمہ کو اتنی عقل تھی کہ اتنی بات سمجھتی، اور شاید سمجھتی ہوتا ہم وہ دل پر اس قدر ضبط نہ تھی۔ خالہ نے جو اس کو روتے دیکھا سخت تعجب کیا۔ بھانجی کی عادت سے واقف تھیں۔ سمجھ تو گئیں کہ ماں سے بڑھ کر آئی ہے، اسی کا یہ رونا ہے۔ لیکن جلدی سے دوڑ کر بھانجی کو گلے سے لگا لیا اور پیار چمکار کر بہت کچھ تسلی دی اور سمجھایا کہ اللہ رکھے بیٹے کی ماں ہوئیں، اب تمہاری عمر بچوں کی طرح رونے کی نہیں ہے۔ ہمسائے کی عورتیں سنیں گی تو کیا کہیں گی؟ جلنے دو بس کرو، طبیعت کو سنبھالو، جی کو مضبوط رکھو۔

نعیمہ: ”اماں جان نے مجھے مارا، اول اول“

خالہ: ”مارا تو کیا ہوا؟ ماں باپ ہزار بار دلا ر کرتے ہیں تو نصیحت کے واسطے مار بھی بیٹھتے ہیں۔ ماں باپ کی مار، مار نہیں سنوار ہے۔ تمہاری نانی، خدا جنت نصیب کرے، بڑی ہتھ چھٹ تھیں۔ تم اس بات کو سوچ ماننا کہ اب ہم ان کی مار کو ترستے ہیں۔ ماں باپ کی مار کیا ہر ایک کو نصیب ہوتی ہے۔ جنہیں خدا کو بہتر کرنا منظور ہوتا ہے، وہ ماں باپ کی مار کھاتے ہیں۔ بھلا تم نے اس بات کا خیال کیا۔ ہوش میں آؤ تو دیکھو کہ تمہارا بیٹا بھی تمہارے رونے پر نہستا ہے۔ (سننے بچے کی طرف مخاطب ہو کر) کیوں جی بڑے میاں! تم کچھ اپنی اماں جان کو نہیں سمجھاتے؟“

بچہ: ”آنوں!“

خالہ: ”آنوں غوٹے، دودھ پی پی کر میاں ہوئے موٹے۔“

غرض خالہ نے نعیمہ کے رونے کو باتوں میں ڈال دیا۔ نعیمہ چنرے جھینپتی سی رہی۔ مگر پھر تو ہنسی خوشی رہنے لگی۔ اگرچہ خالہ نے بھانجی سے رونے کا سبب مصلحتاً دریافت نہیں کیا، مگر موقع سے صالحہ کو الگ لے جا کر ساری حقیقت پوچھی۔ اور جب اس کو بہن کے گھر دینداری کی چھڑ چھاڑ کا ہونا معلوم ہوا تو اس کو اس قدر خوشی ہوئی کہ بیان نہیں آسکتی اور اس نے مصمم ارادہ کر لیا کہ جب تک نعیمہ کو پکی دیندار نہ بنا دے، گھر سے رخصت نہ کرے۔ خالہ کے گھر رہ کر نعیمہ کی عادتوں کا خود بخود درست ہو جانا، عمدہ مثال

ہے اس کی کہ صحبت سے بڑھ کر تعلیم کا کوئی اچھا طریقہ نہیں۔ ماں کے گھر چند خاص باتیں نعیمہ کی اصلاح میں خلل انداز تھیں۔ اول تو اس نے ماں اور تمام خاندان کو بے دیہی کی حالت میں مدتوں زندگی بسر کرتے ہوئے دیکھا، پس بالضرورت ان کی نصیحت کو وہ وقعت نہیں ہو سکتی تھی جو یہاں خالہ کی باتوں کو تھی۔ دوسرے، ماں کے گھر بھائی بہن نوکر چاکر پاس پڑوس والے، کتنے لوگ تھے جو نعیمہ کو ابتدائے عمر سے ایک طرز خاص پر دیکھ چکے تھے۔ نعیمہ کو ان کے روبرو طرز جدید اور جدید بھی کیسا کہ طرز سابق سے مخالف، اختیار کرتے ہوئے عار آتی تھی۔ تیسرے، ماں کے یہاں اتفاق سے اس کو ایک سخی بھی پیش آگئی تھی۔ چوتھے، اس کو ماں پر بڑا ناز تھا، یعنی اُن کی خدمت میں شدت سے گستاخ تھی اور ان کے کہنے کی مطلق پروا نہ کرتی تھی۔ خالہ کے یہاں لاکر رہی تو کسی نے بھول کر بھی اس سے تذکرہ نہ کیا کہ دینداری بھی کوئی چیز ہے، یا خدا کی پرستش بھی انسان کا ایک فرض ہے۔ مگر تمہا کیا، کہ چھوٹے بڑے سب ایک رنگ میں رنگے تھے: صِبْغَةَ اللّٰهِ وَمَنْ أَحْسَنُ مِنَ اللّٰهِ صِبْغَةً ۗ اور ان کی تمام حرکات و سکنات شان دینداری لئے ہوئے تھیں۔ اُن کی نشست و برخاست، اُن کی رفتار و گفتار، اُن کا قول و فعل، اُن کی بات چیت، اُن کا میل جول، اُن کا لڑائی جھگڑا، اُن کا کھانا پینا، اُن کی خوشی، اُن کا رنج، کوئی ادا ہو، وہ ایک نرالی دیندارانہ ادا تھی۔ نعیمہ کو خالہ کا گھر ایک نئی دنیا معلوم ہوتا تھا۔ اگرچہ ابتدا وہ یہاں کے اوضاع کو حقارت سے دیکھتی تھی، لیکن جوں جوں وہ ان دستورات سے مانوس ہوتی گئی، ان کی عمدگی اور بہتری اس کے ذہن میں بیٹھتی گئی۔ اور آخر اس کو ثابت ہوا کہ بے دین زندگی، محض ایک بے اطمینان، بے سہارے زندگی ہے۔ اگر رنج و ایذا ہے، تو کوئی وجہ تسلی، کوئی ذریعہ تشفی نہیں اور اگر آرام و خوشی ہے تو اس کو ثبات و قرار نہیں۔ فاقہ ہے تو

۷۷ ترجمہ: (مسلمانو! ان لوگوں سے کہو کہ ہم تو) اللہ کے رنگ (میں رنگے گئے) اور اللہ کے رنگ سے اور

کس کا رنگ بہتر ہوگا (سورۃ البقرہ، آیت: ۱۲۸)

صبر نہیں، کھانا ہے تو سیری نہیں، بدی کی سزا نہیں، نیکی کی جزا نہیں۔ بیدین آدمی ایسا ہے، جیسے بے نیکیل کا اونٹ، بے نامتھ کا بیل، بے لگام کا گھوڑا، بے ملاح کی ناؤ، بے ریگولیٹر کی گھڑی، بے شوہر کی عورت، بے باپ کا بچہ، بے تھیوے کی انگوٹھی، بے لالی کی مہندی، بے خوشبو کا عطر، بے باس کا پھول، بے طبیب کا بیمار، بے آئینے کا سنگھار۔ یعنی دین نہیں تو دنیا و ما فیہا سب بیچ اور عبث اور فضول اور پوچ اور لچر ہے۔

نعیم نے رفتہ رفتہ خود بخود خالہ کی تقلید شروع کی۔ وہ ہمیشہ پہر سوا پہر دن چڑھے سو کر اٹھتی تھی اور یہاں گھر بھر، چھوٹے بڑے، منہ اندھیرے اٹھ، ضرورتوں سے فارغ ہو، عبادت الہی میں مصروف ہوتے تھے۔ گھر بھر کا اٹھنا اور وہ بھی نرا اٹھنا اور چارپائیوں پر لے بیٹھے رہنا نہیں بلکہ چلنا پھرنے کا کام کاج کرنا، ہر چند نعیم کی وجہ سے احتیاط کی جاتی تھی مگر کہاں تک، کچھ نہ کچھ آہٹ آواز ہوتی ہی تھی۔ بعد چندے نعیم کی آنکھ بھی سب کے ساتھ کھلنے لگی، اور جائی تو ممکن نہ تھا کہ اس کو اپنی حالت پر تنبہ نہ ہو۔ اس واسطے کہ وہ اپنے تئیں دکھتی تھی کہ بچے کی نجاست میں لتھڑی ہوئی پڑھی انگڑائیاں لے رہی ہے، سُست، اُداس، مضحک، نیند کے خار سے کسل مند۔ اور دوسرے ہیں کہ چاق چوبند، چست و چالاک تازہ دم، پاک صاف، خدا کی درگاہ میں شکر کے سجدے کر رہے ہیں کہ رات امن چین سے کٹی اور دعائیں مانگ رہے ہیں کہ بار اللہ! ہم کو روزی دے، اتنی کہ فراغت سے کھائیں اور رزق دے، ایسا کہ دوسرے کے آگے ہاتھ نہ پھیلائیں، حاجت نہ لے جائیں۔ بار خدایا! بیماروں کو شفا، مگر اہوں کو ہدایت، قیدیوں کو رہائی، مسافروں کو امن، بھوکوں کو روزی، قحط زدوں کو ارزانی، تشنہ کاموں کو پانی، مایوسوں کو امید، ناکاموں کو کامیابی کی نوید، مفلسوں کو قناعت، تونگروں کو سخاوت، بے اولادوں کو اولاد، نامرادوں کو مراد، جاہلوں کو علم، عالموں کو عمل، زاہدوں کو اخلاص، حاکم وقت کو توفیق عدل و داد، رعیت شاد، ملک آباد، کیا اپنے کیا غیر، کل جہان کی خیر لہ

لہ یہاں دعا کا عام انداز دکھایا گیا ہے۔

تنبہ ہوئے پیچھے نعیمہ کی اصلاح ہوئی ہوائی تھی۔ تھوڑے ہی دنوں میں وہ
 دیندار خدا پرست بن گئی۔ نماز روزے کی پابندی، واعظ و نصیحت کی دلدادہ، منکسر،
 متواضع، ملنسار، صلح جو، نیک خوشائستہ باوجودیکہ نعیمہ ایک آسودہ حال گھر کی
 بیٹی تھی اور اس نے ناز و نعمت میں پرورش پائی تھی اور ماں باپ کو اس کی دلجوئی
 اور خاطر داری ہمیشہ ملحوظ رہتی تھی، بایں ہمہ وہ اپنے مزاج، اپنی عادات، اپنے
 خیالات کے پیچھے سدا ناخوش رہا کرتی تھی۔ اور چونکہ طبیعت میں برداشت مطلق
 نہ تھی، ذرا سی تکلیف کو وہ مصیبت کا پہاڑ بنا لیتی۔ اگر کسی نوکرنے مرضی کے مطابق
 کوئی چھوٹا سا کام نہ کیا، یا مثلاً کھانے میں نمک پھیکا یا تیز ہو گیا، یا روٹی کو چتی لگ
 گئی، یا کپڑے کی سلانی اس کی خاطر خواہ نہ ہوئی، یا بچہ کسی وقت رونے لگا، ان میں
 سے ایک ایک بات کا سارے سارے دن اس کو جھکڑ لگ جاتا تھا۔ اور جو کہیں
 خدا نخواستہ خود اس کی طبیعت پر نہی سی علیل ہو گئی، یا اس کو اپنی خانہ دیرانی کا کبھی
 خیال آگیا تو ہفتوں گھر کا عیش منعم ہوا۔ اب خیالات دینداری کے ساتھ اس کو عافیت
 اور اطمینان کا مزہ ملا۔ دنیوی کوئی تکلیف نہ تھی جو اس کو ایذا دیتی ہو۔ مگر ماں باپ
 کی نارضا مندی اس کے دل میں کانٹے کی طرح کھٹکتی تھی اور ایک ایک لمحہ اس پر شاق تھا۔
 اسی اثنا میں خدا نے اپنے فضل سے نعیمہ کی خانہ آبادی کی صورت بھی نکال دی۔
 نعیمہ کا شوہر بڑا دیندار تھا اور اس کو بی بی ملی نعیمہ جو ان دنوں دین سے مطلق بے بہرہ
 اور خدا پرستی سے کلیتہً بے نصیب تھی۔ ہر چند وہ نعیمہ کے حسن صورت پر فریفتہ تھا مگر
 اختلاف عادات، اختلاف عقائد ایک ایسا پردہ تھا کہ وہ دونوں میں اتحاد کے پیدا
 ہونے کا مانع تھا۔ ساس ندیس، میاں بی بی کی اتنی ناموافقیت کا سہارا پا کر ایسی
 بے رُخ ہوئیں کہ نعیمہ کا رہنا دشوار کر دیا۔ اب نعیمہ کی تبدیل حالت کے تھوڑے ہی

۱۰ ابتدائی ایڈیشن کے سوانے پرانے تمام نسخوں میں جھکڑ کی جگہ جھکڑا درج ہے۔ جھکڑا لگنے کے معنی ہیں
 دھن لگ جانا، کسی بات کے پیچھے پڑ جانا۔

دن بعد صالحہ کے چچا کے گھر شادی کی تقریب پیش آئی۔ نعیمہ کو دھرا بلاوا آیا ایک تو صالحہ کے رشتہ سے، دوسرا سسرال کی طرف سے، صالحہ کی چچا زاد بہن اور نعیمہ دیورانی جٹھانی بھی تھیں۔ شادی کے مجمع میں اور عورتوں نے تو اپنی رات گیت گانے اور لالچی باتیں بنانے میں ضائع کی، اور نعیمہ نے نماز عشاء سے فارغ ہو کر صلوٰۃ ^{التسبیح} کی نیت باندھی تو ادھی رات ہو گئی۔ پھر تھوڑی دیر سو کر تہی پڑھنے کھڑی ہوئی تو صبح کر دی۔ نعیمہ کی شب بیداری اور تہی گزارمی کی خبر جب اس کے شوہر نے سنی تو غایت درجہ محظوظ ہوا۔ اور اگرچہ وہ کبھی کبھی سسرال آتا جاتا تھا اور اپنی ذات سے بی بی کا بڑا خیال رکھتا تھا، لیکن بی بی کے بے دین ہونے کی وجہ سے، اس کو، اپنی ماں بہنوں کے مقابلے میں، اس کی طرف داری کرنے کا موقع نہیں ملتا تھا۔ اب جو اس نے بی بی کا دین دار ہونا سنا، تو ڈولی لے کر دوڑا ہوا سسرال آیا،

نعیمہ ماں کے رضا مند کرنے کے لئے بنیاب تو تھی ہی، شادی میں جو دونوں ایک جگہ جمع ہوئیں تو نعیمہ دور سے ماں کو دیکھ دوڑ کر قدموں پر گر پڑی۔ ادھر فریاد باقتضائے مہر مادری، من جانے کے لئے بہانہ ڈھونڈھتی تھی۔ بیٹی کو جھکتے دیکھ، جلدی سے اٹھ، گلے لگا لیا۔ اور جب بہن اور بھانجی سے نعیمہ کا حال اور رات کے وقت اس کو خشوع و خضوع کے ساتھ عبادت الہی کرتے دیکھا، تو اس نے نہ صرف بیٹی کی خطا سے درگزر کی، بلکہ پہلے سے زیادہ تبکھ ریچھ کر اس کو پیار کیا۔ اور جب شادی کے مہمان رخصت ہوئے تو بہن بھانجی کا بہت بہت شکر یہ ادا کر کے بیٹی کو اپنے ساتھ گھر لوالائی، اور محلے کی بیبیوں کو جمع کر کے ایک ایک سے اس کو ملوایا۔ ادھر نعیمہ، ساری بیبیوں میں کٹا رہ پیشانی سے اپنے قصور کا اظہار کر کے، کبھی تو ماں کے پاؤں سر رکھ رکھ دیتی تھی اور کبھی حمیدہ کو گود میں لے لے

۱۰ نفل نماز جس میں بوقت قیام پندرہ بار اور بوقت رکوع دس بار سبحان اللہ وغیرہ کلمات کا ورد کرتے ہیں۔

کو پیار کرتی تھی، اور اس کی پستیانی پر جہاں کیل کا داغ تھا، بوسے دیتی تھی۔ کبھی بیدار کو بلا بلا کر پاس بٹھاتی اور دولتی کے بدلے دونوں ہاتھ اس کے سامنے جوڑتی تھی۔ آج شام کو تو نعیمہ ماں کے گھر آئی، اگلے دن بڑے سویرے اس کا میاں ڈولی لے آجودہ ہوا۔ نعیمہ چنرے مسسراں جا کر رہی تو نہ صرف میاں بلکہ ساس، ننیں سارے کا سارا کنبہ، اس کی نیکی کا مرید و معتقد تھا۔

نعیمہ کو اپنے گھر آئے دوسرا مہینہ تھا کہ کلیم، اس حالت سے کہ اوپر بیان کی گئی بہن کے یہاں پہنچا۔ بھائی کی ایسی رومی حالت دیکھ کر بہن پر اور بہن بھی کیسی خداترس، جو صدمہ ہوا قابل بیان نہیں۔ کلیم اسی کیفیت سے بہن کے گھر رہا۔ ایک چھوڑ دو دو ڈاکٹر، شہر کے نامی جراح، مل کر اس کا علاج کرتے تھے مگر اس کے زخموں کا بگاڑ کم نہ ہوتا تھا۔ صبح و شام محوڑمی دیر کے لئے کبھی کبھی اس کو ہوش آجاتا تھا، اور ضرور اس نے سمجھا ہوگا کہ کہاں ہے اور کون لوگ اس کی تیمارداری کر رہے ہیں۔ لیکن اس کی ناتوانی اور نقاہت دیکھ کر کوئی اس سے کسی قسم کا تذکرہ نہیں کرتا تھا۔ باتیں کرتے بھی تھے تو تسلی و تشفی کی۔ یہاں تک کہ زخموں کا فاد انتہا کو پہنچ گیا، اور اس کی مدت حیات پوری ہو چکی۔ مرنے سے پہلے یکایک ایسی اس کی حالت بہتر ہو گئی کہ وہ اچھی خاصی طرح آپ سے آپ اٹھ کر بیٹھ گیا۔ اور خلاف عادت اس نے فرمائش کر کے دو گوشت پلاؤ پکوا یا اور تندرستوں کی طرح وہ گھر والوں کے ساتھ بہت دیر تک پکار پکار کر باتیں کرتا رہا۔ اس نے اپنے تمام حالات، جب سے کہ وہ گھر سے نکلا اور جب تک کہ وہ مجروح ہو کر پھر دہلی آیا، ذرا ذرا بیان کئے اور بھائی بہن، ایک ایک سب کا حال پوچھا۔ اس وقت وہ اپنے افعال پر تاسف کر کے اتنا رویا اتنا رویا کہ اس کو غش آ گیا۔ بڑی دیر کے بعد ہوش میں آیا تو اس نے ماں سے کہا کہ آج کی غیر معمولی توانائی جو تم مجھ میں دیکھتی ہو، میں خوب سمجھتا ہوں کہ یہ میری آخری توانائی ہے۔ خون جو مدار حیات ہے، مطلق میرے بدن میں باقی نہیں رہا۔ بلکہ میں جانتا ہوں کہ شاید میری ہڈیوں کے

اندر کا گودا بھی گھل گھل کر فنا ہو چکا ہے۔ گو تم لوگ میری تقویت کی نظر سے تسلی و تشفی کی باتیں کرتے ہو مگر میں سمجھ چکا ہوں کہ میں اس مرض سے جاں بر ہونے والا نہیں۔ میں اپنے مرنے کو ترجیح دیتا ہوں، اس نالائق زندگی پر جو میں نے بسر کی۔ اگرچہ میں نے اپنی زندگی، خرابی اور رسوائی اور فضیحت اور والدین کی نارضا مندی اور خدا کی نافرمانی میں کاٹی، اور ایسی ایسی ہزاروں لاکھوں زندگیاں ہوں تو بھی اس نقصان کی تلافی کی امید نہیں، جو اس چند روزہ زندگی میں مجھ کو اپنی بدکرداری سے پہنچا، مگر مجھ کو تین طرح کی تسلی ہے۔ اول یہ کہ میں مرتا ہوں تائب، نادوم، پشیمان، خجل، متاسف۔ دوسرے یہ کہ سفر عاقبت شروع کرتے وقت ایسے لوگوں میں ہوں جو اس راہ کے منزل شناس اور میرے دل سوز اور ہمدرد اور شفیق اور مہربان حال ہیں۔ تیسرے یہ کہ غالباً میری زندگی دوسروں کے لئے نمونہ عبرت ہوگی، کہ اس صورت میں، گو اپنی زندگی سے میں خود مستفید نہیں ہوا لیکن اگر دوسروں کو کچھ نفع پہنچے تو میں ایسی زندگی کو رائگاں اور عبت نہیں کہہ سکتا۔ ع :

من نہ کردم شما حذر بہ کنید

اب مجھ کو دنیا میں سوائے اس کے اور کوئی آرزو باقی نہیں کہ میں ابا جان سے اپنا قصور معاف کرالوں۔

یہ کہہ کر اس پر بڑے زور کی رقت طاری ہوئی۔ بے چارے کی طاقت تو مدتوں سے سلب ہو ہی چکی تھی، رونا تھا کہ بیہوش ہو گیا، اور اسی بیہوشی میں اس کا سانس اکھڑ گیا اور لگا ہاتھ پاؤں توڑنے۔ نبضیں چھوٹ گئیں، ہچکیاں لینے لگا، ناک کا بانسہ پھر گیا۔ عورتیں تو یہ حالت دیکھ کر رونے پٹنے لگیں۔ باہر مردانے سے نصح دوڑا آیا۔ اور عورتوں کو علیحدہ کر کے جزع و فزع نامشروع سے منع کیا اور صبر جمیل کی تلقین کی اور

۱۵ میں نے تو نہ کیا لیکن تم اس سے پرہیز کرو
۱۶ ایسی گریہ و زاری جو شرعاً ممنوع ہو۔

بیٹے کے سر ہانے بیٹھ کر یاسین پڑھنی شروع کی۔ منہ میں شربت پٹکایا، اور اس کو تیل رو لٹایا۔ کلمہ پڑھ کر سنایا۔ شربت کا حلق سے اترنا تھا کہ کلیم نے آنکھیں کھول دیں اور باپ کو نگاہ حسرت آلود سے دیکھ کر اس نے ہاتھ جوڑے، اور اسی حالت میں اس نے جاں بحق تسلیم کی : ع :

حق مغفرت کرے عجب آزاد مرد تھا

اس میں شک نہیں کہ اگر کلیم بچ جاتا تو وہ نیکی اور دینداری میں اپنے بھائی بہنوں پر سبقت لے جاتا۔ اس نے مصیبتیں اٹھا کر اپنی رائے کو بدلاتھا، اور آفتیں جھیل کر تنبہ حاصل کیا تھا۔ پس وہ مجتہد تھا اور دوسرے مقلد، وہ محقق تھا اور دوسرے ناقل۔ اس کا سا انجام خدایا سب کو نصیب کرے۔

کلیم کا جوان مرنا ایک ایسی بھاری موت تھی کہ ماں باپ تو دونوں گویا اس کے ساتھ زندہ درگور ہو گئے۔ بھائیوں کا بازو ٹوٹ گیا۔ بہنوں کے سر سے ایک بڑا سر پرست اٹھ گیا لیکن تقاضائے دینداری سب نے صبر جمیل کیا اور ہر شخص نے بجائے خود عبرت پکڑی۔ کلیم کے ساتھ نصوص کی وہ تمام کوششیں بھی تمام ہوئیں جو اس کو اصلاح خاندان کے لئے کرنی پڑتی تھیں۔ کیونکہ کلیم مرحوم کے سوا سب چھوٹے بڑے اس کی رائے میں آچکے تھے۔ یا تو ابتداً علیم کے انٹرنس پاس کرنے کے لئے پڑے تھے۔ یا اس نے بی اے پاس کیا۔ ایک سے ایک عمدہ نوکری گھر میں بیٹھے اس کے لئے چلی آتی تھی، مگر اس نے نیک نہاد می کی وجہ سے، سررشتہ تعلیم کو یہ سمجھ کر پسند کیا کہ ہموطنوں کو نفع پہنچانے کا قابو ملے۔ سلیم بڑا ہو کر طبیب ہوا تو کیسا کہ آج جو دلی کے بڑے نامی طبیب ہیں وہ اسی کی بیاض کے نسخوں سے مطلب کرتے ہیں۔ ولیہ مادر زاد حمیدہ، قرآن اس نے حفظ کیا، حدیث اس نے پڑھی۔ اور اگر سچ پوچھیے، تو شہر کی مستورات میں جو کہیں کہیں لکھنے پڑھنے کا چرچا ہے، یا عورتیں خدا اور رسول کے نام سے واقف ہیں، یہ سب بی حمیدہ کی بدولت۔

جزاها الله عنا خیر الجزا

تمت بالخیر

بہترین کتاب بہترین دوست ہے

سفیڈ کاغذ - ۱۴ روپے	استاد قمر جلالوی مرحوم	غم جاوداں حصہ اول تجلیاتِ قمر
مکینکل کاغذ - ۱۲ روپے	" " "	" " "
(زیر طبع)	استاد قمر جلالوی مرحوم	عقیدتِ جاوداں حصہ دوم تجلیاتِ قمر
"	استاد قمر جلالوی مرحوم	ادبِ جاوداں حصہ سوم تجلیاتِ قمر
حصہ اول ۱۰/۴۵ روپے	علامہ جرجی زیدان	تاریخ تمدن اسلام
حصہ دوم ۹/۴۵ روپے	" "	" "
۹ روپے	مترجم عبدالوہاب ظہوری	تاریخ اسلام کے حیرت انگیز لمحات
۲۰ روپے	مناظر احسن گیلانی	اسلامی معاشیات
۱۵ روپے	ڈپٹی نذیر احمد خاں دہلوی	توسمۃ النصوح
(زیر طبع)	" " "	بنات النعش
"	" " "	فسانہ مبتلا
۳/۵ روپے	شیر محمد اختر	بچوں کی نفسیات
(زیر طبع)	عابدی جعفر	زندگی کی مستر تیں
"	" "	جینے کا فن
"	ڈاکٹر جی ایم ناز	ازواجی الجھنیں
۴/۵ روپے	خلیل رانا	جیو اور جینے دو
نیوز - ۴/۵ سفید - ۵ روپے	اسد اللہ خاں غالب	دیوانِ غالب
۲۵/۵ روپے	آفاق حسین آفاق	نادراتِ غالب
۴/۵ روپے	فہیم الدین فہمی	بھولو اور عالمی اعزاز
(زیر طبع)	" "	بھولو برادران
"	نعیم عارفی	بہادر شاہ ظفر (ڈرامہ)
۱۲ روپے	سلطانہ مہر	جب بسنت نہ آئی
۱۲/۵ روپے	رئیں احمد جعفری	جدائی
۱۰ روپے	" "	دوست
۱۰ روپے	" "	سزاگر
۱۵ روپے	ایم۔ اسلم	رنگِ شباب

شیخ شوکت علی اینڈ سنز کراچی